
Chotray: He kadom’borintlim nanvam ani poristhiti 
konnakuch - jiveank vo meloleank - lagu zainant. Tim 
kalponik asat. Toxench hea pustokantlo khuinchoch bhag 
kosleach rupan uzvaddunk zauncho na. 


-He kadom’borik ‘SANKOLL’ nanvachi versanchi vo zotinchi 
CD zoddlea. 


Hem pustok Dalgado Konkani Akademiche ‘Vozram 
Sahitik Yevzonne’ khal uzvaddaylam. 


PROSTAVONA 


SANKOLL', Bonaventure D’Pietrochem hem uncha- 
molachem pustok. 


D’Pietro ek vivid tasanchi vyokti. To ut’tom’ 
songitkar, boreantlo boro borovpi, onek bhasanchem 
taka ginean asam, boro kolakar, itihaskar, sôd-vavr 
korpi... adi. 


Apli kadom’bori vachun tiche vixim don utram 
borounk mhaka dilolo soeg, hanv bhagi mhonn 
somzotam. D’Pietrochi hi kadom’bori tachea adlea 
borovpam porim khub unchlea dorjeachi asa. 


‘SANKOLL’, tannem kelolo ut’tom’ sôd-vavr. Adlea 
kallavelea somazant, ghorabeachea mollar jem kitem 
ghoddtalem tem itihasik nodrentlean ekttaun, taka 
D’Pietron kadom’borichem rup dilam. Ho vavr taka 
Dalgado Konknni Akademin (DKA) prokolp mhonn dilolo, 
mhonntoch Akademinuch to uzvadda haddla. 
Ghorabeant bhurgeacho zolm’ kitlo sontosacho zata ti 
amkam khobor asach. Bhurgeancho zolm’ bore toren 
zaunk tednam voijinn astali. Tichea sobhavachem chitr 
D’Pietron aplea borovpant huxarkayen chitarlam. Adlea 
kallar noveach zolmololea bhurgea vixim mahiti asa. 
Oslea ghorabeant bhurgeachea linga promannem 
ghorchim apli khuxalkay monoytalim tem borovpian 
nazukayen vornilam. Atam ghorabeant ek vo chodduch 
zalear don bhurgim. D’Pietro aple he kadom’borint 
bhurgeam vixim ogeponnan koso mhonnta, ‘ghorabeant 
Jitlim bhurgim chodd titlo tea ghorabeacho man vhodd! Aplim 
bhurgim, pirayen vaddtanam tankam kazar korunk 
avoy-bapaycher bhar asta. Tednanchim bhurgim aplea 
avoy-bapaycher patiyetalim. Avoy-bapuy aplem borem 
chintun apnnak borea ghorabeant dhaddtolim, oslo 
mozbut visvas kallzant gheun, bhurgim aplim vhoddil 
kortat ti soirik mandun ghetalim. Soirik, Utrachi Mudi, 
kazar zaunk korunk asloli toyari ani kazara som’bondim 


poramporik chali-riti asat, tanchem bes-bore kolen 
borovpian hea pustokant dhanvtem vornnon kelam. 


Sogllem toyar zatoch azelolo kazaracho dis udeta. 
D'Pietro apunnuch khas ek songitkar asa dekun, 
tannem kazara somoyar muzganchi (songitkar) 
bhumika asta ti bes-bore toren sanglea. Igorjent resper, 
mattvant nach ani jevonn somptoch Xim' palltat; magir 
portonnem asta, dusro dis asta, vojem ditat, adi. adi. 
Oxeo girest chali-riti bariksannin dileat teo vachun 
adlea kallar ghoddtolea poramporancho godd ugddas 
monant yeta. He kadom'borint amchea ugddasak ami 
kednanch aikunk nasloleo gozali asat, dekik, Panch 
vogtanchim jevnnam — sokallcho nasto, don'parchem 
jevonn, sanjechi chav, ratchem jevonn ani dusrea disa 
sokallcho nasto. Osli ani dusri bariksann hea 
pustokant asa. 


Ganvantlea vigarak lok mogan 'Pat'tiv' mhonn 
vollkotale. Tachi bori bud ani margdorxon gheun lok 
feliz zatalo tacho borovpian aple he kadom’borint godd 
ullekh kela. Jednam padri, omkoch kall bhortoch eke 
igorjentlo dusre igorjent veta, tednam firgozkaranchim 
bhavnam koxim-kat astat tem-ui bore toren borovpian 
hea pustokant vinnlam. Kadom’borintlea Isidorak chear 
bhoinni asleo. Dor eke bhoinnichea kazara somoyar 
borovpi novi-novi mahiti dita. Ani he mahitiek lagun 
hea pustokachi sobay vaddta. Isidor Bannavle ganvant 
vetoch, kazara vixincheo thoincheo noveo chali-riti taka 
polleunk melitat. Saxttint, Bardezant ani Tisvaddint 
kazaracheo chali-riti bodoltat tacho he kadom borint 
bes-boro ul'lekh zala. 


Kazara somoyar bhikariank jevonn koze porim 
ditale ani jevnnak yetole bhikari kitem-kat kortale ti-i 
khobor hea pustokant vachunk mellta. Dot-dennem 
kazarachea ghorant kitlem mhotvachem ti khobor 
vachunk mellta. Kepem ani Saxttichea vattarant 
kazaram somoyar vhoklanchea ghorabeam koddlean 


chonneanchi dos magtat. Ti koxe porim toyar kortat 
ani nhovreachea vaddeant ti kozi vantt'tat tem 
iskuttaun boroylam. Bardezant zaum Tisvaddint 
chonneanchi dos maginant, bogor magtat te bol. Uprant 
te-ui ganvchea lokank vantt'tat. D'Pietron Mumboint 
goykaranchim kazaram koxe ritin zatat tem-ui ekdom' 
bore ritin vornilam. 


Kazara somoyar kaim ghoddnnio zataleo. D'Pietro 
heo ghoddnnio vinodi pod'dotin vornita teo vachunk bori 
mouza yeta. Tache borovpache xoilint ek khaxeleponn 
asa, jem fokot D'Pietroche likhnnientlean yeunk xokta. 
Bonaventure D'Pietrok hanv he kadom'bori khatir 
dhin'vastam, kiteak hea pustoka vorvim fuddle 
pillgechea monacher zaitea mhotvachea gozalincho 
uzvadd poddtolo. Tech porim atanchea vachpiank jem 
kitem kazara babtint ghoddtalem tacho godd ugddas 
porot monant yetolo. D'Pietrok bholaiken bhorlolim 
zaitim vorsam Devan diunchim mhonn magtam. Oxe 
toren D'Pietroche likhnnientlean amkam anik-ui 
bhanddar favo zaunk anvddetam. 


- Padri Ave Maria Afonso 


‘SANKOLL’ GUNT'TANAM! 


Dalgado Konknni Akademi (DKA) Romi lipientlean 
Konknni sahityacho dorzo vaddovpacho proyotn korta 
astananch, Goyche sonvskruticher add-nodor korinam. 
Sahitya ani sonvskruti hatant-hat ghalun vattchal 
kortat, ani teach somazak ek vikasit somaz mhonn 
maneotay melloytat. 


Goy ek lhan prodex, punn Goyche eke dikek sakun 
dusre dikek nodor marlear, kristi kazarachea chali- 
ritim modim, ganvam konnkonni ontor disun yeta. 
Hench monant dovrun, Dalgado Konknni Akademin, 
Goychea kristi kazarancheo chali-riti ustun kaddpacho 
sod-vavr, ani to uprant kadom'borichea rupan tovar 
korpacho prokolp Goycho namnecho Konknni 
kadom'borikar Bonaventure D'Pietrocher sompoylo. Ani 
tannem, kristi kazaranche chalim-ritincher uzvadd 
ghalpi, sôd-vavracho prokolp bes-bore toren tovar kela 
to, az “SANKOLL' nanvache kadom’borichea rupan 
tumchea hatant ditanam chodd khuxalkay bhogta. 


'Kristi kazaracheo chali-riti aspavlolem hem 
pustok chhapun koslo faido asa?' oxem konnachea-i 
monant yeum yeta. Aichea adhunik somazant heo 
chali-riti fattim poddot asat. Az vhoklek vo nhovreak 
ros lavpachi porampora eke pillge thaun dusre pillge 
meren denvun ailoli asa. Punn hi rit adhunik vo 
“modern' zalea. Vhokleche vo nhovreache tokler tantem 
foddun ami mouza ghetanv. Punn ros laytanam vers vo 
zoti gavpacheo ami visrun geleanv. Vers vo zoti gavpi 
adlo zannto lok morun gela. Mhonntoch, hollu-hollu 
vers vo zoti nam zait vetoleo, hantum dubav nam. 


Dekunuch heo chali-riti khuim tori borovpachea 
rupan nond zaun urcheo hem monant dovrun, DKA-n 
ho vavr hatant ghetlo. Fuddarache nodrentlean 
samballun dovorpachea hetun, teo chali-riti sodun 


kaddpacho, ani uprant teo eke kadom'borichea rupan 
manddun haddpacho DKA-cho ho prokolp Bonaventure 
D'Pietron khub thokos gheun kelo, ani az to “SANKOLL' 
kadom’borichea rupan uzvadda aila. 


Itlench nhoi, tor kazarachi lagxili toyari kortanam 
je vers vo zoti zoxea zoxeo gaytat, tea versanchi vo 
zotinchi ‘SANKOLL’ nanvachi ek CD-i tache udexim 
Akademin toyar kelea, ani he kadom’boricho ek bhag 
mhonn hea pustokak zoddlea. Tache fattlem karonn 
itlench - az he vers vo zoti gavpi nam zait chol’leant, 
ani tacho porinnam’ mhonn hi amchi girest ani 
orthabhorit versanchi vo zotinchi sonvskrutay aste-aste 
gollun vochunk laglea. Oxi ti sarkich gollun sasnnak 
nam zaunchi nhoi mhonn, tika CD-chea rupan 
samballpachi goroz upraslea. Tich goroz DKA-n he 
‘SANKOLL’ kadom’bori ani teach nanvache CD udexim 
bhagoylea. 


DKA-chea nanvan Bonaventure D’Pietrok tachea 
hea borea vavra khatir hanv porbim ditam. Ani sodamkal 
kristi kazarancheo chali-riti jiveo urunk ‘SANKOLL’ nam 
toddpachi zababdari tumcher ghaltam! 


- Premanand A. Lotlikar 
Odhyokx, 
Dalgado Konknni Akademi 


UPKARI KALLZAN... 


Mhojea ‘ARSO’ masikacho nimanno ank, to hanvem 
Goycho kristi lok Sam Zuanvachi porob kozi monoytat 
tacher thoddo-bhou uzvadd ghalun porgottlolo. Fuddem 
vechea adim, hea vellar amcho soglleancho mogacho 
sorgest Padri Moreno de Souza, S.J. hacho, upkari 
kallzan hanv ugddas kortam. Tea ankar tannem borovp 
korun, hea bhagevontache porbechi, tachea jivitachi 
khub bariksann diloli. Fador, Devan tuzo otmo Aplea 
rajyant gheuncho.’ 


Tea ankache uzvaddavnnie vellar, Goyant jim 
adlea kallar kazaram zatalim, atam sogllem novem zaun 
tancher visor poddla, tea kallavelea somarombancho 
ugddas fuddle pillgiek dovorche khatir, hanvem 
kadom’bori rupan tancho ugddas boroun dovorcho 
mhonn zaitea zonnamni suchoylolem. Hi suchovnni 
korpiam modem, manest Tomazinho Cardozo, Joel 
D’Souza, Brazinho Soares ani anik zaitea zonnancho 
aspav aslo. Tomazinho-baban itlem legit mhonnlem, 
‘hem kam’ korxi zalear tunch korxi. Tujeach kodden 
ghoddot hem kam.’ Mhonntoch, hanvem eka avhanak 
fuddo korcho poddlo, ani hanv toyar-ui zalolom. 


Kaim mhoine sortoch, hanvem mhoji hi, Goychea 
sabar talukamni sonvskrutayeche nodrentlean sabar 
ritimni zavpi kazarancheo riti kadom’borichea rupan 
ekttaim korpachi yevzonn Dalgado Konknni Akademi 
(DKA) mukhar manddli. Hea kamacho vorto ani vhoddlo 
attap polleun, DKA-n mhaka ho vavr, s6d-vavracho ek 
projekt mhonn korchi zababdari dili. Hem zodd kam’ 
korpachi mhoji takot DKA-n somzun gheun mhaka tea 
vavrant zai aslolo tenko bhasaylolo polleun, tea vellar 
mhojem rogot dedd-xer ogllem zaun, tem rostin mhojea 
xirantlean dhanvunk laglem. Mhonntoch, az 
mI DKA-kuch lagun ho mhozo vavr uzvadda 
aila. 


Tea, SAM ZUANVCHE PORBEK somorpilolea 
masikachea ankar, hanvem chodd-so Bardez lok koso 
Sam Zuanv monoytat tachoch ul'lekh kelolo. Ani 
thoddeach bhou Peddnnechea ani Tisvaddechea lokak 
haddlolo. Punn hi kadom'bori, Goybhor je taluka asat, 
titleank-ui ekech sotrie khal haddunk mhojea monant 
zalolem. Punn, mhojea sarkea dhaktteachxea mon'xan 
itlem zodd vojem mathear gheunk ek sompem kam' 
nhoi aslem, odik korun mhoje he zannteponnar pavlole 
pirayek lagun. Tor, hem kam’ bore bhaxen fuddem 
vhorunk mhaka konnachi tori mozot gorjechi mhonn 
mhaka disunk laglem. Hi mozot mhaka konna lagchean 
mellot? Hench chintun je konn-konn mhoje borem 
dekhpi asle, tankam ulo marlo. Mhoji yevzonn tankam 
kolloyli. Ani khorench, te mhoje mozotik aile. Mhoji hi 
yevzonn aplich khaxa yevzonn zalolea vori ugtea 
monamni tannim mhaka adar-sohokar dilo. Hoi, dubav 
nam, hanv axetalom ani sopnetalom tosloch adar vo 
sohokar mhojea tea borem dekhpiam lagchean mhaka 
mello. Nam zalear, hem yedem vhoddlem kam’ xevottak 
pavounk mhaka bhouch moskil zavpachem. Ixttamno, 
tumchem ek-ekleachem nanv gheun, hanvem tumche 
upkar mandleat tem zalench, punn atam-i hanv kallzant 
thaun tumche upkar attoytam. Devan tumchem borem 
korum! 


Hanv Bardezkar. Mhojea bhurgeponnar kazarache 
toyarer astanam jem kitem hanvem pollelolem, ani jem 
kitem kazarachea dobajea somoyar tednam 
ghoddtalem, tem ekttaim korun hanvem kadom’borichi 
kotha borounk survat keli. Te gozalint atam sogllo 
adhunik pod'doticho bodol zala, ti veglli gozal. Punn 
nhoich amchea ganvant, punn dusrea-i ganvamni, 
ekuch chal chalu asli vo asa kai mhonnxat. Nam! 
Amcheach ganvchi khobor kelear, amchea vaddeant 
vojeanchea rupan bol divpachi chal asa, zalear 
amcheach ganvchea dusrea kaim vaddeamni bolanche 
boldek doxinchea rupan vojim ditat-ghetat. Dusrea-i 
ganvamni oslench kitem chalu asa mhonn zaitea 


zonnamni mhaka sanglam. Dubav nam, zatinchea 
vegllocharank lagun osle vegllochar chalu asat. 


Uprant mhojea chintnanchi nodor, amchea 
xezarchea Peddnnem talukent dhanvli. He talukentlea 
kaim-kaim ganvamni kazarachea dobajea vellar jeo 
chali asleo, tancheo khobro aikun amkam vichitr dista, 
zaite pavtti hansunk-ui yeta. (Peddnnemkaramno, 
ragar zaunchem nhoi am?) 


Dusrea ganvcho lok, odik korun aplea talukea 
bhailo, tanchea ghoramni pavun sortoch, tanchi mogan 
seva korunk ho lok kitlo voir-sokol zata, ti bariksann 
mhojea kaim ixttamni mhaka sangloli. Ani kazarachea 
dobajea vellar thoim adim kitem ghoddtalem, ti gozal 
thoinchea mhojea dog ixttamni mhaka bhouch 
bariksannin uzvaddayli. He ixtt mhollear, Pascoal-bab 
Fernandes, mhozo khub kallacho vachpi, ani dusro, 
Konknni borovpi Aleixinho-bab Fernandes. Kazarache 
soirikechea vellar thoinchim (tednanchim) tornnatim 
aplea avoy-bapaycher visvas dovrun, nhovreak vo 
vhoklek pollenastanam resperak ubim zatalim tem 
vachun amchea vachpiank ojap disunk favo. 


Mhoje tisrie bhonvddient vachpiank gheun hanv 
Santa Cruz (Kalafura), mhonnche, Tisvaddi talukent 
vetam. Kazarachea somoyar hea talukentlea kaim 
ganvamni kosleo chali-riti asleo, tanchi bes-bori 
bariksann mhozo khub kallacho ixtt aslolea Brazinho- 
bab Soaresan dili. (Tech porim Brazinho-baban aple 
pustokam-ekttavnnient asloli dhakttulich Zoti’-nchi ek 
pustika mhaka dili. Tantuntleo choddan-chodd ‘Zoti’ 
hanvem he kadom’borint bhorxileat. Punn te 
pustikechim bhailim don-ui panam pinzun poddlolim 
dekun, ticho niz borovpi vo teo Zoti’ ekttavpi konn to 
mhojean sangunk zaunk nam. Nam mhonn Brazinho- 
babak-ui tachi sarki khobor nam.) He talukent jeo chali- 
riti asleo, teo vachun bori mouza dista: Nhovreak don 
pavtti ros lavop - poilo kazarache adle rati nhovreachea 


ghora, ani dusro, mattvantlo mhoineacho dobazo 
sompoun nhovreacho lok ghora portotoch, ratchea vellar 
vhoklechea ghora. Ho ros laylea uprant nhovro udok 
nhaun bhair sortanam tannem 'Mavoddechem Sutt' 
mhonntat tem nhesun bhair yeunk zai. Hem sutt 
pyjama sutt. Kazarachea dusrea disa vhokleger randop 
nam. Don'parchem jevonn nhovreager thaun vhokleger 
yeta. Ani osleo zaiteo chali-riti te talukent asat, teo 
vachtanam mouza yeta. He kadom'borient teo vachunk 
melltat. 


Saxtti mhollear satt ganvancho taluko. He talukent 
mhoje zaite ixtt asat. Te talukentlo chodd fanki ganv 
mhollear, Bannavle. Moddganvam “NOVEM GOEM' 
disalleant chakri kortanam hea ganvant zaitinch vorsam 
hanv mhojem bhiradd korun aslom. Goyantlea borea- 
borea tiatr-kolakarancho ganv ho! 


Mhozo ixtt, kovi Cyril Fernandes heach ganvcho. 
Mhoji yezvonn taka sangtoch, kallav korinastanam 
kazarachea somoyar tanchea ganvant jeo zoti, 
dulpodam, kantaram gaytat tim ekttaim korun ek 
sundor, zaiteach panancho tannem mhaka riportt 
dhaddlo. Taka kallzant thaun Dev Borem Korum 
mhonntam. Tannem dhaddlolea riportta udexim hanv 
zaitem zannam zaunk pavlom. Vachpianchea vachpachi 
ruch anik vaddtoli. 


Mhojea Anjuna ganva pasun Kepem taluko khub 
pois. Punn Brenda-bay Menezes-bayen to talukoch 
haddun mhojea gopant uddoylo. Ek dhakttoch-so ulo 
marlolo titloch, kazarachea somoyar te talukent kosleo 
chali-riti monoytat tem tinnem bariksannin dakoun 
dilem. Tem vachun Bardezchea lokak vegllench 
distolem. Odik korun doxichea rupan thoincho lok vojim 
ditat, ani ti dos xem'bor kilanchi asta khoim! Brenda- 
bay, tumkam Dev Borem Korum! 


Sanguem, Goyche Dokxinnent, Goyche ximer 


aslolo ho anik ek taluko. Tachem ek pont 
Kannkonnchean bhair sorun Kon’nodd prantantlea 
Supem mhonnlolea jil’leant pavoyta. Kazaranchea 
somoyar tea talukentlea lokachi kitem tori bariksann 
adollta zalear polleunk, ami Sanguem igorjechea Padri 
Vigar Patrick Luisak porxim vochun bhettleanv. Pilar 
sonvsthecho padri to. Hanga amkam vhoddlemxem 
kainch mellunk nam. Ekuch gozal mhonntat ti ‘godd 
kellem,’ jem resper zaun vhokol nhovreager bhitor sorli 
mhonntoch, tem sakrent buddoun vhoklechea tonddant 
ghaltat. Hea talukeantlo kazaracho sogllo dobazo 
Mumboint zalolo dakoyla, kiteak nhovreachem sogllem 
kuttumb vorsam adim thaun Mumbointuch aplem 
ravnnem korun aslem. 


Valpoi: Nickel Andrade he amche bhoinnin aple 
talukent cholpi chalinchi amkam zaiti mahiti dili. 


Hankam soglleank kallzant thaun Dev Borem 
korum mhonntam. 


DKA ani ‘SANKOLL’ CD 


Ek dis Dalgado Konknni Akademiche (DKA) 
kocherint ami bosun asloleanv tednam, gozalimni gozal 
kaddun DKA-cho Odhyokx Premanand A. Lotlikaran 
mhonnlem — “Rati xezariak nhovreak ros lavpacho 
dobazo aslo. Punn sogllo vell sogllem moneponnanuch 
zalem. Vers gavunk konnuch nokllo aslo mista.” 


Tednam taka zobab diun hanv uloylom - “Mhoji 
kadom’bori bhair sorum-di. Ticher tuka kainch nhoi 
zalear xem’bor tori vers vo zoti melltoleo.” 


Mhojem ulovp aikun Premanand-baban mhonnlem 
- “Vers vo zoti mellleo mhonn kitem zalem? Tanche 
nad (tunes) mellunk nakat?” 


Teach vellar mhojea tonddantlean apo-ap utram 
bhair sorlim - “versanche vo zotinche nad ghalun ek 
CD kaddlear koxi?” Thoim hajir aslolea soglleank mhoji 


ji yevzonn mandli. Ani hanv, mhoje he kadom’bori 
vangdda CD toyar korpachea vavrak laglom. 


Gavpiank ekttaim kelim. Gavpi mhonntanam tim 
mhaka 'clasical' talleanchim naka aslim. Sarkim 
soimbik, sadea talleanchim zai aslim. Toslinch vinchun 
kaddlim, ani aplea chaltea avazan aple talle tannim 
CD-cher rikordd korunk dile. 


Soglleam poros sosnnikayecho vavr mhozo vhoddlo 
put Rabinan kelo. Aplea “studio -nt tannem gavpianchea 
talleantlean bhair sorpi vers vo zoti rikordd keleo. 


Gavpiam modim aplo vell diunk hajir zalim tim: 
Balbina De Souza, Ruby Fernandes, Dominna 
Fernandes, Olinda Fernandes, Oueeny Fernandes ani 
Padri Savio Costa, sfx. 


Rabin-bab D'Pietron he CD khatir songitachea 
bhagant organ vazoun, zalear Siolechea Braz-bab 
Fernsan rebek vazoun CD-k anik-ui unchay haddli. 


Tankam soglleank Dev borem korum mhonntam. 


He kadom'borik ‘SANKOLL’ nanvachi versanchi vo 
zotinchi CD zoddlea. 


- Bonaventure D' Pietro 
Chinvar, Anjuna, Goy 


Mogachea Zoddeamni Sankllayloli 


SANKOLL 


Borovpi: 
BONAVENTURE D'PIETRO 


Hea adim konnuch Konknni borovpian 
Goykar kristi lokachea kazaram vixim 
itli bariksann ekttaun borounk nasloli 

Kadom'bori 


ORPONN 


Mhozo avddicho ho vavr, hanv bhettoytam he tea 
mon'xak: 
Zachem kalliz sodanch movall. 
Zache hat sodanch udar. 
Zachea tonddantlean 
bhair sorpi 
Devachem Utor soitanachem 
boll moddta. 


Patki mon'xanchim kallzam 
Devak ubarta. 

To monis dusro konnuch nhoi, 
toch to, Devachea toso peleachea 
mogan buchkollpi 





PADRI CONCEICAO DA SILVA 


Fador, tuje porvangien 
mhojea 'NAZARETKAR' pustokachi uzvaddavnni 
Mandurche igorjechea modlea altarar zali. 
FADOR, HANV TEM AZUN VISRUNK NAM! 


Uprant tea, ani mhojea dusrea pustokancheo 
xem'boramni protio tumi khopoyleo. 


FADOR, HANV TEM AZUN VISRUNK NAM! 
ANI VISORCHO-I NAM! 
Devachim ogonnit besanvam tumcher poddum! 


Oxich peleachi seva korunk, teach Devan tumkam 
bori bholaiki ani sabar vorsanchem auk diunchem! 


Upkaran bhorun, 
- Bonaventure D'Pietro 


SURVATECHI SURVAT... 


Sonvsar suddsuddayen dhanvta. Itle 
suddsuddayen, hozar ani xem'bor vorsam riti asloli 
amchi zomin, thoddeach mhoineam bhitor vorixtt 
imarotimni voir sorloli polleun ami ojaptanv. Tech porim 
dusreo-i vostu. Hi kadom'bori amchea kallavelim adlim 
kazaram vo kazaranche dobaje, koxe zatale, koxi 
vorosbhor adim tanchi toyari choltali ti, tanchim 
chitram dolleam mukhar ubim zaunche khatir vo tancho 
ugddas jivo urche khatir boroylea. 


Atanchim kazaram: Omkealea cheddeak vo 
cheddvak omkea ganvchea cheddea lagim soirik zalea 
mhonn, jea disa igorjent tanchea kazaracheo chitti 
vachtole, tea disa ganvchea lokak kollit zatolem. Ani 
kazaracho dobazo mhonnlolo, utrancher attaplolo, 
vavracher nhoi. Mhonnche, utramni soglleank hukum' 
dilo, sogllem toyar melllem. Dusrea disa khuim gel'loi 
khuim nam, kitem kel’lem, kaim nam. 


Adlea kallar ho sogllo karbhar kosle toyaren, kosle 
uttavollin, ek vorosbhor adim choltalo, to hem sokoilem 
vachlea uprant amchea vachpiank kolltolem. 


12 mhoine adim: Vhoklek boroso nhovro ani 
nhovreak borixi vhokol sodun kaddop. Ho boroso nhovro 
ani borixi vhokol sodun kaddta mhonnosor, bara tori 
zotiancheo paro (vhannanche par) zorouncheo poddtaleo 
mhonn, tea adlea kallavelea loka modim mhonn'nni 
asli. 


11 mhoine adim: Anik ek dukor ghalop. Kazar 
yeta mhonnosor dog-ui dukor fattim-fuddem vaddtole. 


10 mhoine adim: Ghorant moderacheo futtloleo- 
moddloleo vostu asat teo sarkeo korun ghevop. 


9 mhoine adim: Ghorachi durusti korun kuxin 
sorop. Kiteak kazar zatoch ghor porot usoynant mhonn 


to lok chint'talo. 


8 mhoine adim: Kazarachem randop korunk 
zollvachi vevostha korop. 


7 mhoine adim: Randpinnik apoun meloleanchea 
vo kazarachea jevnnachi volleri (list) korun ghevop. 


6 mhoine adim: Ghorak, durgak tosoch darantlea 
khursak chuno vo rong kaddop. 


5 mhoine adim: Boremxem bendd addaun dovrop. 


4 mhoine adim: Boreaxea randpiak addaun 
dovrop. 


3 mhoine adim: Dorjiak addaun dovrop. 


2 mhoine adim: Soglli lagxili toyari korta 
mhonnosor mhoine khuincheanuch vetole, hem 
monant dhorun mattva khatir mol'lam, 
vanxe, mattovkarak, petromas divekarak, soddakarak 
, bol bhaztoleak, bhat kanddpi gironnkarak sangun 
dovorop, adi... adi... adi. 


1 mhoino adim: Lagxili toxich xevottachi toyari. 
Randpinnin ani randpian dilolea vollerim promannem 
soglleo vostu haddun ghorant dovorop, visronastanam 
fogotteo ani vati haddop, laginchea-poisulea soireank 
sangun kaddop, vhokol-nhovreak dotornik dhaddop, 
heach boballant dorjiak lavop adi... adi... adi. 


Aplea putachi vo dhuvechi soirik zatoch, ani 
kazarachi tarik tharaytoch, heo zaun asleo amchea 
adleancheo ratti, jeo ek vorosbhor thaun tim aplea 
khandar gheun bhonvtalim. 


- Bonaventure D' Pietro 
Chinvar, Anjuna, Gõy 

OROMB 
“Zuanv Mestriger Cheddo Zala!’ 


Kamayn sangloli Khobor 


Amche xamayk, (jika ami mogan ghora-may 
mhonn ulo kortaleanv,) kannio sangunk khub 
avoddtalem. 


Dekun, vaddeantlim tornnatim toxinch nenntim 
bhurgim, amger nidunk yeunk sodanch apli khuxi 
dakoytalim. Hanv zolmol'lom tea disa amger kitem- 
kitem ghoddlem, to barik hixeob tinnem mhaka zaite 
pavtti sanglolo. Tea pasot ti gozal atam mhojea monant 
sarki kenchloli asli. To dis Sukrar aslo, sokallchea nov 
horancho vell. Thoddoch vell adim bhurgeamni ap-aplea 
lisanvank survat keloli. Bhair bolkanvant Yeun xamay 
paychea samkar ubi ravli, ani tachea kanant lhuan 
kitem gunngunnaylem. Ti porot bhitor geli. Tichea 
fattafatt pay-i bhitor gelo. Taka polleun xamayn 
mhonnlem - “Voijinnik rekad dhaddlear boro aslo...!” 


Sankoll 1 


Pay zap kaddinastanam bhair ailo. Angnnant eka 
zhaddak tenkoun dovorloli saikol asli ticher boschea 
adim sogllea bhurgeancher nodor marli, ani tankam 
sanglem - “Cholat, tumi atam ghora vochat, faleam 
yeyat. Az feriad tumkam.” Heach hukumak ravlolea 
porim, bhurgeamni ap-aplim pustokam dhamplim, ap- 
aplea begamni lottlim, ani ap-aple vattek laglim. 


Amcho pay amchea ghorachea bolkanvant solfam 
ani rebek zikoyta mhonn, azu-bazuchea ganvamni das 
poddloli. Dekun, nhoich ganvche, punn dusrea-i 
ganvche bhurge pay sorxim yetale. Igorzanchea 
iskolamni heach vixoyacher bhurgeank tor fukott xikop 
melltalem. Punn, jea bhurgeanchea avoy-bapayank aple 
bhurge bore muzg zaunche mhonn khuxi asli, te lok, 
amcho pay kitem-i fi mhonn duddu ghetalo, te farik 
korun-ui tankam amger dhaddtalo. 


Az payn sodancho aplo vorg suru kelear fokot ekuch 
hor zal'lem. Punn, puray vell sompchea poilinch, payn 
tankam ghora vochunk sanglolem. Karonn itlench - 
Maychem watt" komes zauncho vogot zait yeta mhonn 
ghora-mayn payk nirop dilolo. Mhonntoch, anik thoddea 
vellan “tichem sarkem' vaitt suru zatoch, maycheo 
pirngovnnio suru zatoleo mhonn taka khobor asli. Teo 
aplea xikpiamni aikololeo payk naka asleo. Poilea chear- 
ui ballonteramni mayn chougam dhuvank zolmak 
haddlolim. Amcho pay putak axelolo. 


“He khepek tumger jerul cheddo zatolo” mhonn, 
amche veslean ek bhikari yetalo, tannem payk 
asvasonn dilolem khoim. Aple ghorkarniche udorint 
fokot cheddvanchoch zolm' dhorta mhonn pay chint'talo 
mista. Dekun, tea bhikariachea asvasonnacher paycho 
visvas bosunk nam. Torui, hea vellar aple bailek 


Sankoll 9 


vollvollunk soddchi nhoi mhonn, apli saikol gheun to 
voijinnik apounk gelo. Ti dusrea vaddeant ravtali. 


He pavtt mat paychem chintop chukichem zalem. 
Pay harlo. Bhikari jiklo. Voijinnin, mallea pondak 
aslolea kallokachea kuddant thaun payk ulo marlo, ani 
bhitoruch thaun mhonnlem - “Are Zunvlea, pay ailo, 


pay...” 


Payn kan haloyle nant. Mhojem nimannem mana 
zalam tednam, hech voijinnin khoim payk oxench 
sanglolem. To khuxalkayen dhanvun bhitor gel’lo. Ani 
chovtem-i cheddunch zalam tem polleun, tannem 
ragan dant-vontt chirddun mhonnlolem khoim - 
“Konnachim haddam khaunk ailam ge hem?” Ani 
fuddem aplem ulovp tannem itlear legun pavoylem ani 
mhonnlem - “Uddoy tachi chombddi kaddun xetant...” 
He-ui pavtti voijinnin aplim toslinch fokannam keleant 
astolim mhonn chintun, pay sopear bosun aslo to tosoch 
ravlo. Thoincho hal’lo nam. Tednam, voijinnin aplo 
khatriecho sondex diun mhonnlem - “Are, bhitor ye, 
ani putachea sonuleacher tori nodor ghal ani voch...” 
Voijinnicho nirop payn kanar ghetlo. Khoroch cheddo 
zala zalear tacho sonulo tori polleun yetolo mhonn 
chintun, to bosun aslo to uttlo ani ‘tea’ kallokachea 
kuddant gelo. Voijinnin zonel ugtem korun uzvadd kelo. 
Ani khorench, putacho sonulo polleun tannem 
khuxalkayeche suskar soddle. Apli hi khuxalkay 
xezariank koxi kollit korchi tench taka somzonam zalem 
khoim. Fugetti haddunk posrear vochunk zai aslem. 
Posro chike pois aslo. Tor, fugetti haddcheo zallvonnio 
uprant polleuncheo mhonn chintun, to kuznant gelo. 
Kuznantlea mezar, ekar-ek korun pitullcheo panch 
vattleo omteo manddloleo asleo. Teo ami sogllim 


Sankoll 3 


zonnam pez jevunk vapurtaleanv. Maychea denneantleo 
vattleo khoim teo. Teo ghanstat titleo bhangara sarkeo 
chokchokit zataleo. Mayn teo tech sokallim uzoyloleo. 
(Gobor laun ghansloleo.) Tantuntli vhoddli ti vattli payn 
kaddli. Thoim laginch rupeachem kuler aslem. Heo 
don-ui vostu gheun bolkanvant ailo. Ani vattli sopear 
dovrun tem kuler tichea kanttar marunk suru kelem. 
Sonnsonnit avaz bhair sorlo. Ghorant toso vaddeant 
gazlo. He porim, aplea putacho zolm' mhojea payn 
vattlechea avazan vaddeant gazoylo. Tech umedir 
uprant saikol gheun posrear gelo. Kitlech-xe 
fugottianche marann haddun pettoyle. Kamay sangtali 
tea promannem, bautizma poros mhoje 'so dis' odik 
ghonnghonnayle. Mamalo ak'kho vaddo ek khas 
kaminhanv korun tea disa amger ailo. Vaddekaramni 
ghumttam-madlleanchem vazop vo ‘bondd’ laun, 
ak’khea ganvant gazoylem. Ani teach avazan 
cheddeache avoyk ani cheddeak, ak’khi rat zagim 
dovortat toxim kelim. 


AA: 


Hi gozal ghoddlea tednam, darant supurle kovate 
asle, te vaddun madd zale. Tankam pollio futtlio ani 
tannim narl-ui utpon’n kele. Punn, babddea mhojea 
payk mhoje vixim hem noxib nam zalem. Jitlim vorsam 
vetat, titlim-titlim niraxiponnanchim kupam tachea 
mukhamollar ugtea dolleamni polleunk melltalim. 
Zaite pavtti hanv nidlolom astanam, mhoje pay ani hat 
aplea hatamni dhorun, to te nitt korpache proyotn 
kortalo khoim. Kednam-i aplea eka hatachem vozon 
mhojer ghalun, dusrea hatan mhaka oddun polletalo. 
Hem polleun amchi xamay, (mhonnche, kannio sangpi 
amchi xamay) aple-i dolle dukhamni bhorun mhonni 


Sankoll 4 


khoim - “Hem tum kortai tem kitem baba? Toze tunvem 
tache hat-pay oddle mhonn te lamb zavpache asat? 
Ami atam fokot Deva lagim magunk zai.” 


“Kitem magunk zai?” Kitem magunk zai tem 
zannam astanam, pay tiche lagim porteponnan 
vichartalo. Tednam zamay taka zabab diun mhonntali 
khoim - “Amchea ghorant ek vizmit kor mhonn magunk 
zai.” 


Aplea niraxi tallean to zobab ditalo khoim - “Anik 
kitlim vorsam magpachem? Devan ho ekloch dilo. To 
diunkuch naslo zalear odik borem zavpachem...” 


“Toxem mhonnum nakai baba. Oxem uloun tum 
rochnaracho okman kortai. To ekloch zannam, kitem 
borem ani kitem vaitt tem. Konnak kitem diunk zai 
ani konnak kitem diunk naka, ti takach bori khobor 
asa.” Aple avoychim him utram aikun pay aplea, dukin 
bullbulltea kallzak nirvonn ghetalo khoim. 


Hea sat zoddianchea sanklleamni amcho 
ghorabo sankllaylolo 


Pay, May, Vhoddlem Mana, Modlem Mana, 
Tisrem Mana, Dhakttem Mana ani Hanv. 

“Ami gorib zalear zaum, punn ami bhikari 
zaunchim nhoi. Amchea tonddar sodanch hanso asum- 
di...” Hi bud amcho pay amkam sodanch ditalo. To 
vhoddlo zoddkar nhoi aslo khoim, punn ek boro kolakar. 
Boro rebek vazovpi tosoch piano-i vazovpi. Ani he tache 
huxarkayek lagun, Bharotantlim zaitim xaram 
maddounk ani thoinchea hottelantlea chokchokit 
holamni vazounk taka noxib melllolem. Tech porim 
Mumboint filmamni nanv-vostea songit digdorspiam 


Sankoll 5 


khal vazounk taka bhag favlolem. Ani aple zoddichea 
disamni taka jem kitem melltalem, tem tannem 
samballlolem. Aplea dhuvank konnachea-i mathear 
ghalpacho vell ailo mhonntoch, apnnem vhoddlim 
khoddpam foddunk vechi goroz poddchinam mhonn taka 
ap-visvas aslo. Atam aple bholaikek lagun ganvantuch 
aplem ravnnem tharaunk tannem nirnnoy ghetlolo 
khoro, punn to bekar mhonnlolo asonaslo. Kazaram, 
festam tor faltuch naslim. Tea zivay ghorant bhurgeank 
solfam, rebek ani khuzi asloleank amchea ghorchea 
'grand piano'-acher bosoun piano xikoytalo. Torui disak 
tin pavtti amcheo sat zonnancheo vattleo bhorunk payk 
zaitoch zollpocho poddtalo. Dekun tache bholaike khatir 
Deva lagim magunk zai mhonn may amkam sodanch 
huskaytali. Apunn-ui magtali. Tegaim manamni fattim- 
fuddem korun Purtugezicho Segundo Grau pas kelolo. 
Fuddlem xikop korunk, mhonnche tankam Lisevak 
ghalunk payn pavlam marunk nant. 'Cheddvank 
vhoddlem xikop kiteak zai?' hea vicharan tankam 
iskolak dhaddpachim bond dovorlolim zait. Torui eka 
adesak xivonn-sut xikunk dhaddunk to fattim sorunk 
nam. Dogaim manank, ganvantuch ek bail xivonn-sut 
xikoytali thoim tannem tanchim nanvam boroylolim, 
ani thoim tim atam sanjechea vellar vetalim. Punn 
nim’nnem mana, Budda, lhanponnich thaun aplea 
vadeachem aslem. Aplo Segundo Grau zatoch apunn 
Inglez xikunk vetolench mhonn tannem nett dhorlolo. 
Ani payn-ui tachea nettak aplo pattimbo dilolo. Segundo 
Grau-achi ezam’ zali toxi, dusrea ganvant Inglez 
xikovpachem iskol aslem, thoim tachem nanv boroylem. 
Ani thoim yeunk-vochunk taka sompeponn mellchea 
khatir, Hercules markachi ek ladies saikol gheun dili. 
Budda khoxi, dispottim saikol cholovpachi prekttis 
korunk suru keli. 


Sankoll 6 


Modlea manachi soirik zali 


Monica, tichem sarkem nanv. Punn Munku-mana, 
vo Munku-may nanvan, amchea tozench azu-bazuchea 
ganvamni ti famad. Apunn ek somajik vavurpi, somaza 
khatir zaitem korpi mhonn ti aplich bodday pinzpi. Dubav 
nam, ti konna-konnachim barik-barik kamam kortali 
tem sot. Tika ek vokdi hat-gunn aslo. Konnachem-i 
supurlem bhurgem thambonastanam roddot ravlem 
zalear, bhurgeache zamayk rokddoch Munku-maycho 
ugddas yetalo. Munku-may khuinchea-i vellar ghorantli 
bhair sorunk ang kaddinasli. Tinnem tea roddtea 
bhurgeachea angar ek mirsang ani il'lem mitt oddlem 
zalear, roddtem bhurgem roddpachem thambunkuch 
zai aslem. Uprant ti bhurgeachea angar oddloli mirsang 
chulint vo nolleacher inglle haddun tancher ghalea 
uprant, ticho ‘ttou’ korun far zalo zalear, tea bhurgeak 
jerul konnachi tori nodor vo dixtt zal’li, ani ti aple 
mirsangeche mozotin koddsorli mhonn ti boddayen 
sangtali. Ojapanchi gozal ti hi: Ganvantle motte-motte 
bhattkar ani xiklole lok tiche mirsang-mitt oddnnecher 
aplo bhavart dovortale, ani bhurgeacher koslem-i 
sonkoxtt ailem zalear, dusrea voizam modim tika-i 
apoun vhortale. Ani heach karonnak lagun tika 
bhattkar ani motte lok mhonntat tanchi bhorpur vollok 
asli. Ticho faido gheun gorib lokachim koslim-i sorkari 
kamam korunk zai aslim zalear, tanchea adaran ti 
korun ghetali. Punn hea kamam modim Munku-may 
vhoddantlem-vhoddlem kam’ xevottak pavoytalem tem, 
konnager-ui vaddlolo cheddo vo cheddum asa zalear, 
taka sangati-sangatinn sodun divpachem. 


Amger tor eka fattlean ek korun kazarak tenkot 
ailolim tegam cheddvam asat mhonn soglleank khobor 


Sankoll 7 


asli. Mukhel rostear thaun amger yeunk maddamni 
bhorlolo supurloch band lagta. Bandache dave bazun 
xet asa zalear, uzve bazun udkacho vhall. (Tantum fokot 
pavsacheach kallar udok vhanvta.) Ani vhallache 
poltoddi dusrem xet. Ti bandavelean cholun yetali ti 
mayn zonelantlean polleli. Ti anik konnager-ui veta 
astoli mhonn mayk poilem dislem khoim. Punn tinnem 
amchea ghorachi dixea dhorloli ti polleun, pay 
bolkanvant bhurgeanchim lisanvam ghetalo thoim 
vochun, tichea yennea vixim taka zagoylo. Ti angnnant 
yeun ubi ravtoch, aple, lisanv ghevpache taktir 
astananch payn aplea hanstea tonddan tika yeukar 
dilo, ani ti bolkanvant bhitor sortoch, mayk ulo marun 
apoun tika bhitor vhorchi mhonn sanglem. Tea xikpi 
bhurgeam modim hanv-ui mhojem pustok gheun 
boslolom aslom. Soglleanchim lisanvam gheun zatoch, 
ani tankam tanchea ghora vochunk rojea ditoch, pay 
bhitor ailo. Tachea fatta-fatt hanv-ui. Sanjecho vell ho. 
Hea vellar chougam-i manam, ap-apnnak dilolo tancho 
sodancho vavr korpache taktir aslim. Ani sod’deak atam 
tim ap-aplea vavrant gul’l zalolim aslim. Eklean, 
bokddiank bandtoch, tanchem sodanchem khann 
ghalun, tim sogllim asat zalear mezun gotto bond 
korunk zai aslo. Dusreacher kombianchi zababdari asli; 
tisreacher, anik thoddeach vellan dis sompun rat yetoli 
ani soglleak kallok zatolo, to kallok uzvaddant bodlunk, 
petrolachea diveamni petrol bhorun te toyar dovrunk 
zai asle, he porim ratik yeukar diunk toyar ravunk zai 
aslem. Ani nim’nneacher, sokallim kopdde dhuun 
sukunk ghalole te bhitor haddpachi, ani goddi korun 


zagear dovorpachi. 
k kk 


Ami vosreant yeunche adim, apunn amger kiteak 

ailoli tachem karonn Munku-mayn amche mav k 
ugddapem kelolem. Sokoilea vaddeantlea tea 
Reginaldachea mevnneacho put, Dubai thaun ghora 
ailolo aslo. Tannem khoim amchea modlea-manak, 
Aitaradis igorjent dekhlolem. Tem tachea monant 
gel'lem. Utor ghalunk mhonn tannim Munku-mayk 
khas amger dhaddloli. 


“Mhonntoch, to amchea cheddvacho hat magta? 
Vhorum-di!” Payn mhonnlem. 


“Vhorum-di! Kitem vhorum-di?” Mayn modinch 
tonnko marlo. 


“Tum zannoi, tem ghorannem atam khuim pavlam 
tem...? Teg-ui chedde Gulfant asat. Ani ho-ui asa.” 


“Mhonntoch kitem zalem? Duddu asle zalear 
ghorannem vhoddlem zalem?” Munku-may dhengxeli. 


“Punn az-kal sonvsar duddvancheruch cholta nhoi 
go mana? Tim kitlem magot mhonn konn zannam?” 
May uloyli. 


“Tum, tim mhonntai tim konn? Kazar zatolo to, to. 
Nhovro! Tum tim mhonntai tanchem magpachem anik 
kitem urlam?” Tichea hea ulovpantlean, jem kitem kam' 
korunk tika amger dhaddlea, tem tinnem purnn 
korunkuch zai aslem mhonn somzunk zatalem. 


“Tanchi anik ek oddchonn asa Zuanv.” Munku- 
mayche khatriecher titlem vhoddlem lokx dinastanam 
mayn payk sanglem. 


“Taka khoim amchea Josefina kodde kazar zaunk 
zai...” 

“Vhoddleak soddun dusreak...?” Atam zalear payn 
apli matzi oddchonn ugddapi keli. 


“Magir kitem zalem?” Payk sarko ulounk 
dinastanam Munku-may uloyloli aikun, jea kamak ti 
hanga ailoli asa, tem kam' purnn kelea zivay tika 
vochunk naka mhonn anik ek pavtt sid'd zatalem. 


“Tum kitem somzotai?” Ti tozich fuddem geli. 
“Dusreak poilem kazar kelem zalear, tumchim urlolim 
cheddvam ankvar urtolim mhonn? Tumcheo urloleo 
dhuvo saye udkantleo faturleo kozeo. Tankam konn-ui 
ukhlun vhortolo.” 


“Tanchea vaddeant mat dot-dennem, vojim, 
magpachi pod'dot vegllich. Ti ditat mhonnosor ami ordim 
kabar zatolim.” Pay uloylo. 


“Poy Zuanv-irmanv. Tumchea cheddvak, tanchea 
cheddea kodde kazar kortat mhonn sangunk, tumi 
tanchea darar vochunk nant. Tannim zaun mhaka 
fuddem kaddlea. Aplea cheddeachi khuzi tumkam 
dakounk... Mhonntoch, hanga anik dotichi, denneachi, 
vo vojeanchi khobor yeunk zainam. Tumkam kitem 
porvoddta tem tumi ditolim mhonn tankam sangat, ani 
kuxin sorat... Dekun atam, hanv poy kitem sangtam 
tem tumi aikat, ani fuddem sorat. Sogllem sarkem 
zatolem.” Ticheruch patiyeun mhonnlolea porim payn 
ani mayn apli maneotay dili. Thoddo vell boslea uprant, 
Munku-may vochunk geli. 


Ti gelea uprant pay bhitorlea kuartant gelo, zalear, 
modlem mana zonelar bosun imtteamni roddtalem tem 
tannem pollelem. To sarko tachea fuddeant gelo, tache 
tokler aplo hat oddlo ani vicharlem - “Josefin, kitem 

zalam? Kiteak roddtai?” 


Aple dolle tambdde zalole astananch modlea- 
manan vicharlem - “Pay, Munku-may kiteak ailoli?” 


Ti kiteak ailoli ti bariksann payn taka anik sangchi 
goroz nasli. Bhailean gozal choltali ti tannim soglleamni 
aikolea mhonn pay somzol'lo. Dekun to taka lagim gelo, 
tachi tokli aplea hordeak tenkoyli ani mhonnlem - “Bay, 
ek cheddum mhollear avoy-bapaychea ghorant 
thoddeach disanchem soirem.” 


Modlem mana odikuch fugar zaunk laglem. 


“Tannem kednam-nam-kednam ghorantlem bhair 
sorun vochunkuch zai. Punn tum, ami fokot Munku- 
maychea utrancher patiyeun sogllem tharaytolim 
mhonn somzum nakai. Ami porxim vochun, cheddeachi 
sarki khobor kaddtoleanv.” 


Utor 


Apnnem bhasaylolea promannem payn nhovreachi 
khobor kaddli astolich. Dekun atam fuddlim pavlam 
marunk tannem chollvoll suru keli. Nhovro atam 
sod'deak porot aple chakriek vochpacho aslo. Vorsan 
porot yetoch kazar dovorchem mhonn don-ui 
kuttumbamni tharaylem. Vechea poilim nhovro vhoklek 
utor ghalunk amger yeunk sodta mhonn amkam nirop 
dhaddlo. Ami atam tea disachi vatt polleun ravtaleanv. 
Kevttim to dis ailo. Nhovro aplea avoy-bapay borabor 
amger ailo. Sangata Munku-may-i asli. Nhovrean 
kallzem kalsanv, holiduvea rongachem mottvea 
hatanchem khomis, ani golleak tacher poddta tosloch 
gravat bandlolo. Tache kuddichi sadarannzi unchay, 
hoi-nhoizi gorzi kat ani favo titli mottsann, tachea 

kongrea kensank bori sobtali. Mhaka zalear mandlo. 
to. Modlea manak-ui mandtolo mhonn mhoji khatri zali. 
Tankam gheunk az sokall porian toyari choltali. 
Ghorache nitollsannicho, tosoch dusro vavr, mayn 
chougam-i bhoinnink vanttun dilolo. Apunn mat sogllo 
vell kuznant khavpachim godd khannam korunk gul'l 
zaloli asli. Sirvoyo, ale-bele, rosant polle, hem sogllem 
polleun Buddan fokannamni mhonnlem - 


“To kitlem mhonn khatolo ge? To amger 
khaunkuch yetolo kai kitem ge?” 


Tachea fokannanchea ulovpak mayn somjikayen 
zobab dilo - “Hem sogllem kelam tem to khatoloch 
mhonn nhoi. Punn hi ek poramporik chal asa. Poilech 
pavtt nhovro vhokleger yeta tea disa jin’sam torechem 
godd khann kortat.” 


“Hem kainch nhoi, thoddo lok hache poros dobrad 
kortat.” Hem vhoddlea manan mhonnlolem. Taka 
tisrea manan:tosoch fokannamni zobab diun mhonnlem 
- “tujea kazarak hache poros dobrad korchem.” Buddak 
az ghorantlea vavrak lagun iskolak vechem ghora 
dovorlolem. Altarar ghalunk jhelo guntpacho vavr taka 
dilolo. Tannem-i aplim fokannam fattim dovorlim nant. 
Tannem mhonnem - 


“Ani mhojea?” Atam zalear may matxi gorom’ zali 
ani taka zobab dilo - 


“Borem ful’lam hem kazar zaunk! Lisanv zata 
mugo? Ezami lagim pavleat...” He porim, modlea manak 
utor ghalunk nhovro yetolo ti toyari choltali tea nimitan, 
sogllea manamni ekamekachim fokannam korun to 
sokallcho ades kabar kelo. Modlea manak fattlea 

Natalanchea festak gulabi rongachea taffeta lugttacho, 
umbrella type vistid xivlolo. To tannem ghalolo. To tache 
gorze ani pittpittit kuddik bes-boro sobtalo. 'Kazar, 
kazar' mhonn ghorant gozali choltaleo teo aikun, 
modlem mana atam il'lem dhados zalolem. 


Tim sogllim yeun vosreant boslea uprant, modlem 
manan apunn-ui bhair ailem ani tanche modim boslem. 
Tancheo dogaincheo - nhovreacheo ani modlea 
manacheo - nodro poilech pavtt ekamekachea nodrank 
doddtaleo. Tim bhitorlea-bhitor ekamekak hanslim. 
Payn dot-dennea babtint illi addkholl dakoyloli, ti gozal 
Munku-mayn nhovrekarank sangloli mista. To vixoy 
kaddun nhovreache mayn mhonnlem - 


“Amkam tumchi dot, nhoi mhonn dusrem kaim 
naka. Devan amkam zaitem dilolem asa. Tumche 
bagent poy gulab ful'lole asat, tantuntlo ek vhorun, 
amchi bag amkam sobounk zai. Torui, ek mat tumi 
monant dovorchem. Tumi kitem ditolim, tem tumchech 
dhuvek ditolim. Tumchich dhuv tem vaportoli. Dusrim 
konn nhoi.” 


“Tem anik amkam sangunk naka. Tumchea 
ghorak kitem sobta tem ami ditoleanv.” Amchi vhoddli 
mami, mhonnche maychea vhoddlea bhavachi bail, hea 
dobajeak hajir zaunk khas amger ailoli asli. Tinnem 
modim tondd ghalun mhonnlem, ani fuddem uloyli - 


“Tachea maman sangun dhaddlam, aple 
bhoinnichea ghorant poilench kazar mhonntoch, aple 
bhachiechea denneachem sogllem apunn polletolo.” 


“Dennem mhonnche kitem?” Nhovrean vicharlem. 
Mamien zobab dilo - 

“Mhonnche, lakddachi almar...” Punn tika fuddem | 
ulounk dinastananch nhovrean modinch tondd ghalun 
mhonnlem - 


“Naka naka, almar titli naka. Amger tin almari | 
asat. Hi chovti anik ami khuim samballtoleanv?” 


“Tin almari?” Mamien prosn kelo. Tika nhovreache 
mayn khaltikayen zobab dilo - 


“Hoi go bay. Amger tin almari asat. Ek mhoje 
ghorkarn-maychi, ek mhoji, ani anik ek mhoje vhoddle 
suniechi. Ami az legun ekttaim ravtanv mhonntoch, 
heo soglleo almari amgeruch poddloleo asat...” 


“Almar naka mhonntoch, dusrem tamonn-samon 
ami ditoleanv.” 


“Tem kitem?” Nhovrean vichartoch, mayn 
mhonnlem - “Tamonn-samon mhonnche, tambeachea 
kollxeanchi ek dodd, tambio, tost ani pitullcheo so 
vattleo.” 


“Punn itlem sogott hem kiteak kai mhonntam 
hanv?” Nhovrean dusre pavtt prosn kortoch, tache mayn 
taka tosoch somjikayen zobab dilo - 


“Kitem zai poy tem zaich baba. Atam tambeachea 
kollxeanchi dodd mhonntat ti ek vhoddlo, anddir 
marpacho kollso (Saxttint taka ‘xidi’ mhonntat), ani ek 
dhaktto, hatant dhorpacho kollso. Ho hatant dhorpacho 
kollso gheun nove vhoklek vaddeantli bay dakounk 
vhortat. Ho dhaktto kollso vhoklechea denneantloch 
asunk zai. Tambio mhonntat to tondd dhuunk. Tachi 
soglleankuch goroz. Pitullcheo vattleo pez jevunk. 
Tambeachem tost teo vattleo dhuunk, ani amkam-i 

jevchea adim ani jevlea uprant hat dhuunk...” 


“Punn so vattleo? Kiteak ge saibinni teo!” 
Nhovrean hansun mhonnlem. 


“Hoi, so asunkuch zai. Teo vattleo Ihan-vhodd 
astat. Ekamekacher bostat tosleo. Faleam tumger lhan- 
vhoddam zalim mhonntoch, koslench kizil nastanam 
bhurgim ap-aplea vattleamni jevtolim.” Mayn nhovreak 
somzaylo. 


“Toxem zalear amger so bhurgim zalear puro 
mhonn magtat kitem tumi?” Nhovro tosoch hansun- 
hansun hem mhonntanam tannem manacher nodor 
marli. Tannem-i apli lojest nodor tachea dolleank layli, 
ani bhitorlea bhitor hansunk laglem. 


“Zaum-di. So zalear so bhurgim. Ghor bhorun dar 
otum-di,” nhovrean hansun mhonnlem. Tanchim anik- 
ui zaitim ulovpam zalim. Uprant, aplo ugddas koso 
haddloli mudi nhovrean bhair kaddli, ani manachea 
bottak ghali. Mudi ghaltanam manache hat to kitle 
apurbayen aplea hatant dhortalo, tem hanv barkayen 
polletalom. Ani uprant, bhangarachea rongachem rongit 
kagdak ghuspaylolem ek parsel tannem manachea 
hatant dilem. Uprant sogllim chavek boslim. Nhovreak 
hanv barkayen polletalom. Tannem pratinh hatant 
kaddli, ani jem kitem boxiamni dista, titlem-i aplea 
pratinhant ghetlem. Mhaka tachem koutuk dislem. 
Tannem nhoich ghetlem, punn poilem ghetlolem tem 
khaun kabar kortoch, soglleantlem illem-illem dusre 
pavtt ghetlem. Bhairaun rosantlo pollo. Torui, taka 
tacho ros boro laglo astolo. To tannem aple pratinhant 
ghetlo ani kulerinan khaunk laglo. Uprant don kopam 
chav piyelo. Mhonntoch, mhozo fuddaracho kuniad 

jevnnak-khannak lozpi nhoi. Borem laglem zalear 
pottbhor khavpi. He bhazen khalem zalear, 
tornnateanchi bholaiki bori urta. Taka duensam-pidda 
pois ravtat. Heach pasot mhozo fuddaracho kuniad 
kuddin eksarko distalo. Konnager-ui soiro yetoch ` 
tannem pottbhor khalem zalear, ghorchea mon’xank 
anond bhogta. Apnnem kelolea vavracho foll mell’lo koso 
tankam dista. Dusrim aslim tannim-i aple avddi 
promannem godd khannam khalim. Atam urloli soglli 
ti mittay aminch khatoleanv mhonn hanv chint’talom, 
tim chitram atam mhojea chintnamni addpunk laglim. 
Tim vetoch, tea parselant kitem asa tem polleunk 
soglleamni uttavolli suru keleo. Tem parsel modlea 
manakuch ugddunk layat mhonn may sangtali. Punn 
tisrea manan khuincheanuch chopko marun tem 
vhelem, ani dusrea zonela sorxim vhorun ugtem kelem. 
Tantum sundor make-up set ani ek chokchokit ghoddial 
aslem. Amchem Budda sodanch mangrem. Aplea 
Mangasanvamni dusreak tiddok haddunk taka chodd 
avoddtalem. Bhoinnim modlem tem nimannem khorem, 
punn aplea vhoddlea bhoinninchim fokannam korun, 
ek-ek pavtt tankam babddeank roddchea dukhar 
pavoytalem. 


Ghorant kazarache toyarecheo gozali choltaleo 
teo aikun, tem ek kantar zannam aslem, tem modlea 
mana samkar porot-porot gavun, taka-i tem toxench 
kimar kortalem. Hem kantar gaytanam, modlea manak 
nhovrean dilolem parsel tem ogench ugtem kortalem. 
Tea parselant dusrea vostum vangdda, loklokit 
sedachea lugttacho ek lens aslo. Taka bhangarachea 
sutachi border asli, to lens manak dakoun tem, tem 
kantar kori: 

Mhaka soirik nhoi ga zali, 

Nhovrean utrachi mudi ghafi)li, 
Mayn-payn kaz(a)rachi mhojea, toyari keli, 
Nhovreak bandun dili, 

Mayn-payn kaz(a)rachi mhojea, toyari keli, 
Nhovreak bandun dili. 


Nhovrean lens dila sedacho, 

Choixim-i bhang(a)rachea bordacho, 
Taka pormoll cheracho, jasmin fulancho, 
Ugddas fuddaracho, 

Taka pormoll cheracho, jasmin fulancho, 
Ugddas fuddaracho. 


Vhokol sobit dista rupan, 

Zustuch chondrim’ lipla kupan, 

Nhovreachem kalliz sanvronam, vorlent vo supant, 
Gheunchem dista gopant, 

Nhovreachem kalliz sanvronam, vorlent vo supant, 
Gheunchem dista gopant. 


Mayn survatek hem kantar ogich ravun aikumsor 
aikolem. Odik korun tacho tisro vers. Ani xevttim ek 
dis mhonnlem - “tum mangasanvanch korunk urlem-i. 
Vhoddlem mhonn nam, dhakttem mhonn nam, hea 
tujea mangasanvank lagun tuka soirik-ui yeunchinam, 
ani tum kazar-ui zaunk pavchem nam-i.” 


Punn Budda mhonn ogem ravta? Tannem tika 
tonddbhor zobab dilo - “Ekdom’ borem zalem. Hanv 
kazaruch zaunchim nam.” 


Vaddeachi bay dakovop - kherituch poramporik 
chal 


‘To dhaktto kollso gheun nove vhoklek vaddeachi bay 

dakounk vhortat. Ani to kollso vhoklechea denneantloch 
asunk zai...” Amger utor ghalunk ailolim tednam, oxem 
kitem nhovreache mayn aplea putak somzaun 
sanglolem tem aikotoch, mhaka he poramporik chalicho 
ugddas ailolo. 


Vaddeantlea Jokim-irmanvachem kazar zalolem. 
Tednam hanv boroch bhurgo aslom. Punn tachea 
kazarachea somoyar kitem-kitem ghoddlolem, tacho 
matso-matso ugddas mhojea monant kenchlolo. Kazara 
uprantchea panchvea disa, Jokim-irmanv aple vhoklek 
gheun ghora yeuncho asa mhonn tachea ghorant 
boroch boball choltalo. Nove kazari vhoklek ani vojem 
gheun yetolim tankam jevonn korunk zai aslem. Hat- 
bott ghalunk vaddeantlim xezarim ekttovlolim. Xevttim, 
don'parchea sadde-bara horanchea odmasak, boilanchi 
gaddi yeun darar ubi ravli. Tantum Jokim-irmanv, tachi 
vhokol ani anik konn-konn zonnam bosun aslim. Tache 
fatta-fatt boilancho ek gaddo. Tacher tambddea 
lugttamni dhamplolim vhoddlim panttim distalim. 
Toxeoch choug-panch zonn bailo. Tantuntli ekli 
sotriekarn. Ani dusrim vojekaram, vo vojem toyar 
kelolim tim. Sogllim gaddiavelim sokla denvlim. 
Sotriekarnin apli ti vhoddli, tambddea, sedachea 
lugttachi sotri fuloyli. Vojekaram-i sokla denvlim ani 
gaddiaveleo panttleo ap-aplea mathear marleo. 
Fugottianchea avazar vhokol-nhovrea fattlean cholun 
yeun ghorant bhitor sorpache vattek laglim. Vhoddli- 
may, - Jokimchi may - pettlolem dhumpel gheun darar 
ubi ravli. Oltoriveleo vati tor poileoch pettoyloleo. He 
porim dhumpachea pormollan ani fugottianchea avazan, 
vhokol-nhovreak ani vojeanchim panttim ghorant bhitor 
kaddlim. Tea don'param vojekarank ani sotriekarnik 
borem most jevonn kelolem. Mhaka, xezarcho bhurgo 

mhonn vhokol-nhovrea sangata jevnnak bosoylolo. 
Jevonn zatoch Jokim-irmanvan vojekarank duddu dile. 
Ani sotriekarnik kuzin. Vojekaram bol bhazpachem ani 
dox korpachem kam' kortat. Borench koxtti kam' tem. 
Punn tankam anik kherit pagament mhonn nam. Nhovro 
alvis mhonn dita, toch tancho pagament. Tanchea hatar 
nhovrean kitem tori fapuddtoch, tanchea tegaim 
zonnanchea tonddar kallok ailolo polleun, Jokim- 
irmanvan alvis mhonn jem kitem dilam, tantum tim 
khuxal nant mhonn kolltalem. Tednam tache mayn 
taka bhitor vhelo ani kitem tori sanglem astolem. 
Tednam tannem, konn mukheli asli, tichea hatant anik 
kitem dilem. Tednam tanchea tonddar hanso udelo ani 
kitlech pavtti “Dev borem korum,' “Dev borem korum' 
mhonnit, ailolim teach gaddiar bosun tim porot gelim. 


Atam te sanjer nove vhoklek vaddeachi bay 
dakovpacho dobazo. To kallok zaunchea adinch suru 
zalo. Suryachea kirnnancho chokchokit uzvadd aslo. 
Torui hajir asloleanchea hatamni pettloleo chuddttio 
distaleo. Vaddeantleo tornneo bailo ani cheddvam hea 
dobajeant vantto gheunk ailolim. Vhoklechea hatant 
dotik dilolo dhaktto kollso aslo. Vhoddlo, anddir martat 
to kollso tambeacho nhoi. Tiche anddir kollso aslo, 
punn, matiyecho. He don-ui kollxe rite asle. Nhovreache 
mayn aple nove suniek bay lagim vheli, ani tika 
dhakttea kollxeachea golleak razvachi konddi ghalunk 
layli. Tea kollzeant udok kaddun vhoddlo kollso udkan 
bhor mhonn sanglem. Hea vellar bailamni toxench 
cheddvamni vhoklechim zaitim fokannam korunk suru 
kelim. Mhonnche, baynt buddoylolo kollso aplea hatamni 
gheun tantuntlem udok porot-porot baynt uddoun, to 
vhoddlo kollso bhorta mhonnosor, babdde vhoklek naka 
xevott kelo. Konn eka cheddvan vhoddlo kollso bhorot 

ailolo to polleun, tantuntlem udok porot baynt otoylem. 
Ani he porim. Itlench nhoi, vhoklen dhakttea kollzean 
udok kaddlolem to kollso hatamni gheun, vhoklecher 
ani lagim asloleancher tantuntlem udok otoun 
soglleank bhizoun kaddlim. Vhoklek bhairaynastanam. 
Xevttim vhoklen koso-i korun vhoddlo kollso udkan 
bhorloch. Ani to anddir marun ghora vochpache vatter 
astanam, konnem tori kollxear fator marlo ani to kollso 
foddlo. He porim vhoklek vaddeachi bay dakounk 
vhortanam soglleanchea pottamni hanso haddpacho ho 
dobazo somplo. Bay dakounk vhortanam vo porot ghora 
yetanam, kherit mhonn zot nasli mista. Yeta-vetanam 
lok mandde gaytalo. 


Toyari suru 


Eka vorsan porot yetolo tednam kazar dovorchem, 
oxem modlea manachea nhovrean sanglolem. 
Mhonntoch, kazarak atam unnexe ikra mhoine urlole. 
Punn, amchea ghorant atanch rattavolli suru zaunk 
lagleo. Heo rattavolli nhoich amchea ghorant, punn 
don-ui ghorabeamni suru zaloleo mhonn chintunk anik 
dubavuch naslo. Amche mayn, payk mhonnlem - “Ami 
atanch dusro dukor ghalum-ia. Ikra mhoine zatat 
mhonnosor to-ui toyar zatolo.” Anik ek dukor pospache 
mayche yevzonnek zobab diun pay uloylo - 


“Teo anik ratti gheun kiteak bosunk chintai? 
Amcho ek tor dukor asach. To pavonam-so dista, ani 
odik masachi goroz poddlear, mas bazarant thaun 
haddunk zata.” 


“Bazarant thaun kitlem mhonn mas haddtoloi? 
Viktem haddlolea masant bhor asa...? Tem ichi-michi! 
Ghora ek-don dukor marle mhonntoch sogllim dhadoxi... 

Atam, gayechem mas mhonn tum bazarant (haun 
haddchem poddtolench.” Thoddo vell chintlea uprant, 
pay aple sodanche fokanni chalin uloylo - 


“Hem-ui khorem tujem. Soglleank dhadosponn tem 
zalench. Tea xivay borem vhoddlem-xem tizolbhor hadd- 
mas randlem zalear, muzg-ui aplem pottbhor jevtole.” 


“Muzgank hadd-mas kiteak?” Mayn prosn kelo. 


“Tankam mhonn babddeank ak'khi rat panch 
horam instrument fukunk naka?” 


“Tor tum ratchem kazar dovrunk sodtai kitem? 
Ratchem kazar dovorlear kitem zata tem tum zannoi?” 


“Kitem zata?” Payn barkay magli. “Kallokant konn 
kitem khata, ani konn kitem piyeta tem konnak 
kollonam.” 


“Ago baye, khaun-khaun kitem khatole ani kitlem 
piyetole...? Poilem-soilem kazar amchem. Khaum-di 
konnak kitem khata tem, ani piyeum-di kitlem piyetat 
titlem. Kazar ami ratchench dovorchem.” Payn jid'd 
keli. Punn ti tachi jid'd cholunk nam. Ami kazarachi 
tarik tharayloli tea disa, payk zai aslem tem bendd 
mellunk kottin zaunk laglem. Tankam tea disa anik 
kazar aslem. Dekun ami kazar disachench dovrunk 
tharaylem. Amchem kazar kabar korun, uprant te tea 
dusrea kazarak vetole asle. He porim dukor pospache 
gozalichea nimitan, vorosbhor adim amcho dusrea 
disacho dobazo vo mhoino ami disachoch dovrunk 
tharaylo. 


*** 


Atam, bhikarianchem jevonn toyar korunk ek 
randpinn, ani mhoinea disa randop korunk ek boro-so 

randpi polleunk zai aslo. 


“Bendd konnachem haddchem kelam-i?” Mayn 
choukoxi keli. 


“Chodd vhoddlem nanvostem nhoi. Punn borem 
vazoytat. Panch zonn vazovpi ani vell mellta tea 
promannem hanv-ui rebek gheun tanche vangdda 
ravtolom.” 


“Tum vazoytoloi, ani kazarak yetolo tea lokak konn 
poytolo?” 


“Lokak anik kitem pounk zai? Ukhlun dhorunk zai 
tankam? Vaddeant kitle bhurge asat, tem te poun 
ghetole.” 


“Punn, panch zonn mugzamni boro sound 
zaunchonam am?” Mayn aplo odmas dakoylo. “So zann 
tori asunk zai. Don sax, ek trumpet, ek clarinet, ek banjo- 
cum-crooner, double bass ani drums. Ani tedeum kantar 
korunk mestrik sangunk naka?” 


“Tedeum korunk ispisial mestrik haddchi goroz 
nam! Muzg astole tech tedeum kantar kortole.” 


“Borem asa! Punn so zonn tori muzg zai am?” Mayn 
anik ek pavtt apli khuxi dakoytoch, sanglolem teach 
benddant anik ek sax haddunk sangtolo mhonn, payn 
xevottacho nirnnoy thir kelo. May-paycheo heo yevzonno 
chalu astanam, dog-ui bhoinni modlea manak challoun- 
challoun khataleo. Budda chike bhurgem aslem 
mhonntoch, taka tem titlem poddun vochunk naslem. 
Tachem kheritponn mhollear, dusreank challovp aslem. 


‘Zhadduch viktem ghetlear borem...’ 


Randpinnicheo ani mestacheo gozali kelea 


uprant, payn apli ek suchovnni keli. Tannem mhonnlem 
- “Pavs lagim pavlo mhonntoch, zollov mellunk kottin 
zata. Dekun, bhongsallent thaun don im tori lottinge 
haddche poddtole.” 


“Tem khorem tujem. Zollov zaich poddtolo.” Mayn 
aple budicho tenko dilo. “Punn, hanv mhonntam don'zim 
lottinge kiteakuch pavchenant. Te mharog-ui poddtole. 
Dekun, te gheunche boldek ek zhadduch ghetlear 
koxem? Bhorpur zollov zalo.” 


Payk tor modim-modim fokannam-i korpachi 
sonvoym asli. Tannem aplem tondd amurkem korun 
mhonnlem - “Tujim don-ui chintnam ekdom' borim, ani 
faideachim. Ghora anik ek dukor posop ani zollov 
gheunche boldek zhadduch ghevop. Zollov foddunk ani 
dukor marunk tor mhozo sasupay asach.” Aplea tarvotti 
payk zollov foddpi ani dukor marpi kelolo aikun mayk 
rag allo. Tinnem aplem tondd kallem kelem. Tachea 
ulovpak tinnem koslich zap diunk nam. 


Carmin Randpinn-may 


Tichem nanv Carmelin. Punn add-nanvan Carmu- 
may. Hea nanvan tika nhoich amcho ganv, punn azu- 
bazuntle dusre-i ganv vollkotale. Tichea hatachi 
sambarachi koddi mhollear, ek pavtt khali zalear, att 
dis legit hatacho pormoll vochonam tosli mhonn, lok 
tichi thoknnay kortalo. 


Zomnivelem jevonn 


Modlea manache soirikechem sert' zatoch, ani 
kazarachi tarik-ui tharaytoch, paychea tonddantlean 
porot-porot utram bhair sorlolim aikunk yetalim tim 
him - “Amchem poilem-soilem kazar. Tem ami borea 

ghonnghonnan uddounchem. ya 


Taka zobab diun may mhonntali - “Ani fattlean 
tegam urleant tanchem kitem?” 


“Tankam-i bore bhazen bhair kaddunk, Dev 
amkam jerul hat ditolo.” Devacher aslolo aplo bhavart 
ucharun pay aplo zobab kori. 


“Atam, soglleam poilim zomnir, potravollivelem 
jevonn ghalunk zai mhonn zannam-i mum tum?” Ek 
dis may, porot ek pavtt ugddas korun uloyli. 


“Hoi. Tem poilim korun kaddunk zai. Mel'leancho 
ugddas zatolo ani jivim asat tim Carmu-maychem 
ruchik jevonn pottbhor jevtolim.” Payn mhonnlem, 


“Mhonntoch, Carmu-mayk atanch apoun haddlear 
bori.” Mayn bud dili. 


Carmu-maychem reset... 


Fuddeant aslolea kopantle chavek ek-ek ghontt 
marun Carmu-may jem kitem ek-ek sangtali, tem may 
eka note-book-ar boroytali. Pay ogich ravun aikotalo. 
Carmu-mayn suru kelem - 


“Tumcho lok kitlo sumar astolo?” Haka zobab diunk 
may paychea tonddak polletali ti polleun, payn sanglem 


“Dhor tum deddxem vo pavnne-don'xim. Tea xivay 
nov zoddio.” 


“Nov zoddio?” Carmu-mayn ojapun koxem 
vicharlem. 


“Hoi! Amchem ghorannem illem vhoddlem. Tea 

bhair halinchea vorsamni ami mel'leancho ugddas 
mhonn korunkuch nam. Atam hea nimitan tancho 
ugddas korcho poddlo nhoi?” Payn prosn kelo. 
Mhonntoch, pavnne-don’xeanchoch hixeob dhorum-ia. 
Illem subeij zalem mhonn kaim nam. Unnem zaun 
bexttim lojek poddunk favonam.” Carmu-may uloyli. 
“Mhojem-i mhonn’nnem tench.” Payn ticho palov 
dhorlo. 


“Soglleam poilim tumi, voddeank ani on’nak, 
muttame tandull korun dovorche poddtole.” 


“Muttame tandull mhonnche?” Payn vicharlem. 


“Muttame tandull mhonnche, amchea sarkea 
ganvtti bhatache tandull. Punn tem bhat ukddinant. 
Toxench, horvench sukoytat, ani tache tandull kortat.” 
Carmu-mayn sanglem. 


Mhonntoch suroy tandull zale.” Mayn mhonnlem. 


“Hoi! Suroych zale. Toslea suroy tandllancho sak 
tumchean bazarant thaun haddunk zata. Punn, hea 
amchea jevnnachea voddeank, amche Goychech 
matiyecho suvad ani pormoll melloun diunk, he tandull 
Goéycheach, vo amchea ganvttich bhatache zaunk zai. 
Atam bhair thaun tandllanche sak yetat, tankam ami 
bolom’ tandull mhonntanv. Tanchea-i pittache vodde 
korunk zatat. Tosle upkaronant. Kiteak, khoro thaincho, 
poramporik suvad ani pormoll tea voddeank 
yeunchonam. To suvad ani pormoll fokot, Géyche 
matiyentlean kirlaun kaddlolea tandllantlean yeunk 
zata.” 


“Te tandull ami kitle sumar korun dovorche 
poddtole?” Mayn vichartoch, Carmu-may eksarkea 

tallean uloyli - 


“Chol, hanv tumkam nhoich tandilanchem, punn 
dusreo-i vostu kitleo-kitleo zai poddtoleo tanchem 
sarkem listt ditam tem boroy.” 


Mayn pensil ani pustokachem pan toyar kelem, 
ani ti kitem sangtoli tem boroun dovrunk toyar ravli. 


“So kuddov tandull. Panch, sadde-chear kil bore 
te gonv. Dedd kil tambddi dall. Ordo kil urdachi dall. 
Vodde bhazunk tuka so littor tori tel lagtolem. Atam, 
heach pittantlem on’nak mhonn ek-don poddi pitt kuxin 
kaddun dovorlear puro.” 


“On’nak donuch poddi pitt puro zatolem?” Mayn 
prosn kelo. 


“Khub zalem. On’nak chodd pitt lagonam. Pitt 
chodd lagta tem voddeank. Amchea bhurgeponnar tea 
muttamea tandllanchem pitt ami dantear dollun 
kortaleanv. Punn atam vochot thoim girnni zaleat 
mhonntoch, dantear konn bosta? Ek mat ugddas 
dhorat.” Carmu-méay illi xittukay diun uloyli - “Amchea 
kazarachea voddeank ani on’nak, tanchi nizachi ruch 
diunk, amchim dantinch mozot kortat... Dekun, hanv 
tumkam sangtolim aslim, tumger dantem nam zalear, 
xezarianger tori asa zalear poyat. Ani tacher konn bospa 
sarkim asat zalear-ui pounchim poddtolim. Kiteak, 
atanchea bhurgeanchi, dantear bospachi sonvoim 
moddlea.” Carmu-may aplea bhurgeponnavelo ani 
atanche, nove pillgechem-i apnnak kitem avddonam 
tacho ugddas korun uloyli. 


“Amger dantem nam. Punn kuxichea xezarianger 
asa. Tim ditat zalear poytam.” Mayn mhonnlem. 

“Magun anik kiteak haddunk zai? Dogam-tegamni 
tandulluch gheun tanger vochun pitt dollun haddunk 
zainam?” Payn prosn kelo tednam, Carmu-mayn chike 
gombhir tallean mhonnlem - 


“Nam baba, tumchea ghorant ho poiloch okazianv 
mhonntoch, te babtint sogllem jem kitem zatolem, tem 
tumgeruch zaum-di... Tandull girnnir, vo xezarianger 
vhorun pitt dollun haddlem mhonn kaim nam. Punn 
tumi, tumchea purvozanche chalin kitem-i korunk 
chintat zalear, tem tumchea ghorantuch zaum-di.” Tea 
kallar zonn ekleachea ghorant dantem astalem, ani 
tandull kanddunk ghorantlea khuinchea-i eka kuddant 
van-ui astalem. 


“Atam, tea disa khatir kitem-kitem zai poddtolem 
tem sangtam. Boroy!” Tea adlea purvozanche 
poramporik chalincho ugddas korun sompoylea uprant, 
Carmu-mayn jevnnachea okazianvak koslea-koslea 
vostunchi ani aidonanchi goroz poddtoli tem sangunk 
addaylem - 


“On'nak, don tori vhoddlinchxim matiyechim 
donnam zai. Sambarache koddiek matiyechim don 
tizolam. Chonneancho melgor. To ghalunk vhoddlixi ek 
matiyechi touli. Matiyechim don vhoddlim kodim, 
dhuvop-pusop korunk...” 


“Melgor kiteant kortolim?” Mayn vicharlem. 


“Te melgor don bhasanche! Ek tambsar 
chonneancho, tankam ami xenddialle chonne 
mhonntanv, ani dusro dudiacho. Te vhoddleaxea 
anddiamni, nam tor san'nam ukoddpachea konfreamni 
korunk zatat. Tea konfreank koloy asa zalear matxi 

poyat ham? Nam zalear kaddun gheyat. Punn azun | 
sangtam, heo vostu amche Goyche matiyentlean toyar 
kelolea aidonamni, mhonnche, touleam-tizolamni 
kelear, tanchi ruch dusrich... Atam, xitak mhonn tum, | 
tumi konfroch pouncho poddtolo. Kiteak, matiyechim ` 
aidonam titlim vhoddlim asonant, xem’bor-don’xim 
lokachem xit randunk pavtat tedim. Xit uspunk don 
vhoddle, chann’niche doule. Toxech, koddiek ani on’nak 
don-don vhoddle doule. Magir, xit uspitoch, vareak 
dovrunk, dogam-tegam zonnank nidunk pavta tedi dali- 
hator. Ani jevtoch tondd godd korunk, maddanchem | 
godd ghalun gonvanchi soji. Tumchi khuxi zalear, 
potravollicher ek-ek ambeachi xir, nam tor ek-ek 
ponnsacho goro dovrunk zata.” 


Hem aikun pay illo mijeaxen uloylo - “AAmbeachi 
ek-ek xir kiteak? Sumaracho-so ek-ek amboch ghalcho. 
Ek deddxem vo don’xim ambe haddle zalear, tankam 
mar kitem hozar rupia poddchenant.” Paychem hem 
khuxalkayechem ulovp aikun, Carmu-mayn aplea 
resetak anik ek diko laylo - 


“Toxem zalear tumchean ek-ek nusteacho kopo-i 
potravollicher dovrunk zata...” 


“Dovrum-ia!” Payn sott korun mhonnlem - “Ek bore 
don vhoddle-xe visvonn haddle zalear morunk puro. 
Visvonnachea eka postache chear-chear kuddke - 
korunk zatat.” 


Pay ani Carmu-maycheo chali-boli choltanam, may 
ogich ravun, tancheo yevzonno pustokar boroytali. 


“Potravollir ek-ek kellem, chopko-chopkobhor 
vodde, soglleo jevnnar asunk zai teo kaideacheo vostu. 

Teo vostu kuznant thaun jevnnar, vo jevnnak 
bosoytoleat thoim vhorunk, dhakttim-dhakttim 
aidonam zai poddtolim. Zomnir antrunk souhim-hator, 
_ jevtoleank bosunk bankinam, nam tor narlanchim 
. sonn'nam hanchi-i poilich vevostha korchi poddtoli. 
Fugetti visrum nakat.” 


“Borem! Atam, sambarache koddiek, on'nak ani 
tea dusrea vostunk anik kitem-kitem zai poddtolem 
tem sang, hanv boroytam.” Mayn uttavoll keli. Tednam 
Carmu-mayn, jem kitem sangunk naslem, tem 
sangunk suru kelem - 


“Tumcho sogllo pavnne-don'xim lok mhonntoch, 
tumkam tis tori narl zai poddtole, fokot koddiek am! 
On'nak, don-ui melgorank, sojiek, anik pon'nas. Pon'nas 
rupianchi kon'fir, oixim rupianchem koskos, pondra 
rupianchem jirem, att rupianchim sansvam, vis 
rupianchi boddixep, vis rupianchim miriam, att 
rupianchi meti, vis-vis rupianchi hollod, lovong, tiki, 
pon'nas gram' zaifoll, pondra rupianchem dogoddful, sat 
rupianchi ran'patri, vis rupianchi masaleachi elchi, vis 
rupianchi jaypatri, vis rupianchi salfiri, vis rupianchem 
alem, vis rupianchi losunn, ordo kil musurio mirsango. 
Ordo kil kaxmiri mirsango, pav kil kando - (ho kando 
barik katrun poilo sukounk zai.) Toxench, alem-losunn- 
ui poilim barik katrun sukounk zai. Kitem sukovpachem 
asa tem borem korun sukoylea uprant, sogllo masalo 
bhazunk zai, ani uprant kanddche girnnir vhorun, vo 
dantear dollun kaddunk zai. Atam, tuka zai zalear ho 
masalo tovar mellta. Punn, hanv koddi kortanam toyar 
mellta to masalo vaprinam. Zai-zai titlo mhojea hatamni 
kaddun ditam. Dekun, mhoje koddiek sogllo lok istimar 
zata.” Carmu-may boddayen uloyli. 

Ani fuddem sangpachem bond korun, ek mhotvachi © 
bud diunk ti fuddem geli - “Ho sogllo masalo haddunk 
bazarant vetat tednam, tanchim nanvam gheunk 
tumkam ghoddie augodd zatolem. Dekun, hem listtuch | 
kaddun sambar vikpiak dakoylear puro, to tumkam 
sogllem kuxin-kuxin bandun ditolo. Uprant to misoll 
korun vanttunk divpachem kam' mhojer pavlem.” 


Hem sanglea uprant, tichea tonddar il'li 
gombhirsann disloli polleun payn maychea tonddar 
nodor marli, ani ti kitem sangunk sodta tem dolleamni 
sinal korun vicharlem. May nokllo asli. Dekun ti ogich 
ravli. Carmu-mayn suru kelem - 


“Ho sogllo hixeob hanvem rupiamni dila. Itlea- 
itlea rupianchem kitlem-kitlem yetolem tem monant 
dhorun kela. Punn ami to hixeob, girnatty, arnatty, 
solgem, podd, kuddov ani rat, oslea hixeoban ditaleanv. 
Atam teo girnatteo, arnatteo geleo. Dekun, rupiamni 
hixeob dhorun sangchem poddta. Ani atanchea lokak 
tea hixeoban sanglear somzopachem-i nam.” 


Hem sangun zatoch, ti, porot aplea resetacher 
geli - “Narlancho ros kaddtanam, - magir to koddiek 
zaum, vo on'nak zaum - tin kodden kuxin-kuxin 
kaddunk zai. Apros, ros ani patoll ros. Apros mhonntat 
to poilo datt ros. Ani ros mhonntat to matso patoll, ani 
tisro ros sarko patoll. He tin-ui ros, tin-tin aidonamni 
kuxin-kuxin dovrunk zai. Atam, koddient ghalunk vostu 
- tumchea pavnne-don’xim lokache koddiek chear kil 
tori sukim sungttam zai poddtolim. Tanchim boddkam 
ani xempddio poileo katrun tim kuxin dovrunk zai. 
Panch kil tori jitim, barik sungttam. Ugddas dhorat, 
jitim sungttam tim barik sungttam. Him sungttam 
korlaunk matso vell veta. Punn, mhaka zai tim barik 


sungttam, mottim nhoi. Atam, sukim sungttam matzim 
mottim aslim mhonn kaim nam. Him jitim sungttam 
poilinch korlaunchim vo suttim korchim. Korlaytoch 
tankam thoddem mitt lavchem. Deddxem tori padd’dde 
_ (Saxttint taka ‘paroy’-i mhonntat.) He padd’dde chirun 
tanchim don ordam korchim. Tantum bhitor bi, kochro 
vo mati koxi asta, ti kaddchi. Ani melltat tea promannem 
bimblim - subeij ghalim mhonn kaim nam. Punn tim 
dedd kil tori asunk zai. Him bimblim modem chirun 
tanche don-don kuddke korche. Tankam-i mitt laun 
kuxin dovorchim. Punn adim nhoi am? Jevnna disuch. 
Koddi kortolim teach disa. Pavnne-don’xim lokache 
koddiek, koddi korta tea vellar - poilo katrun sukoun 
dovorla tacho hixeob vegllo - don kil tori kando zai. To 
barik katrun foddnnant ghalcho. Hea foddnnant jiteo 
mirsango barik katrun ghalcheo. Hem foddnn eka 
vhoddlea tizolant, nam tor anddient-ui marlear zata. 
Kando tambsar zait ailo mhonntoch, tantum to TISRO 
ros ghalcho. To boro khotkhotunk lagtoch, tantum to 
doulolo masalo ghalcho. Ho masalo rokddoch tizolachea 
pondak lagta. Dekun to matso-matso doullit ravunk zai. 
Uprant teo dusreo vostu - sungttam, bimblim, padd’dde 
ghalche. To boro vell khotkhotum-di. Ruchi khatir don- 
tin maddachea goddachim chakam uddoylear zata, ani 
att-dha maggie cubes. Boro vell xizoun koddi tambsar 
zait aili ani voilean tel ufelolem disunk lagtoch, to 
DUSRO ros otovpacho. Anik-ui vell xizum-di. Ani dattsar 
zatoch, APROS ghalpacho. Ho tisro - apros - ghaltoch, 
jitli ti koddi domar ujear chodd vell xizoytat, titli ti 
dom’domit ani ruchik zata.” 


On’nachem reset 


“... pavnne-don’xim lokak on’n korunk pon’che- 


cheallis nari zai poddtole. Bara kil maddanchem godd; 
don kil chonneanchi dall.” 


“Pon'che-cheallis mhonnche?” Mayn aplem 
borovpachem soddun vichartoch, tichea vicharak payn ` 
“45” mhonn zobab dilo. 


“Dall adlea disa fugunk ghalunk zai, ani dusrea 
disa mitt ghalun ukddunk zai. Don bhasancho ros. Ros 
ani apros. Rosant godd ghalun zizoy. Boro khotkhoto 
yeunk lagtoch, muttameam - voddeank doll'lolem tea - 
pittantlem, illem-illem pitt ghalunk suru kor. Hem 
pitt ghaltanam dogam mon'xanchi goroz. Eklo doullunk, 
ani dusro il'iem-il'lem pitt ghalunk. Pitt ghaltanam 
eklean doullit ravunk zai. Nam zalear pittache gulle 
zatole. Datt zait yeta-yeta tednam apros ghalcho. 
Uprant ukoddloli dall. Ruchik zai titlem mitt.” 


Chonneancho melgor 


Hea melgorak masalo toch, sambarachi koddi 
korunk ghalolo toch. Tumkam chear kil xennddialle 
chonne zai poddtole. Hea chonneanchea eka pontak 
dhakttem kuns koxem asta dekun, lok tankam 
xennddialle chonne mhonntat. Te adle ratik fugunk 
ghalunk zai. Dusreo vostu zai teo heo - so narlanchem 
chun, bara tori tornnim mottim kellim. Zaito lok hea 
kelleank khapri kelim mhonntat. Him kellim sali soit 
ukddunk zai. Xem'bor sumar tenddlim. Tim-ui toxinch 
ak'khinch ukddunk zai. Chonne-i favo titlem mitt 
ghalun ukddunk zai. Melgor korchea vellar dedd kil 
tori kande barik katrun, tornneo mirsango ghalun 
tanchem foddnn marunk zai. Sumaran mitt ani alem- 
losnnicho paste. Ukoddlolim kellim solun tim addvim 
katorchim. Toxinch tenddlim ubim katrun tanche chear- 

chear kuddke korche. Ruchi Khatir att tori maggie 
cubes. Mitt ghaltanam, hea maggie cube-anchi kharsann 
monant dhorun ghalchem. Heo soglleo vostu eka 
vhoddlea tattant ghalun kalouncheo, ani teo foddnnant 
j ghalun thoddo vell xizouncheo.” 


Dudiacho melgor 


“Boro motto ani zun zalolo dudi. Dudi foddun 
tache mottech kuddke korpache. He kuddke ukoddche. 
Ukoddtanam udok thoddench ghalchem. Kiteak 
dudiachem udok sutt'ta. Dudiachea kuddkeam 
promannem par) ghalche.” 


Soji: “Don kil gonv. Te borddunk zai. Ani gollounk 
zai. Golloytanam tachem pitt yeta tem kuxin dovrunk 
zai. Bhair uddounk favonam. Te borddilole gonv adle 
rati fugunk ghalunk zai. Don kil ukddea bhatache 
tandull. Panch narlancho ros kadd. Datt ani patoll. 
Patoll rosan te tandull xizoy. Xizovp chodd zaunk 
upkaronam. Kit randtanv titlench zaunk zai. Kiztanam 
mat doullit ravunk zai. Nam tor tem anddiek lagtolem. 
Illem zalem mhonntoch, doullit ravunk zai. Xizun datt 
zait ailem mhonntoch, godd ghalchem. Uprant datt to 
ros. Ruchi promannem mitt. Sarkem datt zait ailem 
mhonntoch, gonv golloytanam dovorlolem tem pitt 
marunk zai. Tunvem voir kaddun polleunk zai. Tache 
kuddke-kuddke poddtat zalear, datt zatoch, gorom' 
astanam tattant vo boxient kadd. Branco ditoloi?” Branco 
utor aikonam borabor may matxi ghuspololea porim zali. 
Ani borovpachem soddun ticheach tonddak polleunk 
urli. Pay somzolo. Tannem mayk sanglem - 


“Branco mhonnche wine.” Ani teach borabor 
Carmu-maychea tonddak polleun, tika-i il'li somzonni 

dili - “Mhoje bailek Branco mhollear attvench utor. | 
Amchem kazar soiriken zal’lem. Ti Karachint lhanachi 
vhodd zalea. Karachi ravtolea gdykarank Branco kitem 
tem somzonam. To lok Branco-k wine mhonntat.” 


May hansli, ani Branco vixim kitem borounchem, 
zai vo naka tem paychea tonddantlean aikunk ravli. 


“Haddlear boro nhoi?” Payn Carmu-mayk prosn 
kelo. 


“Kazarak mhonn tuka haddchoch poddtolo... 
Jevnnar vichartalim hanv.” Tinnem zobab dilo. 


“Ek chear battlio haddlear boro nhoi? Bailank ani 
bhurgeank?” 


“Boroy!” Carmu-mayn sott korun zobab dilo. 
“Jevnna adim tankam ek-ek kopin dilem zalear, tim 
khoxi zatolim, ani tanchea jevnnachi ruch-ui vaddtoli.” 
Tichi bud aikotoch payn mayk hukum’ dilo - 


“Boroy. Chear battlio Branco... Morje thaun 
hanvem don kollxe fenieche magun dovorleat... Kazarak 
hanv Macieira-i haddtolom.” 


May anik ek pavtt ghuspoli. Macieira utor tinnem 
aikunk naslem mista. Tednam payn tika somjikayen 
sanglem - “Macieira mhonnche Brandy. Ti Purtugalak 
toyar kortat. Gdykaram modem ti chodd famad.” 


Carmu-mayn aplem reset sangun sompoylem. Ani 
ghora vecho nirop ghetanam tinnem nimannem 
sanglem - “Zaitim zonnam atanchea kallar heo ratti 
nakach mhonn, azilank ani oslea dusrea ghorank 
jevnnanche duddu diun mekllim zatat. Punn ami ek 

monant dovrunk zai, ami kitle-i hozar rupoy toslea 
ghorank diun amchea mel’leanchea nanvan jevnnam 
dilim zalear, amchim mellim dhadoxi zainant tem sert’. 
Tankam tem jevonn aplea ghoranchea zomnincher 
xizoylolem zai. Tea jevnnacho pormoll aplea ghoranchea 
vonttim ani nolleamni bhorlolo tankam zai. Tednanch 
tanchem somadan zata...” 


Angonn pettlem 


Xetam-bhattamni kamam korpi asat te xetam 
lunvun-mollun meklle zalole. Pavs nigtoch sompot 
yetalo. Mhonntoch, zomin sarkich sukunk nasli. Tor, 
tichea angant ollsann astanach, angonn pettun 
kaddum-ia mhonn payn dogam kamdarank sanglem. 
Angonn borem pettun tem sullsullit kortolo zalear, 
zomnintlich ollsann puro nasli. Baychem anik-ui udok 
kaddun ghalunk zai aslem. Mati bullbullit zaunk zai 
asli. Ani hea kamak tor amchim ghorchim kamdaram 
- mhojim manam - asat tim puro aslim. Don disam 
bhitor angonn pettun zalem. Voilean bato marun 
sullsullit kelem. Ratchea vellar tachevelean dukor, 
mazor vo sunnim bhonvun tachi sullsullay pirddear 
korit mhonn chintun, tache chear-ui bhonvtonnim 
tannim meddio purleo ani, tankam morlanchim ordam 
bandlim. Tech taktir ghorak bhailean-bhitorlean ani 
darantlea khursak chuno kaddlo. Don-ui mattvank 
xem’bor tori morlam zai zatolim mhonn odmas kelolo. 
Dekun fuddlea paddeak amkam xem’bor chuddttam ani 
don’xim nari zai poddtole mhonn xezarchea bhattkarak 
adinch sangun dovorlolem. Paddo suru kelolo tea disa, 
“tumche narl ani chuddttam vhorat” mhonn xezarian 
rekad dhaddlo. Ho paddo kosli tori bhouxik sutti (public 
holiday) asli tea disa dovorlolo mhonn boreak poddlo. 

May, chougam-i bhoinnink gheun paddo choltalo tea 
bhattant geli. Bhoinninchem kam' aslem fokot 
chuddttam ekttaim korpachem, ani illim-illim korun 
zageacher haddun raxik marun dovorpachem. Hanv-ui 
tanche borabor gelom ani ek-ek chuddit oddun haddun 
raxicher ghalunk laglom. Narl, bhattkarachim 
panttekaram pantteamni bhorun vhortalim, ani narl 
ghalpachem loz asa thoim uddoytalim. Thoim 
bhattkarachi ek dhuv narlanchi rakhonn korunk bosun 
asli. Bhattkaralem ek sirvidor paddo cholta tea 
promannem apunn choltalem. Tozench, narlanchi 
rakhonn-ui kortalem. Paddo somptoch, ami sogllim loza 
kodde ekttaim zaleanv. Aplea samkarak bhattkarache 
dhuven eka paddekarak, ami maglole te don'xim nari 
raxintle kaddun eke vatten dovrunk sanglem. Itle 
mhonnosor paddea borabor bhonvtalem tem sirvidor 
cheddum loza sorzim ailem, ani amchim zem bor 
chuddttam mezun zalim mhonn sanglem. Mayn 
narlanche ani chuddttanche poize thoinchea-thoinch 
farik korun kaddle. Atam vhoddlo vavr aslo to, narl ani 
chuddttam ghora vhorun pavoupacho. Narl ami 
soglleamni thodde-thodde korun haddle ani addeant 
uddoyle. Chuddttam ami ghora haddunk nant. Tisrea 
vaddeantli ek bail chuddttanchim morlam korun ditali. 
Bhailea-bhair chuddttam tichea ghora kodde vhorun 
uddoylim. Tich bail potravolli-i korun ditali. Omkea disa 
amkam don'xim potravolli zai poddtoleo mhonn tika 
sangun dovorlem. Angonn pettun sullsullit kelem 
mhollearuch zainaslem. Tacher xenn porian kaddlem 
zalear, kazarachea disa nachtanam tacho sogllo dhull 
ubtolo aslo. Dekun, konnager souhim - (bamboo mats) - 
asat, kazarachea disamni amkam souhim-i zai 
poddtolim mhonn tankam-i sangun dovorlem. 

Hovllik 


Zuanv-irmanvache modle dhuvechi soirik zali ani 
kazar omkea disa zatolem mhonn sogllea vaddeak, ani 
unnea-unnea ganvank-ui khobor asli. Torui, dor eka 
xezariachea ghora kodde vochun hovllik sangpachi, hi 
anik ek poramporik chal. Hache khatir ek dis vinchun 
dovorlo. Yetea Son’varadis kazar mhonntoch, nimannea 
Mungllaradis vaddeantlea tornnatea cheddvank toyar 
kelim. Amkam lagu zatole tin-chear vadde. Kristanv- 
Hindu lokak hixeobak dhorlear kitlinch ghoram. Tea 
ek-eka ghorachea darar vochun toyar kelolim tornnatim 
borinch thoktolim mhonn zannam zaun, bhair sorchea 
adim mayn tankam manonbhor pez kaddli, ani ti tannim 
jevchi mhonn tankam boll kelem. Tonddak launk 
attoyloli kalchi koddi asli. Tea xivay, follantlim toram. 
Tornnatim, ap-aple ruchi promannem kalchi koddi vo 
miskuttachim toram tonddak laun, bori vattli-vattlibhor 
pez jevlim. Ani hovilik sangunk vochunk bhair sorlim. 
Chali promannem vhoklechi may fuddari koxi tanchea 
sangata veta. Punn, amchem vhoddlem-mana aslem 
mhonntoch, mayn aplo odhikar takach diun tanchea 
sangata dhaddlem. Bhair sortanam tanchea ek- 
ekleachea matheak aboleanche jhele mallle, ani eklea 
konnachea-i hatant zhaddacho dhakttoch tallo dhorunk 
laylo. To tallo konnachea-i ghorachem dar dhamplolem 
mellot zalear, tanchea darache khillient ghalunk 
sanglem. He porim tea ghorantlim mon’xam ghora 
yetoch, dar ugddunk darache khillient chavi 
ghaltanam, to tallo tankam melltolo. Ani konnachi 
hovllik ailoli ti laginchea xezariam lagim vicharun 
choukoxi kortolim mhonn somzun toxem kortalim. 
Hovllik sangpacho sondex oso aslo - 

Budvaradis vodde bhazop; Son'varadis jevonn; tech 
sanjer vhoklek ros lavop; Aitaradis sokallim dha vaztam 
nhovreache ganvche igorjent resper; sanjer att vaztam 
nhovreager funksanv; amchea lokak vochunk-yeunk 
kaminhanv astolo, to sat vaztam kopela fuddeant ravtolo; 
Somaradis vhokleger, sanjechim tin vaztam mhoino. Hea 
okazianvak tumi soglleamni hajir zaunchem. 


Tin-ui vaddeank hovllik sangun ghora pavtat 
mhonnosor babddim cheddvam sarkim tong' zalolim. 
Mayn tankam kherit jevonn kelolem khorem, punn 
bhitor sortanch tankam soddant ghalun raspberry 
piyeunk dili. Thoddo vell bosun susegad zaunk tankam 
sondi ditoch, tonddar udok ghalunk laylem ani uprant 
jevnnak apoylim. 


d 
Voddeanchem ani on’nachem pitt 


Carmu-may apli adari kozi aplea sangata aple 
xezarnik haddtali. Ti kamant suddsuddit. Tika kitench 
sangunk naka aslem. Sogllem suddsuddayen korun 
kaddtali. Tech bhaxen omkeach vellar kosleo zoti vo 
kosle vers gavunk zai tem-ui tika bes-borem 
somzotalem. Pitt ghalun dovorlolem tem donn bhair 
haddtoch, tinnem gavunk suru kelem: 


Dhonia Devachea nanvanfu), 
Santam-bhoktanchea magnneanfu), 
Amchea pittak besanv dita, 

Saibinn May amchi patronfu), 
Dantear-dantem mhonn tem manddun, 
Tandllanchem kelem pittufu), 

Tujea soireank boroy chittu, 

Apoun tumchea kazarakfu). 

Atrevelem pittu kaddlem, 
Buyanvamni chepun bhorlem, 
Bhikarianchea jevnnak poylem, 
Odde-san'nam fuloytolem. 


Voddeanchea ani on'nachea pittak mayn poilech 
muttamea bhatache tandull tovar korun dovorlole. Ani 
Carmu-mayche khuxie promannem, xezariachem 
dantem magun haddun, xezarchea tornnatea 
cheddvamni, toxench tornnatea bailamni, tacher te 
dollun kaddlole. Ani tem pitt eka matiyechea donnant 
ghalun dovorlolem. Kazarak dis urlole khore, punn 
vellar boball zainam zaunk, hem, vodde bhazpachem 
kam' poilench kaddun uddoylear borem mhonn 
xezariamni mayk bud diloli. Tor, omkea disa ani omkea 
vellar vodde bhazunk yeyat mhonn, hovllikent 
sanglolem. Soglleamni apovnneak pallo dilo. Vaddobhor 
lok, tea disa amchea ghorachea angnnant toso 
bolkanvant ekttovlo. Amchea ghorachi chaluch oxi asli. 
Pay ani may bhitorlea rumant nidtalim. Ami panch-ui 
zonnam bhailea vosreant ek xekanxek dali ghaltaleanv 
ani ticher loutaleanv. Az sokallim mayn ti dali bori 
korun dhuunk layloli. Xezarim ekttovtoch mayn ti dali 
vosrear soddli, ani vodde lattpiank ticher bosunk zai 
dekun, tichea sogllea degancher bankinam-munnio 
dovorleo. Uprant maynuch oltoricheo vati pettoyleo ani 
soglleank bhitor apoylim. Bhitor yetoch ek zannti 
xezarn fuddem sorli, ani dhakttenchxem magnnem 
kelem. Ghorantlea meloleank rozar kortoch, amche 
xamaychea otmea khatir kherit prathonam bhettoylim. 


Soglleamni ap-aplo zago ghetlo. Tanchea 
soglleanchea hatamni ap-apleo manddi ani lattnnio 
asleo. Lok chodd zait ani mandd-lattnnio unneo zait 

mhonn, mayn lamboddoyo battlio ani lakddachim follim 
toyar dovorlolim. Carmu-mayn poilich pittachi ek 
dhakttich gulli keli. Eke pirint ghalun ti moddli. Te 
gulliechi bottbhor akarachi khursachi ek kuru keli ani 
ti dalier modem dovorli. 


Vodde bhaztanam 


Uprant Carmu-mayn donnantlem pitt kaddun 
tattamni ghalem, ani tache modem ek konnllem korun 
tantum udok otoylem. Uprant tea konnlleantlea udkan 
sogllem pitt misoll kortoch, mollunk lagli. Itle 
mhonnosor, jim konn vodde bhazpachim aslim, tannim 
chulint uzo ghalo ani kailimni tel otoun tem xizounk 
laglim. He, kazarachea jevnnache vodde dhakttech. Ek 
rupiachea nanneachea akarache. Ani oslo akar diun 
vodde lattunk, borench sosnnikayechem kam'. Punn 
tem kam' sompem zaunk amchim lattpi bori hikmot 
vaportalim. Manddicher patim lattun, battliancheo 
gurdio gheun tea patiancher dovrun damun 
chirddaytalim. He porim zustuch akarache vodde toyar 
kortalim ani kuxin uddoytalim. Niyall korpa sarki gozal 
ti hi: He vodde xem’boriamni nhoi, te hozaramni zaunk 
zai. Az amchea ghorachea mukhel vosreant boslolim 
lattpi oslich, lattlolea pittar battliecheo gurdio chirddun 
vodde toyar korpachi pod’dot vaportalim. Te lattunk eka- 
doganche hat pavonant. Dekun, ak’khea vaddeantlea 
lokak hea kamak apouncho poddta. Dusre vatten, him 
manddincher lattlolim patim zustuch zaunk zai. Datt- 
mottim zaunk zainant. Datt-mottim zalim zalear, vodde 
fulon yeunchenant. Zata titlim tim patoll zaunk zai. 
Amchea vaddeant zaiteo bailo asleo, zankam patim 
lattpacho onnbhov aslo. Dekun teo, lattpiam modem 
bhonvun, konnachim patim datt zatat, konnachim ekech 

vatten patoll zatat, tanchi topasnni kortaleo. 
Zotinchea avazachi goroz! 


Kazaracho survatecho onodacho dis mhollear, 
vodde bhaztat to dis. Mhonnche, hea disa vaddeantlea 
kazarachea dobajeacho khoro otmo tornnea- 
dhaktteanchea kallzamni rig gheta. Mhonntoch, ho vell 
moneponnan sarunk zainam. Hansun-khellun, 
ekamekachim fokannam-moskorio korun sarunk zai. 
Punn, mhoje modle bhoinnichea kazarache vodde 
bhaztanam, azun legun sogllem vatavoronn monem, 
tokem mengem distalem. Hem polleun ozem distalem, 
ami vodde lattpiank zobordostin hanga haddleant ani 
forsan hea kamak bosoyleant-zim. Vo ghora vetanam 
ap-aplea hatancher vodde poddunk zai te azen tim 
aplem kam' kortat-xim. Torui amchim zanntim asat tim, 
modim-modim ek-ek fugett martalim: Tim mhonntalim 
- “kitem re baba, ho satvo pas? Konnachinch tonddam 
ugtim zainant-zim!” Itlem asun-ui vatavoronn gorom' 
zainaslem. Itle mhonnosor amchem vhoddlem mana 
aplea hatant ek ttrey (tray) gheun diztti poddlem. 
Tantuntlo ek-ek glas tambddea rongachea raspberry- 
in bhorlolo aslo. Tem tambddem raspberry polleun 
konnachem tori vocal chord suttlem. Ti dusri konn nhoi, 
amchi Antonet antti. Ti oslea kamak sodanch fuddem. 
Tinnem raspberry-cho glas hatant gheun, aplea rosall 
tallean gavunk survat keli - 


Amger haddlam garfum), 

Tachem kaddlem chambddem, 

vhokleche bhoinni(nu), vhokleche bhoinni(nu), 
Amkam piyeunk dilem tambddem. 


Soglleamni hanxeancho khollkholl kelo. Chougam- 

i manam vodde bhazpiank, lattpiank, zai naka teo vostu 
diunk voir-sokol zatalim. Punn apunn yezman 
mhonntoch, chodd abzotali ti amchi may. Kitem khala- 
voir zalem vo chuklem-muklem zalear, tinnench 
soglleancheo domkavnnio gheuncheo poddtaleo. 
Tednam konn ekle amche xezarnik mayche churchure 
disun, mayk khozi korunk ticher ek zot gavun dakoyli. 
Tinnem gavunk suru kelem - 


Tambeacho ga kollso, 
Udkar marlear gazta. 
Mhonnta titlem-i sosta, 
Mhonnta titlem-i sosta, 
Yezman mum ga amchi. 


Soglleamni tallio pettoyleo. May hansli. Gaytolek 
tinnem ‘Dev borem korum’ mhonnlem. Atam il’lem- 
illem vatavoronn gorom’ zait vochunk laglem. Pitt 
lattpianchim, vodde bhaztoleanchim, oxim ek- 
ekleachim nanvam gheun, tanchea nanvan zoti gavunk 
laglim. Gaylea uprant hanxeancho khollkholl korun, 
tallianchea avazan, tornnatim umed dakoytalim. Hanv 
eka unch isttular bosun aslom. Ogoch ravun sogllem 
polletalom. Vodde lattunk ailolea amchea vaddeantlea 
‘phoinninchim’ luklukit hordim, ugtim zangllam hanv 
laleun polletalom. Tednam konnem tori mhojer ek zot 
gavunk chintlem, ani tinnem gavunk suru kelem - 


Amche igorjent(u), 
Minin bhangaracho, 
Bhurgo kantaracho, 
Bhurgo kantaracho, 
Isidor(u) ga amcho. 


Hanv khub murgottlom. Tednam may fuddeant aili 

ani “tankam obrigad tori mhonn,” oxem mhaka 
-sanglem. Hanv lozlom. Kitench mhonnunk nam. 


Kuxik mhozo amig Forsulo aslo. Tachem-i nanv 

L gheun konnem tori kitem-i gavchem-xem mhaka 

dislem. Ani khorench, hanv chint’talom tem somzololea 

bhaxen, dogaimkui amkam ekuch dorzo diun, eke 
gavpinnin suru kelem - 


Festachea vhoddlea misar, 
Sermanv dotoracho, 
Bhurgo kantaracho, 
Bhurgo kantaracho, 
Forsu-u mum ga amcho. 


Forsulean aplem tondd hanstem kelem, ani vell 
korinastanam ‘obrigad timay’ mhonnun zobab dilo. 


Yeram vangdda Rita antti vodde bhazunk asli. Ti 
sod’deak zomnir bosun patim latt’tali. Ti horxim 
konnache vattek vochpi nhoi. Punn rag ailear uzo khaun 
inglle bhair kaddpi. Ti ogich aplem kam’ kortali. ‘Apunn 
bori, aplem kam’ borem’ mhonntat toslo ticho sobhav. 
Konna lagim chodd ulounk-ui tika avddonaslem. Hea 
tichea khoddos sobhavachi khobor vaddeantlea 
soglleank asli. Itlem asun-ui, ticher ek zot gaytolim 
mhonn, tornnatea Nettychea monant yevzolem. Ani 
tannem gavunk suru kelem - 


Aboleancho ga jhelo, matheak sobay dita, 

Hansoylear hansonam, uloylear uloynam, 

Antti amchi Rita. 

Soglleamni hanxeancho khollkholl kelo. 
Thoddeamni tallio pettoun, zoti gaytolea Nettyk xabaski 
dili. Bhairaun Rita anttin. Punn ti Netty poros chear 

pavtti dobrad mhonn sogllim zannam aslim. Tinnem | 
chintlem-chintlem, ani gavunk suru kelem - 


Kapodd-choli dhun(u), 

Sukunk ghalea addeak, 

Mhaka zoti mhonnunk, 

Mhaka zoti mhonnunk, 

Tuka konnem laylem bhaddeak. 


Novean hanxeancho khollkholl. Bhairaun Netty. 
Apnnak pottbhor poddlem mhonn tem tokli sokla ` 
ghalun ogench ravlem. Amchea dorji Madhuchea 
nanvan ek zot gavunk Sharletachea monant zalem. To 
hea vellar hanga naslo khoro, punn Sharletan gavunk © 
suru kelem - 


Doryant vapor bhonvta, 
Injin tachem ghunvta, 
Mixinacher xivta, 
Mixinacher xivta, 
Madhu nhoi ga amcho. 


Amchea dorjeacho ugddas kelo dekun, Sharlet- 
ache upkar attoun, Sonian taka zobab dilo - 


Satam: somdiram bhair, 
Sodun haddli ximpi, 
Alegrintli rompi, 
Alegrintli rompi, 

Sharlet bay ga amchi. 


Hem moskoriam-fokannanchem vatavoronn | 
borench fullem, boroch vell chol’lem. Tornnateank tem 
anik-ui vell chol’lolem zai aslem. Ani khorench, anik- . 
ui zaito vell tem choltolem aslem. Punn, moll’lolem 
pitt somplem, ani donnant voddeank mhonn kaddlolem 

tem-ui pitt kabar zalem. Dusre vatten, hixeobak zai 
asle tache poros chear pavtti oglle vodde zale. Tin 
vhoddlim panttim hea supurlea voddeamni bhorlim. To 
ek-ek voddo mezunk chintlolo zalear, te kitlech lakh 
zatole asle. Te mezunk bhou moskil zavpachem. 
Poltoddchem Maria, jem itlo vell ogench bosun 
voddeanchim patim latt'talem, tachem khuincheanuch 
choddlem, ani tannem aplo xinn dakoylo - 


“Ravat, ravat, soglleanchea nanvan ami zoti gayleo, 
atam amche vhoklechea nanvan hanv ek mhonntam.” 
Him utram Marian mhonnlolim dekun, soglleamni tallio 
marleo. Kiteak soglleam modim tem oxem ulovpi nhoi. 
Tem atam kitem mhonntolem tem, sogllim aikunk 
ravlim. 


Ponnsar ponnos pikla, 
Tacher bhonvta charni, 
Polleunk dista ranni, 
Polleunk dista ranni, 
Vhokolfu) bay ga amchi. 


Mayn, ani dusrea manamni lattpiam, mollpiam ani 
bhazpiam lagche lens ghetle. Ani dor ekleachea 
lensachea akara promannem, bhorun-bhorun ek-ekleak 
voddeanchem parsel dilem. Chear-panch horam amger 
yeun tannim kam' kelolem, tacho hem pagar aslem 
kai? Sogllim zonnam amkam ‘ori rat’ magun, ap-aplea 
ghora portolim. Itlean, mhojea modlea manachea 
kazarachea jevnnache vodde bhazpacho dobazo somplo. 


Dorjeak laylo 


Madhu Kalangutkar, amchoch nhoi, to amchea 
ak’khea vaddeantlea toso ganvantlea cheddvam- 

bailancho avddicho dorji. Madhucho cut-uch mhaka | 


boro lagta, dusrea konn-ui dorjean kitlem-i borem 


xivum, tem mhaka angak ghalunk porian mon lagonam.” | 


Hea utramni bailo-cheddvam Madhuchea cut-achi ` 
tokhnnay kortalim. Amchea ghorant zalear - paychim ` 


bhairaun - koslea-i funksanvachim kapddam Madhuch 
xivtalo. Mhonntoch, hech khepe taka apounk amchean 
koso bhairaunk zatalo? He khepek taka haddop 
mhollear kherit khuxalkayechem, toxench kherit 
mhotvachem aslem. Aplea hatamni kapddam xivun, 


tannem mhojea sogllea manancheo kuddi nettoyloleo. ` 


Atam tantuntlea ekleach mana khatir to, tem jivitachea 


dusrea bhesant bhitor sortoch nhestolem aslem, tim ` 
kapddam xivunk lagtolo aslo. Chukoynastanam, apunn ` 


yeta mhonn utor dilolem tea disa, aple saikolir to 
sokallinch yeun amchea darar ubo zalo. Saikoliche giyek 
tannem ek poti umkallayloli, tantum tacheo katri, 
zokam, pensil, chhok osleo, tachea kamak upyogak 


poddtat teo vostu asleo. Ani tanchea xivay, cheddvam- 


bailanchea nhesnnancheo modi dakoytat toslim don 
pustokam — catalogues. Amchem xivpachem mixin ami 
poilinch bolkanvant vhorun dovorlolem. Ani mixinak 
tenkun ek dali anturloli. Dalier kitleach ronganche 
toxe modinche tannem vistid xivunk zai asle, tim 


lugttam uddoylolim. Hem kam’ tor taka sangunk naka | 


aslem. Aplea jivitbhor to tem korun ailolo. Tea xivay, 


dusrea-i manank kazarak mhonn nove vistid zaich asle. . 


Payn tor poilench, apnnak novem sutt naka mhonn | 


sanglolem. Mayk mat tannem bori, gulabi (pink) rongachi 
saddi ghetloli. Mhaka mhojea Poilea Komunhanvachi 
dhovi nhesonn asa tich puro mhonn sangun mhaka 


poiloch ogo kelolo. Vhoddlea manachea kazarak mhaka ` 


jerul shark-skin lugttachem sutt xivtolom mhonn 
tannem atanch asvasonn dilolem. Hanv kobul zalolom. 

Punn, moche mat tannem nove gheunche kelole. Eka 
disan soglli xivonn korun kabar zaunk zainasli. To anik 
chear dis tori yevpacho aslo. Tache sodanche sonvoim- 
ie promannem tannem apli kator, zok ani dusrem kitem 
aslem tem amgeruch soddun gelo. Heo soglleo vostu 
tannem mixina kuxik dovorleo. To gelea uprant, tachem 
xivop koxem zalam tem polleunk ek xezarn amger aili. 
Sogllem pollelea uprant, hea manak ek sundor zot 
ghoddloli asa, ticho tika ugddas ailo ani tinnem ti 
gavunk suru keli. Ani ti paychea manak bhettoyli - 


Amger layl’lo dorji, 

Soddun gelo apli kator, 
Buniadicho fator, 

Buniadicho ga fator, 

Zuanv mestri amcho. 

Ami soglleamni tallio pettleo. 


Saddo katorlo 


Madhu dorjean saddiechea lugttak poili kator 
laun, aplea xivpak survat keloli. Payn kitleoch fugetti 
marleo. Ho saddo mhollear, dompram sokla porian pavta 
title lambayecho vistid. Lugttacho rong sarko tambddo, 
punn tacher supurlim-supurlim dhovim fulam distalim. 
(Hea lugttachea tambddea rongak adlo lok dusro somoz 
ditalo khoim. Ti Khobor amchi ek xezarn mayk sangtali ti 
hanvem ogoch ravun aikoli. Ti mhollear, to saddo nhesun, 
kazaracheo poileo rati hi novi vhokol aplea ghorkara sangata 
sarta. Hea poilea ratimni, adlea zannteancho somoz rogot. 
Dusre sokallim tem konnak disonam zaunk tea saddeachem 
lugott tambddem asunk zai mhonn tea lokachi ek chal koxi 
asli.) Saddo xivun zatoch, dorjean tachi goddi keli ani, 
dhovea lugttan khursache kurucho rupkar katorlo. Don- 
tin sutache dhage marun saddeache goddier ti kuru 


Sankoll 47 





chittkayli. Ani dusrea lugttanchea mazak dovorli. Tea | 
saddear chittkaylole khursache kurucher axirvad | 
ghalunk Antonet antti poili xezarn tharli. Uprant aplem 
‘besanv’ mhonn, moddiche kaim duddu tacher dovorle. | 
Tichi dek gheun, dusrim xezarim, jim saddo polleunk | 
ailolim, te-ui xezariamni toxench kelem. Ap-apli 
duddvanchi bhett thoim dovorli. Te duddu magir dorjean 
vhorpache. Dusre vatten, resperachi nhesonn, 
deddianche vistid. Vhoklek nhovreacho osloch saddo, 
nhovreager dorji laun xivunk suru kelolo astolo. 


Kazarachi dotorn 


Nimannea Buddak soddun, poilim tegaim manam ~ 
dor Aitara igorjent bhurgeank dotorn xikounk vetalim. 
Mhonntoch, modlea manak kazarachi dotorn xikunk 
mud'dom vochunk naka aslem. Tem ti soglli zannam 
aslem. Atam goroz asli ti fokot taka kazarachea 
sakramenta vixim somzonni divpachi. Mhonnche, kazar 
zatoch tannem ghorkara thaim koxem vagunk zai, 
tachea avoy-bapay sovem koxem jiyeunk zai, taka lhan 
vo vhoddlim bhav-bhoinni asat zalear tankam koso 
respeit-man diunk zai, ghovachea ghorchea vavrant 
koxem hat-bott ghalunk zai ani oslem zaitem. Modlea 
manak hem sogllem kanak dhorun xikounchi goroz 
nasli. Goroz tim pustokam vachun, padri kurache torfen 
zaitea vhoklank tannem kazarak toyar kelolim aslim. 
Tea pasot, igorjechem kitem zaunk zai aslem tem 
suddsuddit zaun gelem. Tech porim, sorkari nondnni 
(Civil Registration) zali. Hem sogllem zatoch, vhoklechea, 
zaum nhovreachea ganvchea igorzamni, jea misank 
chodd lok ekttovta, (chodd korun Aitarachea sogllea 
misank) sobhemazar kollovnni kozi, sobhemazar ‘chitti’ 
vachunk suru keleo. Heo chitti eksarkeo tin pavtti 

vachpacho kaido asa. Punn kazar korunk takit asot 
zalear, vachinam zaunk igorjechea vhoddilanchi 
porvangi gheunk zata. (Punn, ek tori chitt vachunkuch zai.) 
Hea chittimni, avoy-bapaychim nanvam, ganv, sod'deak 
tim khuim ravtat, adim khuim ravtalim bi zalear, osle 
mahitecho aspav asta. (To gorjecho.) Kiteak gorjecho 
kai mhonnxi zalear, tachim karonnam oxim mhonntat: 
Nhovro vo vhokol adim kazar bi zalolim asat zalear, vo 
atam tancho anik konna kodde som’bond asa zalear, 
ani konnak-ui tachi Khobor asot tor, tannim, tin satollim 
heo chitti vachtat tea kallant igorjechea kaidea khal, 
(vo patka khala mhonnum yeta,) igorjechea vhoddilank 
kollit korchem mhonn, chitti vachtanam lokak 
xiddkaytat. 


Mattov ghalpachi toyari 


Amche xezarche Hindu bhav sodanch sohokari. 
Ani oslea okazianvachea vellar tanchi mozot zalear 
sodanch poili. Tor, Zuanv-irmanvachea dusrea 
cheddvachem kazar asa mhonn kolltoch, tanche 
khuxalkayek anik xim’ urunk nam. Jem kitem 
apnnachean korunk zata, titlem-i apunn kortole mhonn 
tannim payk bhas diloli. Dhondu Gaonkara kodde 
boilancho gaddo aslo, toxich provaxiank haddpa- 
vhorpachi-i boilanchi gaddi asli. Dhondu ek kherituch 
sobhavacho toso chintnancho monis. Mhonnche, 
gaddeak bandta tea paddeank to provaxianche gaddiek 
bandinaslo, ani provaxianche gaddiek bandta tea 
paddeank to gaddeak bandinaslo. Tech porim, xetant 
zotak bandpi-i tache kherituch padde asle, tancho vapor 
to gaddeak, zaum provaxianche gaddiek korinaslo. 
Mhonntoch, he porim tache kodde veg-veglleo chear 
tori paddeancheo zoddio asleo. Aple padde to choddxe 

Ghattar (haun haddtalo. Choddxe dhove-ful' rongache, | 
lamb zinganche, khoddegantt anglottiche, odmasak so 
futt unchayeche, toze sat-ek futt lambayeche tache 
padde. Provazianche gaddiek paddeank bandtanam, f 
tanchea golleant to chambddeanche potte ghali ani tea ` 
potteank dhaktte-dhaktte pitullche khillkhille fitt kelole 
asle. Gaddi chalik lagli mhonntoch, tancho kinni-kinni 
avaz boroch pois legit aikunk yetalo. Tea xivay, tanchea 
xingank-ui to tambddea lugttancheo fulancheo mudio 
koxeo ghaltalo. He porim tache provaxianche gaddieche 
padde, sarke maharajache sonstintle koxe distale. 

Tache provaxianche gaddient so zonnanchean bosunk 
zatalem. Teg eke vatten, teg dusre vatten. Teo boska 
pollet zalear, viludachea rongit lugttamni xrungayloleo. | 
Ani tim lugttam to tin-tin mhoineamni boldi kortalo. 
Oslo amcho xezari Dhondu Gaonkar. Aplea dhondeant 
sarko xadur, dekun soglleanchea gaddiam poros tachi 
gaddi lok poili addaun dovortalo. Te sokallim tannem | 
gaddeachea paddeank gaddeak bandun haddle. Tanchea ` 
golleant khillkhille nasle. Dekun, amchea angnna 
lagsar tacho gaddo pavlolo astanam-i, amkam kollunk 
naslem. Paddeanchea nakamni asloleo dorio tannem 
oddleo ani paddeank ube kele. Ani apunn gaddear ubo © 
ravun, tantum aslolo ek vanso sokla uddoylo. Tachea 
avazan pay zago zalo ani uttun bhair gelo. Tache fatta- 
fatt hanv-ui! Payk polletanch, ‘Dev boro dis dium irmanv’ | 
mhonnun Dhondun payk voddkilo. Taka payn portipall - 
kortoch, apnnem sanglolea tea kamak Dhondun survat 
keli dekun, paychea tonddar udelolo hanso polleun 
somzunk zatalem. Mattva khatir konnager vanxe asat 
zalear haddun uddoy mhonn payn taka sanglolem tem 
kam’ tannem atam kelolem. Hi gozal sokallim ghoddloli. . 
Sanje vellar hatant paroy gheun Rajaram ailo. Taka 
rokddoch Forsu-titin palov dilo. He porim hea dogaim 

utar pirayechea xezariamni, mattov ubarpachea kamak 
poilo oromb kelo. Tech sanjer, teach aplea gaddear 
Dhondun lamb, nitt, mani vo kondde haddun tozech 
angnna bhailean uddoyle. Eka hora bhitor att-ui vanze 
puroun toyar kele. Atam sumbanchi vo dorianchi goroz 
asli. Tem faleam polleunchem mhonn sangun, payn 
tankam ghora vochunk sanglem. Tanchea vavracho 
pagament koso, tankam tanchem rasanv dinastanam 
nhoi. Dusrea disa sanjer, soglle ap-aplim 
disvoddeachim kamam korun ghora portolole, tednam 
porot mattvachea vavrachi survat zali. Az amchea 
vaddeantle, iskolak vochpi ani koslea-nam-koslea 
kamak vochpi tornnate-i hajir zalole. Tanche khatir 
mayn vellant vell kaddun, sirvoyo kaddloleo, narlachea 
chunan (soyen) ani maddachea goddan kaloun 
dovorloleo. Payn tor poiloch Raspberry-chea battliancho 
stock bhorun dovorlolo. Az tannim, kal ube kelolea 
vanzeank addveo mani bandunk suru keleo. Poileo mani 
zokan katorleo. Nisnnir choddun tanchem ek-ek pont 
bandlem. Ek pont bandtanam, dusrem pont ukhlun 
dhorunk, eke manik kelkem bandlolem. Ani poilem pont 
bandum porian, tea kelkeant dusrem pont ghalun eklo 
ubo ravtalo. Vaddobhorche bhorpur bhurge ani zannte, 
asle mhonntoch, ek-ekleak zoborxem kam' oxem 
poddonaslem. Vhoddlean ulovp, ekamekachim 
fokannam korop chaluch aslem. Uzvadda khatir payn 
amcho petromax divo pettoylolo ani mattvachea mazak 
vo modem eka supurlea mezar dovorlolo. Sogllench 
uzvaddit diso. Zaitea vellan ap-aplea hatamni, 
sirvoyamni bhorlolim don-don pratinam gheun, tegaim 
manam mattvant ailim. Kam' kortanam tanche hat 
mhelle zalole. Teach burxea hatamni sirvoyo khauncheo 
nhoi mhonn, eka-eka pratinant dhakttim kulerinam 
ghalolim. Hanv amchea sopear bosun hem sogllem 

polletalom. Vhoddlem mana Rikardak pratinh diunk | 
gelolem. Tednam, tachea hatantlem pratinh gheunk 
Rikardan hat fuddem kaddlo. Ani pratinh aplea hatant 
sarkem gheunche boldek, aplea hatan, pondchean , 
tacho hat ghott dhorun kaim khinn tosoch ravlo. ` 
Manan-ui murgottun aple dolle tachea dolleank 
melloun, dusrem pratinh gheun fuddem gelem. 
Modlem mana vhokol mhonntoch, tache vattek konn 
vochunk nam. Tisrea mana som'bondim Forsulean 
borench komal kelem. Apnnak pratinh diunk yeta tem 
polleun, to uzvaddachea addosak ravlo. Thoim gelear 
apnnak kitem ravta tem manak poilich khobor asli 
mhonn tachim zodd pavlam sangtalim. Torui tem 
gelench. Tachea hatant fokot ekuch pratinh aslem. 
Forsulean tem eka hatant ghetanam, dusro hat tachea 
golleantle sorpolliek ghalo. Mana il’lem fattim sorlem 
ani taka aple sorpolliek sarko hat ghalunk diunk nam. 
Malkriad to Forsulo. Manachea golleantli sorpolli 
toddun vhorunk sodtalo kai? He porim amchea ghorant 
atam aste-aste kazaracho varo marunk suru zalo. 
Kazarkaranchea ghorant oslem kitem-i dekhlem 
mhonntoch, tem khorench kazarkaranchem ghor koxem 
dista oxem mhonntat. Xevttim nimannem urlolem tem 
Budda. Tem eke ttreyint raspberry-che glas gheun 
ailem. Tem adinch thaun koddok ani xittuk. 
Dusrem, tachea nennteponnak lagun tache vattek konn 
vochunk nam. 


Az tannim vankddeo-ubeo mani bandun 
sompoyleo. Atam kam' urlolem tem mattvak xevottacho 
xrungar divpachem. Voilean ani degamni dhovim 
chadram oddun novem rup divpachem. Atam fattle 
vatten anik ek mattov ghalpachem kam' urlolem. To 
itlo vhoddlo nhoi, ani nazuk-ui nhoi. Randpinni on'n- 

xitachem jevonn randtanam, tankam addos mellunk 
ani uprant kazarachea disa teg zann mest yetole, 
tankam tanchem randop toyar korunk to mattov aslo. 
Ho mattov zannteamnich ubo kel'lo. Tornnate modim 
poddunk nasle. Sat bore-xe fator haddun tin chuli toyar 
keleo. Zollov foddlea uprant eke razik marlo. Ti ras 
mattvak il’li pois asli. Dekun tantuntlim lakddam 
haddun tannim mattvak tenkoun dovorlim. Zaum 
randpinnink, zaum mestank vellar tras zainam zaunk 
oxem kelolem. Amger ekuch lamb mez aslem. 
Xezarianchem toslench mez magun haddun tea mezak 
doddlem. Vinagricheo, toxeoch telacheo battlio, tosoch 
mittacho buddkulo, amsannicho donn, kande- 
bottatteancho panttulo, tanchea dolleam samkarak 
dovorlo. Amger amcho ek petromax divo aslo. 
Kazarachea disamni sogllem uzvaddit ani porzollit 
zaunchem mhonn, payn anik chear petromax dive 
bhaddean haddlole. Tantuntlo ek divo randpachea 
mattvant pettoun dovorlo. 


Jevnnachea adlea disa 


Randpinn-may aplea adariank gheun sanjer yetoli 
asli. Dekun, tancheo gorjecheo vostu, mayn ani amger 
dusrim soirim ailolim aslim tannim toyar dovrunk 
khottpott suru kelo. Lakxmi-bayek potravolli korunk 
sanglolem. Teo tinnem adlea disa haddun diloleo. 
Tornnim-dhakttim lagun potravolli olea lugttan pusun 
kaddleo. Sanjechea sumar tin horancher aplea 
adariank gheun Carmu-may pavli. Apunn nhesun 
ailolim tim angavlim boldun tannim dusrim ghalim, 
ani kamak hat ghalo. Carmu-may horxim ekdom’ 
mogall. Punn kamachea vellar borich koddok. Tika aplea 
kama bhair fokannam, nhoi mhonn dusreo gozali upkaro 

nasleo. Kittukayen tinnem apleo gorjecheo vostu 
topasleo. Adari ailolim tim, dusrea disa zit randunk 
zai tea tandllamni kallo tandull dista zalear vinchun 
kaddun bhair uddovpachea vavrak laglim. Carmu-mayn , 
suddsuddit nari foddle. Tandull vinchtalim tim mekllim | 
zatoch, tegaim zonnam chun kantunk boslim. Don nog 
tovar korunk tankam he poile narl zai asle. Poili soji 
korun kaddunk zai asli. Hi soji dusro dis legun pirddear 
zainam. Tiche tin-tin bottam akarache kuddke korun, 
jevnnak bosloleanche potravollincher ghalunk zai. 
Mhonntoch, ti soji suki zata titli bori. Tankam atam 
anik-ui zaite narl foddche poddtole asle. On'nak, 
sambarache koddiek, dudiachea ani chonneachea 
melgorak chonne fugunk ghale. Hem korta mhonnosor, 
ratchim nov horam zalim. Mayn tanchea jevnnachi ani 
nidpachi vevostha keloli. Mayn jevonn kaddlem. Pay 
battli gheun ailo. Aplea hatamni tankam ek-ek kopbhor 
otoun dilem. Tegaim zanntim mon'zam tim. Tannim 
koztti vavr kelolo, ani anik-ui korpacho urlolo. Hem 
ek-ek kopbhor marlem mhonntoch, tankam jevonn-ui 
borem ruchon, nid-ui bori poddtoli asli. Hem paychem 
chintop aslem. Tancho zago zavpacho vell tharavik. 
Sokallim panch horancher tankam zagim zaunk zai 
aslim, ani tim zalim. Ekli dudi foddunk bosli. Tachi 
bhaili kat kaddun taka boddko kelo. Don ordam kortoch, 
Lache bhitorlo girob ani sorosor biyo asleo tea bhair 
kaddleo, ani tache favo titleach akarache kuddke kele. 
Dusrien chonne ukddunk dovorle. Uprant on'nachi 
toyari. Kezarim yetoch ravlim. Ap-aplea vanttean, 
Carmu-mayche hukumen ek-ek kam' gheun boslim. 
Vhoddlem kam' aslem tem, narlanchem chun 
kantpachem ani vanttpachem. Gunnsunneacher 
(rogddeacher) bosun ho vavr korunk zai aslo. Amger 
fokot ekuch gunnsunno aslo. Dekun, xezarim sup- 

supbhor chun ap-aplea ghora gheun gelim. Tea supamni 
tannim keimbeachem (kellichem) ek-ek pan ghalolem. 
Nam zalear supachea vellanchea khanchimni chun 
bhorta. Magir tem kaddunk zainam. He porim chunacho 
“ idvas zatolo aslo, to vattaylo. Carmu-maychea nemam 
promannem, thoddea vellan tin-tin, veg-veglle ros 
gheun zezarim ailim. Carmu-mayn sambarache 
koddiek survat keli. Angnnant vhoddlo mattov ghalolo, 
tachi zomin pettun sulisullit keloli, ti polleun, hanv 
somzololom tech zomnir lokak jevnnak bosoytole. 
Punn ti zomin kitli-i sullsullit zaum, ticher bosun 
jevunk zaunchem naslem tem khorem. Tea pettlolea 
angnnacher, tacher thaplole matiyecho dhull voir 
soronam zaunk, tacher koslem tori dhampnnem 
ghalunk zai aslem. Tem dhampnnem mhollear, 
manichim souhim vo hator (bamboo-mats.) Ketache pike 
vellar, oslim souhim-hator, lunvun haddlolem bhat 
sukunk ghalunk khub faideachim. Punn, eka-eka vellar 
kormonnukechea dobajea vellar-ui tancho dusre vatten 
anik-ui boro upyog zata. Upyog mhollear, konnachea-i 
ghorant vhoddlem funksanv asot, ani tea funksanva 
khatir darant mattov ghalunk poddlear, tea mattvache 
zomnichi dhull ubonam zaunk, him souhim-hator te 
zomnir ghalun, ti dhull bond kortat. Zaite pavtti 
mattvache lambaye-rundaye promannem ek souhem 
mattvak pavonam. Tednam, xezarianchim souhim 
magun haddun, ekamekak goddxitat vo zoddtat . Amcho 
mattov vhoddlo aslo. Amger ekuch souhem aslem. 
Dekun ami xezarianchim anik don souhim magun 
haddlim, ani hem - souhim goddsupachem - kam" korpi 
lok ganvantlea omkeach vaddeant ravta, tankam apoun 
haddun, ak'khea mattvache zomnir tim souhim 
goddxilim. Oxe toren amchea mattvachi zomin atam 
ximitt ghalole zomni sarki sullsullit disunk lagli. Itlean 

tin chulincher tin torechim xizpam toyar zalim. Punn ` 
jednam Carmu-maychi sambarachi koddi toyar zait aili, 
tednam tichea pormollan vaddevelea lokachea nakamni 
kazarachea jevnnacho umallo nirmann zalo. Tin-ui , 
xizpam xizounchea khatir ekuch handdo haddlolo. | 
Lagxilem Hindu kuttumb osleo vostu bhaddean ditalem. 
Tea handdeant poili sambarachi koddi kelea uprant, ti 
uspun dusrea aidonamni kaddli. Ani tantuntuch on'n 
korunk suru kelem. On'n toyar zata mhonnosor, 
vaddeantleo bailo ani cheddvam tandull dhuunk mhonn 
vaddeantle baycher gelim. Vhoddlea vorleamni tandull 
ghalun, tim baycher gelolim. He tandull horxim 
kollzeamni baychem udok haddun ghorantle piyecher 
dhuunk zatale. Punn, poramporik chal hi, baycher 
vochun, baychem udok kaddun nitt tandilanchea 
vorleamni ghalun, thoimsoruch tandull dhuvpache. 
Payn poilench yevjilolea promannem, bazarant thaun 
bore vhoddle dha visvonn haddlole. Tannem kelolea 
odmasa promannem, gomtti ti xempddie voir porian ek- 
eka postache so-so kuddke, uprant panch-panch, chear- 
chear, uprant don-don ani xevttim ek-ek korun don'xim 
voir tanche kuddke zalole. Eke vhoddle kailint ghalun 
boje bhaztat toxe telant buddoun te bhazle. On'n toyar 
zatoch, tem toxench dusrea aidonamni uspilem ani 
teach anddeant xitak adon dovorlem. Xit uspunk, ek 
lamb danddeacho, chavnne sarke burak aslolo pitullcho 
doulo haddlolo. To teach ghorant bhaddean melitalo. 
Carmu-maychea odmasa promannem, zit xizlem mhonn 
sangtoch, tim uspunk laglim. Eke supurlech-xe, dogam 
mon’xank nidunk pavtat tosle dalier - hatrar - tim tem 
xit uspunk laglim. Uspun-uspun xitacho ek vhoddlo 
punzo koso tannim kelo. Ani uspun kabar zatoch, 
xitachea voilea punjear tannim ek khursachi imaj 
purun dovorli. Gorom'-gorom' tem xit, tantuntlean unall 

bhair sorta thoinch aslo. Modlea manachea kazarachea 
jevnnacho nimanno nog toyar zaunk pavlo to, hem zit. 
Atam kedea-i vellar tannim jevonn ghalunk suru 


. korunk zatalem. 


Jevnnachi survat 


Bhailean zannteam ani mhataream poros bhurge 
chodd ekttovlole. Oslea jevnnak bhurgeank sodanch 
poile jevunk bosoytat. Ami-i toxench tharaylolem. Hem 
mez sadem-sudem. Mhonnche, jevnna adim rozar korop 
nam, vhoddlim magnnim nant, saud korop nam, toslem 
kainch nam. Jevnnam adim tankam brankachem ek- 
ek kopin diunchem mhonn, jevonn vaddtalim tankam 
payn sanglolem. Soglle bhurge bolkanvant, sopeancher 
boslole. Tanche modim hanv-ui. Tankam jevnnak 
boschea khatir mattvant chear-ui vattamni narlanchim 
sonn'nnam manddun dovorlolim. Tim tanchi vatt 
polletalim. Te bhurge aple ostongim jevnnak vochunk 
fuddem sorchenant mhonn zannam zaun, ek bail 
fuddem sorli ani tankam ek-ekleak ube korun mattvant 
vhorun sonn'nancher bosounk lagli. Bolkanvant urlo 
to hanv, ekloch. He xezarn-bailen mhaka vhorun tea 
bhurgeam modim bosounk khottpott korunk nam. Punn 
khuincheanuch anik ekli aili, ani hanv bosun aslolom 
to polleun, “tum anik konnak ravtai? Jev ani kuxin 
sor,” oxem mhonnun mhojea buzank dhorun mhaka 
sopeavelo sokla denvoylo, ani mattvant vhorunk lagli. 
Tednanch ti poili xezarn pavli, ani “hem tum kitem 
kortai go? To bhurgo? To ghorcho mum...” mhonnit 
mhaka ukhlun porot sopear bosoylo. 


Dusrem mez 
Bhikarianchem ani dusrea lokachem. Dusrea 

lokachem mhonnche, zaitea zonnank sambarache 
koddien jevpachi borich ruch. Thodde on'nak ghontt 
marunk axetat. Osleank vollok ani apovnnench mhonn 
naka. Omkea disa, omkeager on’n-xitachem jevonn asa | 
mhonn gomlear puro, te yetat ani dusrea loka borabor ` 
apunn-ui jevnnak bostat. Tankam dhanvddavop nam. 
“Tum konn, khuim thaun ailai? Konnachea apovnnean 
ailai?” oslem vicharop nam. Aichea disa yezmanak 
soglleanchim monam ani tonddam godd korpachim 
astat. Mhonntoch, konn gorib-girest mhonn 
pollenastanam, bhikariam borabor oslea-i lokak jevnnak 
bosoytat. 


Uprant zoddiank 


Hem mez sarkem mhotvachem, sarkem serious. 
Hanga fokannam bi upkaronant. Jim konn ghorchim 
meleant, tea promannem, ani tancheach sarkeachim 
toxim tech pirayecheank vinchun kaddun hea mezar 
bosoytat. Mhonnche, ek ankvar bhurgo-bhurgem, 
cheddo vo cheddum melam zalear, tanchech 
pirayecheank hea mezar bosunk sangtat. Amchea 
ghoranneant ikra zoddio ani eklo bara vorsam pirayecho 
bhurgo melolo khoim. Tanchea nanvan hea mezar 
soglleank bosoylim. Melolea purvozanchi hi chal, soglli 
bariksann sodun kaddunk mav zaiti voir-sokol zaloli. 
Tea khatir amchim konn zanntim soirim asat, tanchea 
ghoramni kitleoch pavtti ghaloleo. Mez serious 
mhonntoch, zaitem rozar korop. Jevnnak boslole aple 
somplole purvoz koxe dhorun, aplem kitem-i chuklam 
zalear tanche lagim guneanv bhogsunk magop, ani 
oslem zaitem. 


Ghorcheam ani xezarianchem mez 
Hem mez chike usram ani nimannem zalem, 

punn ghonnghonnan zalem. Survatek fugettiam- 
gornalancho ghonnghonn; jevnnak boslolim astanam 
ekamekachim fokannam korop, hea mezar hem sogllem 
chalu. Hea mezar mhaka-i bosoylo. Jevonn somptoch 
rozar thoddem, punn, uddun gelem parveanchem zoddem, 
viva-re-viva, viva, viva, viva marum-ia,vhoklechea may-paychi 
saud korum-ia, bhoinni-bhavachi saud korum-ia... he 
porim ek-ekleachim nanvam gheun saud korop. Hea 
poramporik gitamni ak'kho mattov tosoch vaddo gazlo. 
Hem zaitoch vell chollem. Randpinn maychi ani tichea 
sangateanchi-i saud korum-ia mhonnunk visrunk nant. 
Uprant anik-ui fugettiam-gornalancho gonzgonz. Te 
sanjer payn sogllea vaddekarank apoun darantlea 
khursachea manak ladin keli. Vanttunk khaunk tor 
aslench, soji ani on’n. ` 


Mattvak: xevttacho xrungar 


PEDRU, tachea boraborcheank to Pedru-irmanv, 
sumarachexe asat tankam Pedru-titi ani amkam 
bhurgeank F'edru - vhoddlo pay. Amchea ganvchea, 
Batti mhonnlolea vaddeant ravpi to. Xetkamot, gorvam 
posop, gorvanchem dud vikop, hea aplea poramporik 
dhondea xivziy, Pedru vhoddlo-pay anik eka boreach 
mhotvachea dihondeant apli bhor ghaltalo. To mhollear, 
khursancheia festank, kazarachea mattvank, 
xevottacho xrungar divpacho. Tache kodde vhoddlim, 
dhovim full chadram aslim. Chuddttanchea morlamni 
mattov ubo kelo mhonntoch, tacho bhitorlo mathallo 
polleunk burso diso. Punn Pedru vhoddlea-paychea 
chadrancho for marlo mhonntoch, to polleunk sobit- 
sundor distalo, taka salachem rup yetalem. To sobit- 
sundor distalo. Tea xivay, tache kodde lugttachi sobit 
deg asli. Ti sorvbhonvtim lamboylea uprant, mattvak 

anik-ui sundor rup yetalem. Pedru vhoddlea-payn aplea 
dhovea chadramni ani tambddea degamni amchea 
mattvak vhoklechem rup dilem. Atam urlolo, mattov 
nettovpacho vavr tannem tornnateancher' soddlo ani 
apunn gelo. Tornnate toxe zannte ekttaim zaun 
laginche morddier gele. Thoim zaitim uskec'him tozinch 
zambllichim vhoddlim zhaddam aslim. Ziambllinchea 
zhaddanchea khandeank bori chombeamni bendol zaloli 
asli. Tanche ghons katrun haddle. Te, konnxa- 
konnzamni ani modem mattvachea mathalleak ek-ek 
umkallaunk tanchi yevzonn asli. Dekun, te tanchim 
vhoddlim zhompam katrunk boslole. He jporim aicho, 
(kazaracho ak'kho ades) tannim mattva fattlean sarlo. 
Te hea vavrar astanam, ani hem soglleni choltanam, 
modlem mana ghorant naslem. Taka amchea maman, 
mhonnche maychea bhavan, adlea disa ros launk 
vhelolem. Tem, tedeach vellar pavun sorlem. 
Mamacho cheddo taka saikolir gheun ailo. Ani mattva 
bhair ubo ravlo. Modlem man, poilinch saikoliveli uddi 
marun sokla denvlem. Ghorcheam zivay hanga aslole 
sogllech taka thottakun polleunk lagle. Taichea hatank 
hatbhor kitleach ronganchim kanknnam aslim, tosoch 
matheak mathembhor aboleancho jhelo. Tem polleunk 
vegllench diso. Tachi soirik thir zalea to dis thaun, 
mhojem modlem mana vhokol zali, ani, anik thoddea 
disamni tachem kazar zatolem mhonn hanv khoxen 
murgotttalom. Ani atam, taka hanv sarki vhokol koxi 
dekhtalom. Poramporik chali promannema, adlea disa 
maman aple bhachiek, hatank chuddo ghalunk vheloli. 
Te ratik taka ros laylolo, ani porot dhaddtanam, 
mathembhor aboleancho jhelo mallun aplea puta 
borabor saikolir bosoun ghora dhaddlolem. 

Dukor marle 


Kazaracho adlo dis mhollear ghorant boballacho 
"dis. Aixilim-poixilim soirim yetoch aslim. Sokallim 
fuddem dukor marpi Simanv aplea eka adariak gheun 
ailo. Dukrak sampddaunk sompem zaunk, tannem 
aplea eka huzar sunneachea petteak haddlolo. 
Simanvan fokot petteak dukrak dakoylo ani “dhor' 
mhonn taka hukum' dilo. Pettean ekech dhanvddien 
dukrache manek ghans marlo, ani taka thoinch damun 
dovorlo. Simanvan anik vell korunk nam. Ek hat 
dukrachea fattlea don-ui dhongeank ghalun taka 
fuddem vochpacho addaylo. Ani uzvea dompran ek kus 
damun, dusro hat manek ghalo. Tednam pettean, zo 
tache manek ghans marun aslo, tannem soddlem. He 
porim urlolo fuddlo vavr pettean dhoniacher soddlo. 
Tednanch tachea sangatian dukrache don-ui pay 
bandle, ani dogaimni payamni lottun, danddeachim 
don-ui pontam khandar marun, taka ukhlun top'pache 
asle tea zagear vhorun sokla dovorlo. Atam dusrea 
dukrak sampddaunk tankam ille tras poddle. Kiteak, 
poilea dukrak sampddaylea uprant tannem vhoddlean 
boball marunk suru keli. Tachi boball aikun dusro dukor 
xittkovlo. Aple pay vhortat te vatten tannem dhanv 
marlo. Punn, Simanvacho petto ekdom' suddsuddit toso 
xadur. Tannem khuinchean dhanv marlolo te vatten 
apunn dhanvlo, ani chodd vell ogddaynastanam 
taka-i sampddaylo. 


Don-ui dukrank toplea uprant, tanchem rogot eka 
kunn'nneant samballlem, ani thoim iagim ek xezarn 
ubi asli tika, tantum il'lem mitt ghalun ani chulir 
dovrun khotkhoto kadd mhonn sanglem. Rogtacheo 
dhaktteo-dhaktteo gunttlio zaleo. Tem sorpotelak zai 

zatolem mhonn sangun, tem kunn'nnem kuzin dovrunk 
laylem. Simanvan haddanchem mas soddoun mittak 
laylem. Porvam, Aitaradis mhoino aslo. Ek 
ghonnghonnit funksanv korunk pay poilich yevzonn 
chint'talo. Amchea laginchea-poixilea soireank 
amontronn dilolem. Tim, tosoch vaddeantlo anik zaito 
lok yevpacho aslo. Mhonntoch, hea mittak marun 
dovorlolea masachem kitem-kitem korunk zai tem 
faleam dog randpi yetole, te tharaytole mhonn tannim 
payk sanglem. Punn, masachim haddam soddoylolim 
tanche barik kuddke korun di mhonn payn Simanva 
kodde maglem. Uprant, amchea eka soirean boro 
masalo laun tem hadd-mas vhoddlea tizolant ghalun 
randlem. Bhorpur zalem. Khorench, may sangtali tea 
promannem ghora dukor marlear sogllim dhadoxi zatat. 
Payn poilench mhonnlolem, hem hadd-mas muzgank 
dilear te pottbhor khaun dhadoxi zatole te zatole, tea 
xivay chear-panch horam vazounk tanche kuddimni 
takot-ui bhortoli. Punn, az sanjer, amger vhoklek ros 
laytolim mhonntoch, sod'deak amchea ghorant ghorbhor 
soirim zomlolim. Ani anik-ui yetoch aslim. Tankam 
jevonn diunk xit-koddi keloli zalear, koddiek nustem, 
bhazunk nustem, verdur osle kitlech jinos korche 
poddpache. Hadd-masachi koddi ani pulav kelo zalear, 
sogllim dhadozi zatolim. May lhou payk sangtali tem 
hanv ogoch aikotalom. 


Ros lavpachi sanz 


Amche te xezarnik, gavunk khub avoddtalem. 
Tinnem poilench gavunk suru kelem - 


Kanant, tallier tel(u), 
Angak laum-ia ros(u), 

Menna sarki vatfu), 
Vhokol bay mum re amchi. 


Ros(u), ap(u)-ros(u), 
Kaddun laylo kateak, 
Ghansun laum-ia matheak, 
Vhokle bayek re amche. 


Mayn rosa khatir att narl kuxinuch kaddun 
dovorlole. Ho ros mhonntat to fokot apros zaunk zai 
khoim. Mhonnche datt. To vhoklechea toso, deddio 
mhonn konn bostolim tanchea angank chittkonk zai. 
Arkanj, amchi lagxili xezarn. Tinnem apleach 
gunnsunnear aplea hatamni ros kaddunk khuxi 
dakoyloli. Tinnem ros kaddun dilo, punn amchea 
narlantlo ek-ui narl vhorunk nam. Modlea manak ti 
khub bori kortali. “Te mhoje dhuvek hanv khuxien 
amchea narlantle narl ditolim,” mhonn tinnem 
sanglolem. Ani te dile-i bi! 


Atam, anik ek poramporik rit! Vhoklecho ros 
vanttunk fuddem sorta ti bail, vidva, mhonnche ghov 
meloli asunk favonam. Ticho ghov jivo asunk zai. Hi 
anik kosli chal? Konn eklo zannto dusreak sangtalo 
tem hanv ogoch aikotalom. 


Ros kaddunk fuddem sorlole te xezarni poros anik 
ek tornni ani sundor xezarn amchea vaddeant asli. 
Ros kaddun diunk tika-i khuxi asli. Punn, ticho ghov 
Mumboint aplea sangatia kodde zhogoddtanam suri 
topon melolo. To Mumboint gunddaponnam kortalo 
mhonn Goyam soglleank Khobor asli. “Kosli mhonn 
sojea he tornne-dhakttie ostoriek! Aplim nattkam korun 
tichea ghovan aplo jiv ogddaylolo. Punn tachem prachit 
tache tornne-dhaktte bailen farik korchem poddlem. 

Kazaram, vo dusrea oslea moujedar okazianvanchea 
somoyar, tika babddiek, apnnak bhairayloli kozi ravchi 
poddta.” Te dog-ui oxe uloytat te hanv aikotalom. 


Modlea manachea kazarachi nimanni sanz hi! 
Ghorant soglloch boball suru zalolo. Resper sokallim 
dha vaztam tharaylolem. Tea pasot, vhoklecho vistid 
ani deddianchim nhesnnam azuch dhaddun dilolim. 
Eke, chuddttanche rongache lamb Chevrolet gaddien, 
teg zonn bailo, teo vostu eke suit-case-int gheun ailoleo. 
Tankam borea manan bhitor kaddtoch ani bosoytoch, 
tanchi bori seva korunk her soiream borabor may 
apunn-ui sogllich voir-sokol zatali. Tankam chav, 
biskuteo ani jevnnache kelole te vodde khaunk kaddle. 
Te khatoch ani chav piyetoch, vochpachi toyari kortanam 
tantle eke bailen mhonnlem - “Faleam sokallim vhoklek 
nhesounk amchim dogam mon'xam yetolim. Poilem 
kitem asa tem tankam nhesun ravum-di. Vellar boball 
naka mhonn tannim hem azuch dhaddun dilam.” 


“Ami somzoleanv,” mayn mhonnlem. Maycho ho 
nirop gheun, teo teg-ui bailo bhair sorleo ani geleo. 
Teo vetoch, ti suit-case ugti korun tannim item 
dhaddlam tem polleunk, manak ani amger konn dusrim 
cheddvam ailolim aslim tankam khotkhoto ailo. Vistid 
tor ghalun pollevpachi goroz nasli. Kiteak, vhoklen ani 
dusrea deddiamni khas nhovreager vochun tachi 
topasnni korun ghetloli. Tankam, anik kitem dhaddlam 
tem polleunk zai aslem. Punn, zannteanchea 
dhomkavnneank lagun tannim apli khuxi damun 
dovorchi poddli. 


Itle mhonnosor, khuincheanuch rosacho vell zalo. 
Payn chear-ui petromax dive pettoun ghor 
zhogzhogaylem. Ros kaddlolo te xezarnin eke anddient 

ghalun ros haddun dovorlolo. Modlea manak, (vhoklek) 
dhorun, anik chear zonn cheddvank rosak bosounk 
vinchun kaddlolim. Tisrem mana, (zachea nozibant taka 
deddi ravunk sondi mell’loli), ani urlolim tegam 
‘xezariachim. Nemlolea vellak ordem vor asa mhollear, 
lokak xittkaunchea khatir payn fugetti marunk layleo. 
I’lo-il’lo korun lok yeunk suru zalo. Oltoriveleo vati 
pettoyleo, ani oratori soklach panch bankinam dovorlim. 
Mayn modlea manak haddun bankinar bosoylem. 
Uprant fattim-fuddem korun chougam-i cheddvam ek- 
eka bankinar boslim. Ros launk suru korche adim, 
Devacho axirvad magun, eke zanntien zoti gavunk suru 
kelem - 


Adanvan kelem pap, DA 
Tachi sonsot dita zap,(u) 
Amchea rosar besanv ghaltolo, 


Sorgincho Bap, (u). 


Sorginchea Bapak ulo martoch, Leopoldin vhoddli- 
may, vaddeantli ek zannti, tinnem ros launk suru 
kelem. Anik thoddea vellan rosak boslolim tankam hajir 
aslolim rosan nhannoytolim aslim. Punn vaddeantlo 
lok Leopoldin vhoddle mayk poili fuddem kaddtalo. 
Kiteak, tika oslea chalinchi zaiti zannvay asli. Hi 
zannvay ti konna lagchean xikloli tem sangunk konn 
nokllo aslo. Punn vaddeantlo tika man ditale, ani ti 
jem kitem korta, tantum khorench xanneponn asa 
mhonn chintun, ti korta tem ogich ravun polletalim. 
Tinnem, vhoklechea vo modlea manachea rosache 
vattlient aplim fokot donuch bottam buddoylim, ani tim 
tokler vo matheache tallier otoun mhonnlem - 


“Tunvem tuji tokli sodanch thondd ani xant 
dovorchi. Ghovache familicher, ghovacher, tachea 

soireancher ani xezariancher, rokddench fur'r 
zaunchem nhoi.” Uprant tinch bottam novean rosant 
buddoun, tinnem tim dolleancher oddlim ani mhonnlem 
-“Mhatarem zaumsor tuji nodor tuka asum. Te nodren 
mat kitench vaitt polle nakai, borem tench polle.” Don- 
ui kanancher rosant buddoylolim bottam oddun tinnem 
fuddem mhonnlem -“Sodanch Devachem utor ani 
borem tench aikunk tuje kan ugte asum.” Nakachea 
puddank ros laytanam mhonnlem - “Borem tench 
ungunk tuje nakache pudd sodanch ugte asum.” Galank 
ros laytanam mhonnlem - “Tuje gal sodanch rosroxit 
toxe gulgulit asum.” Hatank ros laytanam mhonnlem - 
“Hea hatamni tunvem zaitem kam’ korpachem asa. Te 
sodanch mozbut asum.” Payank ros laytanam 
mhonnlem - “Mayger yeunk-vochunk tuje pay ghott 
asunk zai. Xetantlo, porsantlo vavr korunk hea payanchi 
goroz. Te ghott asum.” Fattik ros laytanam mhonnlem 
- “Fattikonno ghott asunk zai. Fattir vozon gheunk 
zai.” Xevttim Leopoldin vhoddle mãyn apli dubavi nodor 
azu-bazun marli. Hea vellar apnnak konnench polleloli 
tika naka aslem mhonn somzotalem. Punn nenntim 
toxim zanntim tor ogich ravun tika polletalim, ani ti 
kitem mhonntali tem kan diun aikotalim. Torui tinnem 
soglleank kikont korun mhonnlolea porim, manachea 
vistidachea golant hat ghalo ani to tachea hordeancher 
oddun mhonnlem - “Bhurgeank subeij dud mellunk, 
him hordim sodanch sonnsonnit asum.” Mana lozlem. 
Yer-ui lokak hansunk ailem. Punn tinnem aplem kitem 
sompounk zai aslem tem sompoylench. Uprant tinnem 
dusrim cheddvam deddio mhonn boslolim tankam ros 
laylo. Punn moneponnan. Tankam kaim mhonnunk 
nam. Xevttim sarko ros lavpachi survat zali. Poiloch 
somplole zamaycho ul'lekh korun konn eklean 
gaylem - 

Bankinar boslea vhokol, 
Fuddeant rosacho kanso, 
Aple natik ros layta mhonn, 
Xamayn sorgar soddlo hanso. 


Tajem-tajem nustem khaunk, 
Manddun dovorlea zahi, (zalli) 
Poilo ros launk yevcho, 
Vhoklecho pay (i) 


Pay fuddem sorlo, poilo modlea manak, ani uprant 
urlolea chougam-i cheddvanchea tonddank ros laylo. 


Dolleamni bhorleant dukham, 
Distat motiyanchim thikam, 
Dhuvek ros launk fuddem sor ge, 
Vhokleche may, ulo martanv tuka. 


Khorench, aplea dolleamni dukham bhorun may 
fuddem sorli. Aple koddkoddte hat tinnem rosache 
vattlient buddoyle, ani tech koddkoddte hat tinnem 
dhuvechea tonddar oddle. Rosache vattlient tichim 
dukham-i poddlim. Mhonntoch, narlachea aprosa 
borabor tichim dukham-i modlea manachea tonddak 
buddbuddlim. Tichem roddkulem tondd polleun, hanga 
hajir asloleanche-i dolle dukhamni bhorle. Modlea 
manan tor poilinch, pay ros launk aila tednanch, 
roddunk suru kelolem. 


Satam somdirantlo vinchun kaddlo poti, 
Zolmachea ghorant ankvarponnaili ge vhokle, 
Hi tuji nimanni ratfi). 


Atam fattim-fuddem korun sogllim ros launk 
fuddem sorlim. Ros lavpacho karyakrom’ chaluch aslo. 

Sogllim zanntim somptoch, tornnatim fuddem ailim. 
Amchea vaddeantlim tornnatim unnim nhoi. Tannim 
hi poilich yevzonn keloli, dekun tim ros launk nimannim 
ravlolim. Eklean hatant lipoun ek tantem vhelem ani, 
eka hatan ros laytanam, nazukayen modlea manache 
tokler tem foddlem. Tantiacho sogllo berbero manachea 
tonddavelean sokla denvun, to vistidachea golantlean 
sokla denvunk laglo. Manan i, xi’ mhonnun avaz kelo. 
Itlea-i loka modem to pusun kaddunk manak anik soeg 
naslo. To tache bomble sokol legit pavlo astolo. 
Soglleanchi nodor tacher geli. Sogllim hansunk laglim. 
Avoy-bapaychea ghorant, ankvarponnaveli hi tachi 
nimanni rat mhonn zot gayloli, ticho niyall korun mista, 
tannem tem lojen, ani tokli sokla ghalun, khoxecho 
umallo tonddar haddun sosun ghetlem. Itlean kabar 
zaunk naslem. Eklean suru kelolem tem, tea dusrea 
mostea cheddvamni chaluch dovorlem. Deddio mhonn 
boslolim tea dusrea cheddvank-ui mhonn tannim 
soddunk nant. Tankam-i rebddaun kaddlim. Atam 
hanga ek hanxeachem ani fokannanchem vatavoronn 
suru zalem. Ani tem odik-odik vaddun veta tem polleun, 
vaddeantleo dog khoddegant bailo fuddem sorleo, ani 
cheddvam ros launk vetat tanche hat topasunk laglim. 
Ros laytalim tea vosreantlim tim nattkam somplim 
khorim, punn ros laun somptoch panch-ui cheddvam 
udok nhaunk mhorient gelim. Thoimsor-ui tannim tim 
aplim nattkam chalu dovorlim. 


Hanga ek-eka cheddvan, ek-ekleachea angar 
panch-panch udkan bhorlole gaddge ghalunk zai asle. 
Tea promannem, ek-eka cheddvachea angar udkache 
25 gaddge zatale. Tem udok amche, udok tapoupache 
tambeache moddkient tapoun dovorlolem. Hanga-i him 
devchar cheddvam, aplim devcharponnam korunk 

laglim. Amchi nhanni vo udok nhavpachi mhori voilean 
ugti. Voilean thaun nhoich ros layloleank, punn tankam 
nhannounk bhitor geloleank-ui mhellim korun soddlim. 
Tankam udok nhannoytat mhonnosor, modem asloleo 
- rosacheo vattlio kaddun, vosro nitoll kelo. Ros laun 
vetanam ros lavpi ap-aplea hatamni moddiche poixe 
vhortalim, ani te vhoklechea rosache vattlient 
soddtalim. He duddu ros kaddlolo tiche. Hi-ui ek chal 
koxi chalu asa. Mattvant boslole tankam vanttunk 
mhonn mayn tandilanchem mannos kelolem. Tache 
bore vhoddlech-xe kuddke ani ek-ek kellem ek-ekleak 
vanttlem. Tea xivay, bailank toxem dadleank tambddea 
soreachem ek-ek kopin. Kazara somoyar vhoklek zaum 
nhovreak, ros lavpacho dobazo povitr mhonn mandtat. 
Ti chal Hindu loka modem-i chalu asa. Hindu 
somazantlo lok nhovrea-vhoklechea angak anik kitem- 
ilepddaytat asot, punn, hea povitr dobajeak nibor khann 
vo pivonn vanttinant. Ang-mathem dhuun nitoll zalea 
uprant, panch-ui cheddvam mattvant ailim. Lokan 
tankam hanstea tonddan yeukar dilo. Fugettiancho 
khollkholl kelo. Thoddo vell tanchea sangata boslea 
uprant, ros lavpacho dobazo sompoylo ani sogllo lok ap- 
aplea ghora gelo. Rosak boslolim tea chougam-i 
cheddvank mat mayn te ratik amger jevnnak dovorlim. 


(Hindu somaz-ui vhokle-nhovreak rosa boldek 
holldicho lep lepddayta. Ani kristanv narlacho ros. Kazara- 
logna disa vhokol-nhovreachim tonddam mattvant rosroxit 
disunk toxem kortat.) 


Kazarachea disa 


Aiz sokallim poilich monis ji amchea darar ubi 
zaunk pavli ti, ami addaun dovorloli ti sotriekarn. Tichea 
hatant vhoddli, tambddi, sedachea lugttachi sotri asli. 

Sotri borich sundor diso. Ani tichi sundoray odik 
vaddunk, tiche soglle bhonvtonnim bhangrallea 
rongachim mottim sutam umkallaylolim. Sotriecho, 
hatant dhorpacho danddo, so futtam poros unch aslo. 
Dekun ti sod'deak paloun tinnem khandar marloli. 
Punn bolkanvant bhitor sortanam, tinnem ti addvi korun 
bhitor sorchem poddlem. Kiteak, amchea bolkanvacho 
pattos titlo unch naslo. Sotriekarn bailechi kat chike 
kallxich asli, punn tichem tondd hanstem. Kudd 
khoddegantt. Ti ek tambddem, suti (cotton) lugttachem 
kapodd nhesloli. Hem kapodd, magir tem suti zaum vo 
chitachem zaum, vhoklek vo nhovreak igorjent 
haddunk-vhorunk vetanam, tacho rong tambddo 
asunkuch zai aslo mista. Dusrea kosleach rongachem 
nhesun tichean hea kama khatir kazarkaranger 
vochunk nozo aslem khoim. Dekun, tea vorsa pottim 
ticho konn mela, vo ti kallem nhesta zalear, tichean 
oslea kamak vochunk utor diunk zainaslem. Aple boldek 
ti anik konnak-ui dhaddtali khoim. Kazarachea disa 
yetea-veteanchi seva korpachi zababdari mayn, tia- 
manacher, vo payche bhoinnicher soddloli. Paloun 
haddloli sotri khandar marun mattvantlean ti 
bolkanvant bhitor sorli. Bolkanvanchea eka konnxak 
sotri ubi dovorli, ani vosro utrun sarki fattlean vo 
kuznant geli. Kuznantlea lamb mezak tenkun eke 
kodelir boschem mhonn tika timayn sanglem. Chaven 
bhorlolo kanso ani don undde tichea fuddeant dovorle. 
Tantuntlo ek unddo tinnem khalo ani dusro, aplea 
hatant dhakttich-xi poti asli tantum ghalo. Amchi may 
mhojea bhoinnink sodanch mhonntali - “Tumi fokot 
pengttanch halounk zannant. Tumche lagim koslench 
kam' zainam... Tumi pengttam haloytat titlich tumchi 
mot haloyloli zalear, tumchean zaitem korunk zatolem 
aslem...” Ani khorench, faleam oxem korchem, toxem 

korchem mhonn gelle rati polkio fugetti martalim, tim 
mhojim manam, fugettioch marunk urlim. Mhojeo 
bhoinni yevzonnoch korunk urlim. Nhesounk yetolim 
mhonn sangun gelolim tim nhovrealim, tech Chevrolet 
gaddien yeun darar ubim zalim. Punn tim khub somjik 
mon'xam aslim. Tornnea cheddvanchem 'pengott halovp' 
tankam bes-borem somzotalem. Torui, modlem - vhokol 
- mana ogllem-unnem nhesun tor tovar zalolench. 
Punn, deddi mhonn zavpachem aslem tem tisrem 
mana, hea harzea samkar, tea harzea samkar, 
bhonvadde ghalit aslem. Vhoklek nhesounk ani uprant 
tankam igorjent vhorunk ailoleam modim zannvayen 
‘pikloli’ (novich Kazan kai?) amolik titli godd-rupachi 
choli asli. Ti, vhoklek nhesounk ailolim tankam vhokle 
sorxinch soddun, khas apunn deddi zavpi mhojea tisrea 
manachea rumant geli, ani tachea hatantli dantonni 
gheun, donuch dantonneamni tache kens nittayer 
haddle. Tisrea manak-ui te avoddle. Dha vaztam resper 
tharaylolem. Vhoklek nhesoun zatoch, tika amche oltori 
sokol ubi dovorli, ani besanv divpachi serimon suru zali. 


Eke xezarnin gavunk suru kelem - 


Ghor soddun vetai baye, 

Konnak mhonnun go tum sangun? 
Poilem-poilem ghe go besanv, 
Sorginchea Deva Bapachem. 


Dusrem besanv ghe go baye, 
Tujea mogachea mdy-paychem, 
Toxench uprant ghe go besanv, 
Sogllea tujea vhoddilanchem. 


Borich lamb serimon hi. Khub vell laglo. Amchim 
ghorchim, kitlinch soirim, vaddeantlim, ek-eklim 

besanv ditat mhonnosor dha voram zait ailim. Kevttim, 
fugettinchea avazar ani roddnneanchea kumpasar, 
vhoklek ghorantli bhair kaddlea uprant, tika 
nhovreache ganvche igorjent soddtoch, tich Chevrolet 
gaddi nhovreak haddunk vetoli asli. Chougam dhuvam 
modli ekli dhuv, ghorantli bhair sorta ti polleun, may 
tika veng marun-marun roddli. Pay-i roddlo, dusrim-i 
manam roddlim, mhaka-i bhorun ailem, her xezar- 
samariam roddlim. Roddlim khorim, punn mana 
sarkem ghorantlem bhair sortanam fugettincho 
ghonnghonn kelo. Sotriekarnin sotri fuloyli ani vhoklek 
mottora sorxim porian pavoyli. Hanvem mhoji boska 
poilich cholovpia sorxim sugur keloli. Mhaka konnench 
addaunk nam. Punn, amcho lok chike chodd zalolo 
dekun, konn eklo fuddem bosunk ailo. ‘R.T.0.’-chea 
kaidea promannem cholovpiache bosker tegam zonnank 
bosunk zainam. Kiteak hi gaddi alugar, mhonnche tteksi 
khal rejistad zaloli asli. Punn cholovpian mhaka aple 
unttient bosoytoch, hanv supurlo bhurgo mhonn 
yeradari odhikarianchea dolleam mukhar legit vetolom 
aslom. 


Ami igorje sorxim pavtoch, amkam gaddientlim 
denvoylim ani cholovpi nhovreak haddunk gelo. 
Igorjechem dar ugtem aslem. Ami igorjent bhitor 
sorleanv ani fattlea bankancher bosleanv. Thoddea 
vellan nhovreak, deddeak ani tachea ghorcheank 
gheun mottor ailem. Zoxe amche dadle-chedde ailole, 
toxech nhovreache choddxe aplea bailank, avoyank ani 
bhoinnink gheun saikolimni ailole. Nhovrean aplo 
obhiman dakounk don sotrio layloleo. He porim mhojea 
modlea manak, damaskacheo tin sotrio laun igorjent 
bhitor kaddlem. Resper zatoch ani dusreo rattavolli 
sompoytoch, nhovrealim ani amchim fottu kaddunk 

mhonn nhovrealea mottorant bosun xarant geleanv. 
Mhaka-i vhelo. Mhapxeam xarant ‘FOTOGRAFIA REIS 
DA COSTA,’ fottu kaddpacho fanki Studio, tantuntuch 
amchea kazarache fottu kaddle. Bhailo dobazo somplolo. 
. Atam urlolo to ghorcho dobazo, to ratcho zauncho aslo. 
Fottu kaddun ailea uprant, soglleank amkam 
nhovreachea ghora lagim vhelim. Punn sarkim 
nhovreager nhoi. Tea urlolea ordea disa khatir, vhoklek 
ani tichea borabor konn geleant tankam xezarianchem 
ek ghor kelolem. Tantum bhitor sortoch vhoklek matxe 
xant zaunk tichea matheavelo filo kaddlo. Punn 
resperacho vistid tosoch angar dovorlo. Don’param 
amkam ek sadem jevonn dilem: Xit, sambarachi koddi 
- mhonntoch, nhovreager-ui kazarachem jevonn 
ghalolem. Sorpotel ani eka soperant beef-roast-cheo 
fatio. Hea ghorachea bolkanvant thaun ratik nhovrealea 
kazarachea mattvant kosleo-kosleo rattavolli choltoleo 
teo sarkeo polleunk mellitoleo asleo. Ami ghalolo tosloch 
nhovrealea-i darant mattov ghalolo. Vaddeantle bhurge 
mattvak xevottacho porzoll diunk vavurtale. Hem kam’ 
kortanam boball, ekamekachim fokannam korop, hem 
sogllem hanv ogoch polletalom. Vhokol - modlem mana, 
deddi, tisrem mana ani borabor anik konn gel’lim tim 
kuxin-kuxin bosun nid kaddtalim. Amchi sotriekarn 
mat aplea kapddacho palov antrun, bolkanvachea eka 
sopear sarke hat-pay soddun nidloli. Randpianchea 
mattvant ratchem khavop-jevop toyar korunk randpi 
boballtale. Tanchea randpacho dom’dom’ ak’khea 
vaddeant posorlolo. Dusre bhurge konna-konnacheo 
kodeli haddun mattvant manddtale. Petromax dive azun 
pettounk nasle. Itlean ek boilancho gaddo ailo ani 
mattva bhailean eke degek ubo ravlo. Tantum ek CD2 
soda-gas cylinder ani sodda kaddpachem mexin aslem. 
Toxench, soddacheo battlio asloleo tisam voir 

lakddacheo kazi. Gaddo pavtanch fatta-fatt saikolicher 
bosun dog zonn modle pirayche dadle aile. Tannim vell 
ogddaunk nam. Gaddekarachi mozot gheun, cylinder, 
mexin ani soddacheo kazi sokla denvoyleo. Sokla | 
denvoytanch gaddo cholovpian paddeanche fattir ek- 
ek boddi marli. Gaddo portilo ani ailolo tech vatten 
gaddo gheun gelo. Saikolicher ailole te sottasott aplea 
kamak lagle. Aple gorjecheo vostu tannim gaddear 
ghalun haddloleo. Eklean paroy ghetli ani khonnkul 
kaddunk laglo. Dusrean battliancheo kazi sarkeo 
manddunk suru kelem. Khonnkul toyar zatoch, doga 
zonnamni cylinder tea khonnkulant purlo. Uprant anik 
ek khonnkul kaddlem ani tantum soddachem meskin 
purlem. Tea mezinak zustuch, pavttik don-don battlio 
zatat tedim chovkam aslim. Tannim battliamni udok 
bhorlem ani aplea vavrak survat keli. Udok bhorloleo 
kazintleo don-don battlio tea chovkamni ghalun don- 
tin pavtti ghunvddaylea uprant, riteo distaleo tea 
battlianchem tondd pek' zalem. Mhonnche, 
chuddttechea rongache te datt battlient, tichea 
mukhak bosta titleach akaracho ek godd'ddo astalo. 
Mezinak bosoylolem handle don-tin pavtti ghunvddaylem 
mhonntoch, mexinak aslole pokoll sorientlean cylinder- 
antli gas battlientlea udkant vetali. Atam tem sadem 
udok soddant bodoltalem. Tech gas-iche xoktien, ti 
gurdi battliechea mukhak ghott bostali. Soddan bhorloli 
battli ugddunk zai zalear, tunvem akanddeachem bott 
bond aslolea mukhant ghalun damunk zai aslem. Nam 
tor battli ugddunk lakddacho kherit opener yeta. 
Tednam boroch mottean shu-u-u korun avaz zata, ani 
battli ugoddta. Mattvant kamam kortale te tornnate 
khorech thoklole, toxench tanelole. Soddache 
battliecho avaz aikun, te eklo-eklo korun soddakaraxim 
dhanvun aile. Soglle vaddeantlech tornnate. Hem 

monant dhorun mista, tanchea hatant ek-ek battli 
ghalunk soddakaran koslench annponn korunk nam. 
Hanv bosun aslom tea sopear thaun hem nattok 
polletalom. Amkam dovorlolim tea ghorantlo ek soiro- 
‘tornnato, kazarak mhonn khas Dil’li (haun Goyam 
ailolo aslo. Apnnak ek sodda chakun polleunk zai aslem 
mhonn tannem bolkanvant thaun soddakarak 
sangtoch, to don battlio gheun ailo. Ek taka dili, ani 
dusri mhaka. 


Kallok zait-zait vetalo. Anik eklo konn saikol gheun 
yetalo to dislo. Tache saikoliche giyek kitlech petromax 
dive umkallaylole asle te polleun, to atam mattov 
uzvaddan bhorunk aila mhonn somzunk zatalem. 
Amkam dovorlolim tea ghorantlo dhoni, tachem nanv 
Vaikunt mhonn, aplea Dil’likar soireak sangtalo tem 
hanv aikotalom. To dhoti ani voilean khomis nheslolo. 
Amchea-i ganvant osloch eklo asa. Tachem kamuch 
tem aslem. Oslea okazianvamni, zaum igorjent salvimni, 
vo nattkam-tiatranchea ratimni petromax dive pettoun 
divpachem. 


“Festam, kazaram, nattkam, vorsa pottim thoddech 
pavtti yetat. Tea dhondeantlean yevpi yennavollintlean 
tachem udarposonn zata?” Dil’likaran vicharlem, 
tednam Gdéychea tachea soirean taka zobab dilo - 


“Hem tachem time pass business. Taka zaitim 
xetam asat. Tea xivay to ambe rendak korta.” 


“Tannem atam te itle dive haddleat. Te to soglle 
pettoytolo?” 


“Nam! Tantuntlo to panch vo so pettoyt. Urlole to 
spare dovorta. Pettoylolea ekleak kitem-i zalem zalear, 


Sankoll 75 


to rokddoch dusro pettoyta.” 


“Mhonntoch, aplea dhondeant to sokla poddunk 


sodinam.” 
“Hem sarkem tujem...” 


“Ami goykar khorench hon’rad ham! Mumboint ani 
Dillint porian kazaram choltanam kednam-i holachi 
light veta ani soglleak kallok zata. Goyant kazar 
choltanam light vochun kallok zavpachi xoketai nam.” 
Te dog-ui borech hansunk lagle. | 


Itle mhonnosor Vaikuntan ek-ek korun dive 
pettoyle, ani, mattvak, ghorak, fattlean, fuddlean 
porzollit uzvadd fankoylo. Anik thoddea vellan mattva 
bhailean don mottoram ubim zalim. Tantuntlea eka 
mottorachea ttopar kitem nidoylolem asa tem polleun, 
tachea akaran ani tachea rupan to double bass - string 
bass -vo dusrea ulovpan to muzgam borabor vazovpacho 
rebekanv mhonn somzunk zatalem. Ani dusrea 
mottorachea ttopar drums set, music stands, osleo vostu 
distaleo. Tem sogllem polleun muzg aile mhonn ami 
somzoleanv. 


“Nhovrean borem famad bendd kelam. Poixilem, 
Saxttichea Chinchonnem ganvchem. ‘RADIO 
SERENADERS’ benddachem nanv. Carlito Rodrigues 
tacho vhoddil. Boro Alto Saxaphone vazovpi. Dha 
muzganchem bendd tem...” Amcho pay oxem konnak 
sangtalo tem hanvem aikololem. ‘Borem famad bendd’ 
ani pois thaun ailam mhonntoch, te ispisial mottor 
korun ailole. Ami bendd kelolem tem-ui toxench fanki. 
'Joazinho com seu conjuntos alegre’ benddachem nanv. 
Siolecho Johnson vo Joaozinho Carvalho tacho fuddari. 

Ek boreantlo rebek vazovpi, tosoch bass avazan okhondd 
avazacho gavpi. Tannem-i ak'khea Goyant nanv 
zoddlolem. Ek-ek nhovro tachem bendd mellta tea 
promannem aplea kazarachi tarik manddtalo. Siole 
ganv amchea ganvak lagim mhonntoch, tantuntle muzg 
ap-aplim vazontoram (instruments) khandar ghalun 
saikolimni yetole asle ani, dusrem samon vhoddlea 
pantteamni ghalun, bailo haddtoleo asleo. Tea bailank 
te portadoram mhonntale. Muzgamni ap-aple 
instrument bhair kaddle. Apnnak kosle zage zai, tem 
tannim poilench sangun dovorlolem mista. Mhonnche, 
ek lamb bank ani kitle vazovpi asat tea hixeoban tachea 
fattlean ek-ek kodel. Tea bankacher tannim music 
stand-am dovorlim ani tancher, songit boroun aslolim 
kagdam. Tanchea mathea voir ek petromax divo zolltalo. 
Ap-aplo zago ghetoch, tannim instrument tuning korunk 
suru kelem. Ikra muzganchem vhoddlem bendd hem: 
don trumpet; panch saxaphone; drums, banjo, double bass 
ani crooner. Tannim aplem poilench tokad vazoylem. 
Itlea vazovpianchea avazan mollob gazlem, ak'kho vaddo 
uchamboll zalo. Tem tokad somptoch, Dil'likaran 
mhonnlem - “Oh my God! Otmo sorgak tenklo! What a 
beautiful sound! What a excellent combination!” Tednam 
tachea soirean taka sanglem - “Atam tannim vazoylam 
tem Jimmy Dorsey-chem rochop. Tum aikotoloch za! 
Ak'khi rat kitem-kitem tujea kanamni aikotoloi tem 
aikupachi tuji toyarich asum-di...! Oslim zaitim 
benddam az amchea Goyant porzolltat.” 


Amchea Bardezant Johnson and His Jolly Boys 
fanki. Te faleam vhokleger vazoytole. Te klasik-ui 
vazoytat, ani Pop-ui songit vazoytat. Tankam ami faleam 
aikum-ia. Mhonntoch, hea ghorachea ghorkarak - 
zantum mhojea modlea manachea kazaracho vor 

dovorlolo, taka - songitachi ani tachea rochpianchi 
bhorpur zannvay asli. Songitkaramni anik don journal 
vazoyle. Te vazoytanam to bhitor aslo. Thoddea vellan 
bhair ailea uprant, tantuntlo ek journal Hary James 
ani dusro; Duke Ellington, hea rochpiamni rochlole 
mhonn tannem aplea Dillikar soireak sanglem. Hem 
vazoylea uprant muzg jevnnak bosle. 


Te jevnnak boslole astanam, ami asleanv tea 
ghorant amkam-i ani amche sotriekarnik-ui ceia mhonn 
thoddench-xem jevonn dhaddlem. Tem mhollear, 
amkam pavta titlo pulav ani thoddench sorpotel. Ami 
dhadosleanv. Kiteak, kazar tor dha vaztam suru zalem 
zalear, dusreo zallvonneo zatat mhonnosor ikra horam 
tori zatolim aslim. Ani ikra horam porian amkam upaxim 
ravunk poddtolem aslem. Pavta toxem ami illem-illem 
jevleanv, ani pottak matxi thau haddli. Mattov, thembea 
-thembeamni mhonntat toso il'lo-il'lo bhorot yetalo. 
Bhitorlean modlem mana, tisrem mana ani anik dusrim 
konn aslim tim nhespachi toyari kortalim. Hanvem-i 
mhojem kalsanv denvoylem. Ani khomis sarkem bhitor 
ghalunk vora borabor mattvant vochunk toyar zalom. 
Nhovrealea lokan mattov bhorlo. Vor bhitor kaddunk 
nhovrealim atam vhoklelea lokachi vatt polletalim. 
Xevttim vhoklelea lokacho kaminhanv pavlo. Yetanam 
manddo gayt yetalim tacho avaz pois thaun aikunk 
yetalo. Punn, vhoklek dovorloli tea ghora lagim pavtoch 
soglleamni manddo gavpacho bond kelo. Hea vellar 
hanga thoddea vellachem ogeponn nirmann zalem. Ani 
xevttim, “tumchean atam yeunk zata” mhonn 
nhovreager thaun nirop yetoch, ghorant asloli vhokol, 
deddio, deddo ani dusro lok bhair sorunk toyar zalo. 
Amkam dovorlolim tea ghorant nhovro ak’kho adesbhor 
disunk naslo. Atam, vhokle borabor mattvant bhitor 

sorunk ailolo. Tin-ui sotriekaramni ap-apleo sotrio 
fuloyleo. Ani tanchea addosan, aplea fuddarachea 

sangatia sangata, mhojem modlem mana pavlam mejit 
cholunk laglem. Tanchea fattlean deddo-deddio, ani 
dusro lok. Tednam eka tornnatean manddeak mudol 
ghalem. 


I 
Man ghalun-(un) sokol, kaibori-(i), cholta hi vhokol, 
(Ani) man ghalun-fun) sokol, kaibori-fi), cholta hi vhokol. 


D 
Nhovro vhoklek sangta-(a) kanni, 
Kai borem-(em), vhoklechem nanv Eni, 
Nhovro vhoklek sangta-(a) kani, 
Kai borem-(em), vhoklechem nanv Eni. 


Hech don vers porot-porot gaytat mhonnosor ami 
mattvachea darar pavleanv. Amkam bhitor kaddunk 
matso vellt zalo. Itlean konn-konn amche vattentle 
fokannam korun kitem-kitem mhonnunk lagle: “O 
nhovreache may, azun xit xizunk nam ge? ... Ami dovan 
fugtanv hanga.” Tednanch mattvant bhitor thaun konn 
tori kitem gaytat tancho avaz aikunk ailo. Tim gavpi 
konn tim polleunk, amche bhitorle mattvachea darak 
lagim sorle. Tanche borabor hanv-ui gelom. Him gavpi 
dusrim konn nhoi aslim, punn dog-ui sotriekaram. Tim 
nhovreale torfen gaytalim mista. Tanchea gavpachim 
utram ami chint diun aikunk lagleanv. Tim oxim 


gaytalim - 


Ailo amcho voru, sarko pavlo darantu, 
Koulonam ga vellu, Nam tor.... 


Tankam mozot korunk mista, amchi-i sotriekarn 

mattva bhairuch thaun tankam sad diunk lagli. Punn 
tanchea ek-ekleachea talleacho avaz Ponnje thaun Agxi, 
ani Agxi thaun Kutt'tthalle pavta Koso diso. Tednam 
tankam thoinch gavunk soddun, amchea bhitorlea 
tornnateamni aplea manddeacho tisro vers gavunk suru 
kelem, ani taka soglleamni palov dilo - 


Sogllim ami dovan-(a) bhair ravlim, 
Kiteak atam nhovreager paulim, 
Sogllim ami dovan-(a) bhair ravlim, 
Kiteak atam nhovreager pavlim. 


Moujecho vell ho! Ekamekak hansovpacho. Amcho- 
i lok hanslo ani mattvant aslolo nhovreacho-i lok 
hanslo. Itlean Filip, nhovreacho bhav ailo ani ek kodel 
porti, mhonnche, boskecho bhag aplea ghora vatten 
korun dovorlo. Ticheruch tannem ek lens anturlo. 
Fattafatt anik ek zannti bail aili ani aplea hatantli 
Menin Jezuchi imaz ticher dovorli. Filipan “besanv, 
beson mhonn avaz kelo. Tednam amcho pay fuddem 
sorlo, ani aplea bolsantli duddvanchea nottinchi kovlli 
kodelir dovorli. Filipan te duddu mezle, ani panch hozar 
rupoy asat mhonn soglleank, hajir asloleank mottea 
avazan sanglem. Mhonntoch, amchea payn aple dusre 
dhuvek panch hozar rupia besanv dilolem. Hem besanv 
zalem khorem, punn Filipachem 'besanv, besanv' 
mhonnop chaluch aslem. Hi karyavoll zaito vell cholli. 
Nhovreachim ghorchim, soirim, xezarim, yeun-yeun 
vostunchea toxench duddvanchea rupan besanv ghalit 
aslim. Zaka besanv ghalpachi khuxi asli tannem ghalem, 
ani tem somplem mhonn khatri kortoch, “Atam vhokol- 
nhovro mattvant bhitor sortat. Soglleamni ubim ravun tankam 
yeukar diuncho” mhonn Constancio Albuquerque, zo 
Purtugez Afrikent thaun teach disamni Goyam pavlolo, 

to Mestre de Sala (Karyavollicho Karbhari) mhonn aslo, 
tannem mottea avazan kollit kortoch, mattvantlo sogllo 
lok ubo ravlo. Tednam nhovreachi may darar aili, ani 
aplea putacho hat mhojea modlea manachea hatant 
"diun, tankam mattvant bhitor kaddunk toyar zali. 


Bhitor sortanam dog-ui sotriekarnimni aplem 
kitem gunngunnaylem - 


Ailo amcho vorfu), ubo ravla darar, 

Poilem chepem kadd nhovrea, sorginchea Bapak, 
Vhokol amchi bhurgi, uzvaddachi pontti, 

Uzvea pGyan chantt mar vhokle, yeum-di ghorak bhorti. 


Amche vattentlea Forsean, hea okazianvak lagta 
toslench aplem kantar gavunk addaylem: 


Bay tuje bore mhonnon gunn(u) 

Nhovrean tuka kaddlem go vinchun(u) 
Nhovreager bhitor sortanam, bhitor sortanam, 
Bhitor sor, uzvem paul ghalun(u). 


Hea kantarachea utrancher lokx diun, modlem 
mana uzvem pavl ghalun bhitor sorlem vo nam tem 
mhaka sarkem disunk nam. Punn hem kantar gavpi 
tornnateak man diunk, tanchem kantar sompumsor 
nhovreachi may tankam sarkim mattvant bhitor 
kaddunk ravli ti khori. Ani kantar somplem mhonn 
kolitoch, tankam gheun cholunk suru kelem. 


Hea vellar muzgamni There bride has come, ho, 
Felix Mendelssohn nanvachea Inglez rochpian, hea 
dobajeak sobo sarko rochlolo march vazoylo. Bhailean 
fugetti-gornalancho avaz ghonnghonnlo. Bhitor, mukhel 
vosrear, oltori sokla ek mandri ghaloli ani ticher don 
uxim dovorlolim. Tankam sarkim bhitor haddun tea 

uzeancher dimbi ghalunk layli. Muzgamni Tedeum 
laudamus gayon kelem. Nhovreache mayn aple 
suniechea golleant pollachi sorpolli ghali, ani davea 
buzar tambddo rogot, barik dhovea fulanchea lugttacho 
saddo dovorlo. Bhair mattvant, dusri chollvoll suru zaloli | 
- chollvoll, dor eka soireak fulam bhettoun yeukar 
divpachi. Him supurlinch, rongit crape kagdachim fulam 
tankam head pins toploleo. Tim fulam tornnim cheddvam 
konnakuch bhairainastanam, ek-ekleache dave vatten, 
angavleak toptalim. Mhojea dhovea kottak ful toptoch, ' 
tea malkriad cheddvan aplem tallot mhoje tokler 
dovorlem, ani teach hatan mhojea poleak chimtto 
kaddun fuddem gelem. Mhaka rag ailo...! Kazarachea 
oslea dobajeak hajir zataleanv tednam, ek kuttumbik 
vost ami polletanv ti hi: Cherries zhaddanchim rongit 
follam. Konnager-ui cherries follanchem zhadd asa 
zalear, cheddvam zaum bailo, poilinch omkeach disa 
omkeachem kazar asa, “amkam cherries zai poddtolim” 
mhonn sangun dovortalim. Hea follanchem zhadd 
polleunk kan'ttam-churnanchea zhadda sarkem, 
kantteanche valimni bhorlolem, lamb zhompamni zata. 
Tachim follam zustuch kan'ttanchea akarachim, punn 
rongit. Polleunk sundor, punn tim khaunk borim 
lagonant. Khorim kan'ttam pikchea adim tankam ghans 
marit zalear, jibek dik lagta, tosoch hea-i follancho 
lagta. Tornnatea cheddvamni toxench bailamni, 
kazaranchea dobajeam somoyar tancho khub 
promannan vapor kelolo dista. Bailo, tanche ghons 
aplea xenddeank toptat, zalear tornnim cheddvam aplea 
vistidanche dave vatten hordear lamboytat. Amcho lok 
ailolo tantuntleo-i bailo-cheddvam toxinch tim follam 
xenddeank ani vistidank umkallaun ailolim distalim. 
Uprant, hatamni ttreyi gheun eka fattlean ek korun 
choug veittor mattvant disle. Ttreyimni soper distale 

ani tantum sop aslo to petromaz diveachea uzvaddan 


lokloktalo. Sopant ek-ek azeiton (olive) aslo to, hea datt- 


datt sopant ghusolltalo. Thodde zann hea sopak canja 


mhonntale. To azeiton ek kallo monni koso diso. 
-Ttreyintlo ek-ek soper lokachea hatamni diunk, 


vaddlolim cheddvam tankam mozot kortalim. (Hi osli 
seva faleam sanjer amger aschinam mhonn hanv 
zannam aslom. Payn, randpiak list boroun ditanam sop 
vanttcho nhoi mhonn sanglolem.) Lokachi seva 
suddsuddit zaunche pasot veittor ille ogllech haddche 
mhonn nhovrean sanglolem mista. Khuincheanuch 
hatamni ttreyi gheun anik chear veittor toyar zale. 
Umedin bhorlolim tornnatim cheddvam tankam-i mozot 
diunk laglim, ani he porim sop vanttpachi seva 
khuincheanuch sompli. Khuincheanuch veittoramni 
rite soper ekttaun bhitor vhele. Soglle veittor dhovim 
full bond suttam nheslole. Amger tosle aschenant. Anik 
chear veittor mattvant disle. Ekleachea hatant ek 
supurlench mez aslem ani urlolea teganchea hatamni 
dhove sakren nettoyloli so peddanchi kek. Ek-eklo don- 
don peddam gheun ailole. Ti kek tannim mezar dovorli. 
Kekichea voilea mazar vhokle-nhovrea sarki ek murti 
ubi keli. (Faleam amger fokot chearuch peddanchi kek 
astoli. Pay randpiak order ditanam sangtalo tem 
hanvem aikololem.) “Nhovreachem kitem? Odik korun 
Basrak sirviso korpi nhovreachem? To amchea ghorantli 
girestkay vhorta, amche dhuvek vhorta. Tannem so 
panvddeanchi nhoi, tannem bara panvddeanchi porian 
kek keli zalear vhoddlem nhoi...” Pay randpiak 
gunngunnaun sangtalo. Tednanch veittorancho dusro 
zomo dislo. Tanchea-i hatamni vhoddleo ttreyi asleo. 
Tea ttreyimni dhakttea-dhakttea kopinamni vinho 
branco distalo. Atam vhokol-nhovreachi saud korpachi 
toyari. Him vinho-chim kopinam mat kaddun diunk 

tornnatim ailim nant. Zankam khuzi asa - chodd korun 
dadlech - tannim ek-ek kopin kaddun aplea hatamni 
ghetlem ani ube ravle. 


Vhokol-nhovreak mattvant haddtoch, Dotor 
Olencio da Gama Pinto, ganvcho ek namnecho voiz, 
saudichim don utram uloytolo mhonn Mestre de Sala 
aslo tannem jahir kelem. Tannem vhokol-nhovreak 
ubim dovorlim, ani dusrea-i lokan ubim ravunk vinoti 
keli. 


Dotoran aple saudichea utramni, vhokle- 
nhovreache gunn vakhanntoch, teach utramni, xevttim 
vhokol-nhovreache avoyk ani tech porim mattvant her 
vhokol-nhovreanchim avoy-bapuy aslim tankam bud 
diun uloylo. 


Tannem mhonnlem “... amche ulovpache chalin 
ami, Goyantlea kaim-kaim vattarank DONGOR ani 
RENVOTT mhonntanv. Hachi somzonni oxi - je ganv, 
doryache kinarek lagim asat, zankam ami coastal area 
mhonntanv, tea ganvank ami Konknni bhazen 
renvttanche ganv mhonntanv. Kiteak te ganv doryak 
lagim asat mhonntoch, tanche zomnichi mati renvtti, 
vo renvenchi asta. Ani dusre ganv, je dongri vattarant 
vo dongor aslolea vattaramni asat, tankam ami dongri 
ganv mhonntanv. Kiteak, te ganv dongri mhonntoch, 
tea ganvchea zomnichi mati nibor, khoddpam-xenkro 
misoll asloli asta. 


Az, amcho Paulu-bab ani Josefin-bay kazarachea 
ekvottan ekvottleant. Ani he tanche khoxient vantto 
gheunk, az ami hanga ekttovleanv. Hea dobajeak hajir 
zaun mhojim don utram sangunk, zaka ami SAUD 
mhonntanv ti korunk nhovreachea bapayn mhojea 

lagim maglem. Hanv kobul zalom. Kiteak, hanv don-ui 
familink boro vollkotam. 


Tumi ghoddie chint'tolim, kazar Paulu-babachem 
“ani Josefin-bayechem; punn hea dotoran dongri ani 
renvtti ganvanchi gozal kiteak modim haddli kai? 


Hi gozal hanvem hea kazarache saudichea 
nimitan, mud’dom’ sanglea, dusrea avoy-bapayank-ui 
kosli tori bori bud diunk chintun hangasor ailam. 


Ami ek monant dovrunk zai. Dor vattarachea 
hovamanacho porinnam’ bhurgeachea jivitacher zata. 
Ani tea vattara promannem bhurgo vo bhurgem apli 
vadday gheta. Mhonnche, renvtti ganvamni vaddlolea 
bhurgeachi vagnnuk, tea vattarachea hovamana 
promannem astoli, ani dongri vattarant vaddlolea 
bhurgeachi vagnnuk dongri hovamana promannem 
astoli. 


Ani he sangnniechem sarkem chitr tumchea 
dolleam mukhar - odik korun, cheddvachea zaum 
cheddeachea avoy-bapaychea dolleam mukhar - ubem 
zaunk, heo don gozali tumcho chodd vell ghenastanam 
hanv sangtam. 


Dongri vattarantlea eka cheddvak, renvtti 
vattarant kazar kelem. 


Ami zannanv, renvtti vattar mhollear, thoinche 
chodd-xe ganv doryache doddier astat. Thoinchea lokak 
nustea bhair, doryache veller zaite dusre jinos melltat, 
zancho vapor, thoincho lok aplea jevnnant kortat. 


Tor, ek dis he sunieche ghorkarn-mayn doryantleo 
tisrio haddleo. Te korlaunk aple nove suniek sanglem. 

Dongri vattarant lhan-vhodd zaloli hi sun. Tichea 
vattarant osleo vostu, mhonnche, tisrio, khube 
mellonant. Kednam-i bazarant thaun vheleo zalear, 
aple khas pod'dotin, to lok teo korlayta. 


Aple ghorkarn-mayn adoller bosun teo korlay 
mhonn sangtoch, babddie suniechea mathear pez 
poddlo. 


Torui ti toxich adoller bosli. Ani tisrio korlaunk 
suru keleo. Punn tiche lagim tem kam' koxench zainam 
zalem. Tisrio-i zalear ugteo korunk ek kherit pod'dot 
asta. Ticho vapor kelearuch teo bore bhaxen ugteo 
zatat. Doryache doddier vaddloleank tem kam' kainch 
nhoi. Punn, dongri vattarant vaddloleank tem kam' 
il'lem augodd. 


Sunien zaito khottpott kelo, punn tem kam' tiche 
lagim zainam zalem. Torui ghorkarn-mayk vaitt disot 
mhonn tinnem zobordosti keli, ani ti kortanam, tichea 
hatachea talltak adollechi dar lagun, bollbollit rogot 
yeunk suru zalem. Ghorkarn-mayn tem dekhlem. 
Tichea fuddeant vochun tiche churchure korche bodlek, 
ti borich pirngouli. Ani babdde sunieche avoyk, tinnem 
aple dhuvek tisrio legit korlaunk xikounk nam mhonn, 
sunie uzram tika beddsaunk lagli. 


Dusri gozal mhollear, renvtti vattarant Ihan-vhodd 
zalolea cheddvak, dongri vattarant kazar kelem. 


Taka kazar kelolea ghorak laginch dongor aslo. 
Dongrar tanchi-i thoddi suvat asli. Sanjechea vellar 
thoim vochun, thoincho lok, barik-barik zhaddam 
katrun, aplea zollvacho purument tovar kortale. 


Ek dis, he ghorkarn-mayn suniechea hatant koiti 

dili, ani aplea borabor tika dongrar vheli. Apunn 
suddsuddit zhaddam katrunk lagli. Punn sun babddi 
koiti zhaddancher marta-marta, ek-ui zhadd katronam. 
Hem polleun, ragiztt ghorkarn-mayn suniechea 
hatantli koiti ghetli ani voddbhor voddik marli. Itlench 
nhoi, aple suniek ek sadem zhadd legit katrunk xikounk 
nam mhonn, tiche avoyk kenddunk lagli. 


Mogall ixttamno, amchea ghovachea avoyamni vo 
ghorkarn-mayamni, aplea sunank bexttinch kikont 
korchim nhoi, tanchea samkar tanchea avoyank 
kenddchim nhoi mhonn, heo don gozali hanvem 
tumchea mukhar dovorleat. 


Aple suniecheo khoddi kaddtanam, apli sun 
khuinchea vattarantli, tichi vadd koslea hovamanant 
zalea, hacher matso vichar korcho.” 


Dotor Gama Pinto ek vhodd zannar monis aslo. 
Tachim ulovpam aikunk lok axen ravtalo. Tannem anik- 
ui kitem-kitem sanglem ani apli saud kabar keli. 


Punn sontapachi gozal mhollear, saud choltanam 
zanntim tim tachem ulovp chint diun aikotalim zalear, 
tornnatim tannem veginuch saud kabar korchi mhonn 
bhitorlea-bhitor pirngoutalim. Kiteak, tankam veginch 
nach suru kelolo zai aslo. 


Uprant soglleamni vhokol-nhovreak, deddo- 
deddiek ani tanchea avoy-bapayank tanchea fuddeant 
vochun ap-aplea kopinantlo ek-ek ghontt tanchea 
glasamni otoylo. Poilem chintun dovorlolem toxem, hea 
eka-eka ghonttan tanche glas bhorle. Eke ttreyint rite 
glas gheun thoim laginch ek veittor ubo aslo. Thoim 
lagim aslo dekun tanche bhorlole glas ghetle ani te 

rite korun porot tanchea hatamni dile. Soglleamni 
nhovrea-vhoklek borem magun (saudar korun) 
somptoch, nhovrean aplo glas voir ubarlo ani aplea ani 
aple bailechea nanvan poilim aplea avoy-bapayk, uprant 
aplea ghorcheank ani hajir asloleank Dev borem korum 
mhonnlem. Veittoramni poilinch mez ani kek bhitor 
vheloli. Zankam khuzi asa, tannim vhokol-nhovreak 
saudar kortoch, aplea hatantlea vinho-chea kopinak 
ghontt marlo. Saud somptoch, Wedding Special vo 
vhokol-nhovrean nachpachi chal suru zali. 
Karyavollicho Karbhari aslo tannem mattvantlea lokak 
hea nachachi kollovnni keli. Tannench nhovreak, 
vhoklek, deddeak ani deddiek vollin ubim dovorlim. 
Tanchea fattlean vhokol-nhovreachea avoy-bapayk, 
bhav-bhoinnink ani dusrea lagzilea soireank vollin 
ravunk maglem. Ani tanchea fattafatt, nachunk khuzi 
aslolea zoddiamni tankam sangat dilo. Muzgamni 
Coronel Bougue March vazounk suru kelo. 


Tachea kumpasar nachunk vollin ubim ravlolim 
zoddim umedin March korunk laglim. Kazarak zaito lok 
aslo. Tin-tin volli korcheo poddleo. Ani Bridal Special 
nachachi survat, I will loving you always hea waltz-an 
keli. Mhojem modlem mana, nhovrea borabor itlem 
borem nachtolem mhonn hanvem kednanch chintunk 
naslem. Horxim-i zalear, tem sokallim resperak 
vochunk nheslolem tednanch, resperachea dhovea 
vistidan tem ek anj koso dista tem polleun, hanv 
bhitorlea-bhitor murgott’talom. Muzgamni modlo piece 
medium beat-acher vazoylo. Choddan-chodd zoddio waltz- 
achea kumpasar sarkeo nachpi asleo teo polleun 
muzgamni medley suru keli. Tantum Géychea kitleach 
manddeanche nad bhorxile ani ogllim-unnim bara tim 
pondra mintam thamboynastanam, nachpi nachun 

` thokumsor aplem vazovp chalu dovorlem. Nachpi borech 
—thoklole ani pollevpi aslole te bhukelole. Tanchea tallear 


ek | 


kitem tori poddunk zai aslem. Hem monant dhorun, 
Mestre de Sala aslo tannem kollovnni keli: 


“Chotray manestamno, bar ugtem asa, upkar korun 
thoim vochun tumch tan marat.” Uprant tich chotray 
tannem Inglezintlean keli - “Attention gentlemen, the bar 
is open, please help yourself.” Tea uprant Purtugezintlean 
- “Atencao senhores, com prazer toma esta unica 
opurtinidade. Bar esta aberta, podem server.” Aicho Mestre 
de Sala loka lagim uloytanam purnn Konknnintlean 
uloytalo, punn kitem-i sangpachem asa tem mat Inglez 
ani Purtugez bhasamni sangtalo. (Tem aikun, ami 
Mestre de Sala mhonn eka tornnateak vinchun kaddlo, 
taka-i payn tosoch xittkaylolo to mhaka ugddas ailo. 
Taka payn sanglolem - “Oslea okazianvachea vellar loka 
lagim Konknni bhaxen ulounk titlo boro nett yenam khoro, 
punn tum, loka lagim ulounk vo tankam kitem-i sangunk zai 
tem, zata te bhaxen Konknni bhaxen uloun sangunk khottpott 
kor.”) Teach borabor bailam ani bhurgeam khatir 
ttreyimni ghalun soft drink ani servejin bhorlole glas 
bhonvddaunk suru kele. Dadleancheo volli bar’ra 
veslean lottunk lagleo. Hem nachachem poilem set 
somptanch, khaunk vanttpache nhovrean zaite nog 
toyar korunk laylole dekun, survatekuch pratinhamni 
empad vanttunk suru kelem. Pratinhache eke kuxik garf, 
unddeachi fati ani pondak lugttachem guardanapo 
dovorlolem. 


Soddachea battliancho avaz kanancher sadot aslo. 
Tosle konn asle te soreachea bar’ra sorxim bhonvadde 
ghalit asle. Te horxim khoim kajel-madd piyevpi. Punn 
az te aplo dispotto quota pois dovrun ek luxury koxi 

Macieira piyetale. Bar rant horzim anik-ui kimticho soro 
aslo. Punn hanchea tonddant Macieira khelltali. Mattva 
bhair kodeli ghaloleo tancher dog-teg zonn hatamni 
glas ani payar-pay ghalun boslole tankam polleun, 
konn-konn kitem-kitem mhonntale tem hanv 


aikotalom. 


“Are, to Kaitulo nhoi re? Horxim madd ghontt'ta 
to? Az...” 


“Tum ogoch rav re.” Taka dusro zobab ditalo. “Hem 
Basurkarachem kazar. Tuka zai zalear tum-ui piye.” 


“Hanv baba madd-ui piyenam ani kajel-ui piyenam. 
Macieira koxi piyetolom?” 


“Toxem zalear konn piyetat tankam piyeum-di. 
Tum tancheo khoddi kaddinakai. Tujem ani mhojem 
kaim vochonam.” 


Kazarak ganvche bore ani nanvoste monis hajir 
zalole asle. Tanche khatir Johnny Walker, Black and 
White, toxeoch nanvosteo French brandies, oslea 
nanvanche sore haddlole. Ani te monis ap-apli moriad 
samballun piyetale. Punn, soro to soroch. To Inglez 
zaum, Purtugez zaum, kivam Francez zaum, to toklek 
choddlo mhonntoch tea mon'xacho sobhav bodoltach. 


Mattvantlea lokak khavop-piyevop bhonvddaytat 
tednam muzgank visov ghevpacho vell. Tor, tich sondi 
gheun benddant trumpet vazovpiantlo eklo vazovpi yeun 
paychea fuddeant ubo zalo ani payk “Johnny” mhonn 
voddkilo. Avaz aikun payn tachea tonddar nodor marli. 
Ekamekak polletanam tancheo dogaincheo vagnnuko 
polleun te dog-ui bore ixtt asle, ani az chodda tempan 
ekamekak melltale mhonn kolltalem. 

“Tunvem Mumboy sarkich soddli? Soglle film director 
tuzo azun-ui ugddas kortat.” 


Taka zobab diun payn mhonnlem. “Ani tujem 

kitem? Tunvem-i Mumboik fatt keli? Tuzo mhonn te 
ugddas korchenant?” 
“Albot kortole!” Tannem zobab dilo - “Punn hanv 
Goyant- -ui borem kortam Johnny. Goyant amchea 
benddak boro demand asa. Mumboint anik kiteak ravunk 
zai? Punn tujem kozem cholta?” 


“Devache kurpen hanv-ui kortam sumarachem.” 
Payn mhonnlem. 


Punn taka sarko zobab diunk sondi diunchea adim, 
tannem mhonnlem - “Tujea sarkea pianistak, 
rebekistak Goyant moronn asa?” 


Payn taka kaim zobab diunk nam. Ogoch ravun 
tachea ulovpak aplo tenko asa mhonn kolloylem. 


“Mhaka ek sang Johnny.” 


“Sang, kitem vicharunk sodtai?” Payn porvangi 
dilea uprant tannem vicharlem. 


“Ami choddxea kazarank Wedding March mhonn, 
Coronel Bouge March vazoytanv. To konnem ghoddlolo to 
tum zannoi?” 


Amchea payk muzgaponna xivay muzgacheo 
dusreo zaiteo bariksanni asleo. Kiteak, te vixim to zaitim 
pustokam vachtalo, ani tim amger eke almarint 
samballun dovorlolim aslim. Ani hem zannam zaunuch 
tannem aplo to vichar pay fuddeant dovorlolo. Tachea 
lagchean apnnak sarko zobab melltolo mhonn taka 

khatri asli. 


Tednam payn tachea vicharak kainch nhoi koso 
zobab diun sangunk suru kelem - “To March, Bridal 
Chorus mhonn Jermanintlea eka Richard Wagner 
nanvachea rochpian 1850 vorsa ghoddoylolo. Uprant 
taka Here Comes the Bride utram bosoylim, ani ak'khea 
sonvsarak tim pavoylim. Amchea goykar songitkaramni- 
i tim apnnaylim, ani az legun ami tim, vhokol-nhovro 
mattvant bhitor sortanam urben gaytanv.” 


“Tosoch vhokol-nhovro marching kortanam ami 
chodd-so Colonel Bougue nanvacho March vazoytanv. 
Ho March F.J. Rickets nanvachea eka Brittix Band 
Master-an rochlolo. Ho F.J. Rickets 1881-1945 kalla 
modim jiyelo.” 


“Tuka sangunk naka, ho ekuch March, zachea 
mukhel nada zivay taka anik kitlech veg-veglle part 
bhorzilole asat. Mhonnche, trumpet-ink kuxin, alto sax 
ani tenor sax-ank kuxin, tea xivay saxoaphone aple bhag 
vazoytanam tankam trumpet-ik bugle marpachem songit 
boroylolem asa. Ani te bhag, major-an toxe minor-an 
boroyleat.” 


Amchea paycho sobhavuch toso. Jem kitem to 
zannam aslo, tachi barik foddnnixi korun sangpacho. 
Dekun, apnnem il’lem-xem kitem vicharlolea farak, 
payn to March rochpia soit dusreo-i bariksanni sangun 
kaddleo. 


“Amchea Carlitak mell'lai tum?” Tannem 
vicharlem. 


Payn “hoi” mhonn zobab dilo ani fuddem 
sanglem. “Tumcho Carlit boreantlo alto player. Punn 

| 
tache poros tacho clarinet solo mhaka chodd boro lagta.” 


“To Johnson Carvalho tumcheach ganvcho mista?” 
L “Nam. To ganvan Siolecho. Amchea Bardezant 
Siole ganv mhollear oso ek ganv, zannem goykarank 
bore tiatrist, bore borovpi, bore kovi, bore futtbol khellpi, 
tozech songitkar vo muzg dileat. Ani tantuntlo eklo muzg 
mhollear ho, Joaozinho. Joaozinho Carvalho. Atam taka 
choddxe Johnson nanvan vollkotat. Ottra vorsanche 
pirayeruch thaun to ek Music Maestro zalo... Rebek 
vazovpant, toso bass avazan kantaram gavunk taka bhou 
thodde lagtale. 1922 vorsa tannem Joaozinho e Seu 
Conjunto Allegre nanva khal aplo pongodd rochlo, ani 
1935 vorsa teach pongddak tannem Johnson and His 
Jolly Boys mhonn bautizm dilo. 


(1935 vorsa suru kelolo ho pongodd, Johnsonan 1979 
vorsa legit choloylo.) 


“Faleam to amger vazoyta.” 


“Tachea pongddant bore muzg asat. Solfanchim 
kagdam katrun uddoytat tosle. Vhoddlea 
kompozitoranche journals vazovpi. Punn, Johnsonachem 
kheritponn mhollear tem, aplea sangatiancho vapor 
korun to te journals khuimsor-ui vazoynaslo. Taka ek 
dennem aslem - kazarank zaum dansank, hajir aslolea 
lokachim monam vollkupachem. Ani hantum eka band 
leader-achem kheritponn liplolem asa. Tea-tea loka 
promannem tea-tea lokak avoddta toslench songit to 
vazoytalo. Dekun, Goycho vhodd girest toso gorib lok, 
tachem bendd korunk upottio ghaltalo.” 


Aplem fuddlem vazovp vazouncho vell zalo to 
polleun to thoimsorlo vochunk kobul zalo. Vechea adim 

payche upkar attoynastanam, ani mhoje tokler hat 
oddinastanam nhoi. 


Sorea zivay nhovrean khannanche anik bhorpur, 
jinos vanttle. Je jinos halinchea vorsamni zoborze 
konnacheach kazarank vanttunk nasle mhonn lok 
uloytalo tem aikunk melitalem. Muzgamni ratchim ikra 
vaztam vazounk suru kelolem tem, tem sokallim chear 
vaztam legit vazoylem. Khub vazoylem, vhodd-vhodd 
songit rochpianchim rochpam vazoylim. Nachpianche 
nachun-nachun pay dukumosor vazoylem. Atam 
nimanni urloli ti kek, ani supurlea kopamni kalli kofi. 
Kek, vhokol-nhovrean khas aplea hatamni vanttunk zai 
asli. Dor ekleachea fuddeant vochun vanttunk zai asli. 
Thokleanv, pay voll'lle, osleo tokrari nhovrean zaum 
vhoklen korunk zainasleo. Hi kek, dor ekleachea 
fuddeant vochun vantt'tat te chalin don vostuncho faido 
zata mhonn konn-konn gozali kortalo teo hanv 
aikotalom. Poilo faido - nhovro-vhokol aplea kazari 
jivitache goddsannin soglleank vanttekar kortat, ani 
mattvant ais-pois asloleank nhovreak-vhoklek bore 
bhazen polleunk sondi mellta. Tech kekichi ttrey gheun 
bhonvtat ti bhonvddi chalu astanam, vhokol zaum 
nhovro, ap-aplea soireanchi ekamekak vollok korun 
ditat. Hem mhojea modlea manan ani tachea ghorkaran 
kelem. Soglleanchea fuddeant vochun aplim hanstim 
mukhamollam dakoylim. Itle mhonnosor, konna- 
konnale kombe sad ghalunk lagle, to avaz kanancher 
sadoulo. Muzgamni aple instrument bhitor ghalunk 
suru kelem. Lok ghora veche vattek laglo. Il'lo-il'lo 
korun mattov khali zait gelo. Mattvant urlo to fokot 
amcho, mhonnche vhokleche vatten ailolo to lok. 
Shantaraman-ui aple azu-bazun aslole dive paloyle, 
gorjek zai asle titlech dovorle. Soddakaran tor dusrea 

disak goroz poddtoli mhonn apleo asat titleo-i kazi 
bhorun dovorleo, ani aplo cylinder toxench mixin 
gaddear ghalem. 


Xim’ palltat 


(Vhoklecho lok ghora portupache toyarer astanam 
gavunk suru kelem.) 


O Senhor amchea nhovrea, 

Ami vhokol tuka dilea, 

Adin tuje kortanv, 

Samball kortol mhonn somzotanv. 


Baye, borem korun chol(u), 

Tujea manva-sasream kodde, 
Soiream daijiam kodde, 

Bhou korn xezariam-samriam kodde. 


Atam ghora ami vetanv, 
Dovrun tuka hanga, 
Chintest tum zaum nakai, 
Ami sanddtanv mhonn tuka. 


Roddum naka go baye, 

Tum roddlear, roddunk yeta amkam, 
Aicho dis tum koso-i pasar kor, 
Faleam vhorunk yetanv tuka. 


Atam sokallchim so voram zait ailim. Nhovreachea 
vaddeantlo ek zannto mattvant ailo ani portonnem 
korum-ia mhonn sanglem. Amchea lokak veginch ghora 
pavunk zai aslem mhonntoch, sogllo lok uttlo ani mattva 
bhair ailo. Portonnem korunk hea vaddeant ek kherit 
zago asa. Amchea-i vaddeant toslo asa. Tea zagear 

sogllo lok ekttovlo. Tea zannteachea hatant soreachi 
battli asli. Ti tannem ugoddli, ani zomnir soreanuch 
ek addvi risk marli. Aplea loka vatten ravun, tanchea 
sangata modlem mana, tachea angar tacho resperacho | 
vistid tosoch aslo, nhovro, tacho deddo ani deddi mhonn 

ravlolem tem dhakttem mana aslim. Ti, sorean zomnir 
oddloli addvi risk dakoun tea zanntean mhonnlem - 


“Hi amchi xim'. Tumi asat ti tumchi xim' ani ami 
asanv ti amchi xim’. Tumchean atam amche zime bhitor 
sorunk zainam, ani amchean, tumche xime bhitor 
sorunk zainam....” Uprant tea zanntean bore 
mansugien, toxench modur tallean mhonnlem - “Ami 
tumkam itlench sangunk sodtanv - Kazar choltanam, 
tache poilim vo uprant, amchem tumkam kitem-i vaitt- 
borem dislam zalear, tumi tem monant dhorchem 
nhoi...” Zannteachea tonddantlim him utram sarkim 
kabar zaunche poilinch, amche ximent asloleamni avaz 
korun taka zobab dilo - 


“Nam! Nam!! Nam!!! Amkam tumchem kitench vaitt 
disunk nam. Ami sogllim pottbhor khoxi zaleanv.” Hea 
avazak, nhovreache xime bhitor aslolea soglleamni 
mhonnlem - 


“Tumkam Dev borem korum!” Oxem mhonnun tea 
zanntean battlientlo soro kopinant otoylo, ani supurloch 
ghontt marun, urlolo zomnir ximpddaylo. Uprant battli 
ani kopin thoim aslolea ekleachea hatant diun, 
“tumkam piyevpachi khuxi asa zalear piyeyat” mhonn 
tankam sanglem. Hea sokallchea vellar soro 
piyevpachem konnakuch mon naslem. Ti battli tannim 
toxich tea zannteachea hatant porot dili. Tednam 
tannem, amche ximent konn zannto aslo tachea hatant 
ti dili ani taka sanglem - 

“Hi tumchi portonneachi battli. Tumi ti piyeun 
kabar korat, nam tor vhorat... Amche ziment mat ti 
uddoum nakat... Ti battli tumchi.” Amkam veginuch 
ghora pavunk zai aslem dekun, soglleamni mhonnlem- 


“Tem ami poytanv.” Ani soglleank Dev boro dis 
dium’ mhonn ami amchi bos ubi asli thoim aileanv. 
Nhovrean battli diloli ti feniechi nhoi, punn Macieira- 
chi. Apunn-ui toslich battli ditolo mhonn payn hangach 
konnak-konnak sanglem. Yetanam nhovrealeank 
amchea lokan mhonnlem - 


“Sanjer yetanam matxim veginuch yeyat. Chodd 
rat korinakat.” 


x** 


Xevttim nhovreachea kazaracho dobazo somplo. 
Atam urlolo fokot ‘MHOINO.’ Amchea ghorantlo dobazo. 
Soglleamni kaminhanvant aple zage ghetle. Je konn 
saikolimni ailole, te double ani triple boska dhorun 
ghora yevpache vattek lagle. Hanvem mat 
kaminhanvant zama-zumi keli. Ti koxi kai mhollear, 
mhaka ddraivora sorxim bosunk ekdom’ borem dista. 
Hanv nhovreager vetanam resperachea mottoran 
gelolom. Atam, kazarak yetanam, ddraivora kuxik bosun 
kaminhanvant zago Philpulean ani Forsulean ghetlolo. 
Atam portun yetanam tannim dogaimni to zago ghetlo. 
Tanche kuxik hanv-ui vochun boslom. Ddraivor 
mhonnunk laglo aple kuxik teg zonnanchean bosunk 
zainam. Hanvem bhair sorcho mhonn tannem sanglem. 
Hem mhaka mandunk nam. Mhaka koso-i korun 
ddraivora sorxinch bosunk zai aslem. “Tumi konnem-i 
eklean uttcho” mhonn hanvem Forsuleak ani Filpuleak 
sanglem. Te aikonant zale. Hanvem dogaimkui bhair 

dukoll'le. Lok apleo boska gheunk boballta astanam, | 
ami zhogddunk lagleanv. Ddraivoran boball kelo, ani 
amkam tegaimkui bhair kaddle. Oxe toren amkam 
tegaimkui ube ravun ghora yeunche poddle, 
Kaminhanv suru zatanch, ‘Angvonn ami keleli re: 


dogaimni....’ manddean vattek survat dili. Dulpod 
‘Khoxi kazarachi...’ soglleamni dhorlem. Tea uprant, 
‘Gupit Mog Bhurgeachponnailo’. Dulpod 


‘Bhurgeachponnailea suka...’ soglleamni dhorlem. Tisro, 

‘Rozad tambdde tuje pole...’ Hea manddeak khas oxem 
dulpod nam mista. Dekun, ‘Moddgonvam thoviager, 

thoviager...’ hem dulpod taka laylem. Ghora pavta 

mhonnosor, jitle-i mandde-dulpodam tanchea monant 

yetalim, titlim-i tannim pazun kaddlim. 


Mhoino vo Portonnem 


Vaddeant kazar asa mhonn tornnateank kitlech 
dis adim nid poddonasli. Ani tea dobajeacho az 
xevottacho dis aslo. Te sanjeche toyarek lagle. 
Angavelim suttam kaddtanch, hatamni koitio gheun 
lagxile morddier gele. Mattvant modem umkallaunk ani 
degamni purunk tankam zhaddanche taj’je khande zai 
asle. Barik pananchim uskechim zhaddam amche 
morddier bhorpur asat. Tim zhompamni_kirlotat. 
Tanche rosroxit khande mattvachea degank bori sobay 
ditat. Toxich ambeanchea zhaddanchi bendol. Tanche- 
i ghons mattva modem umkallaylear mattvak sobitayen 
bhortat. 


Sobitayechi tisri vost mhonntat ti, maddanchim 
tornnim chuddttam. Tim zustuch katrun, tanchim 
tannim daram-zonelam kelim. Ani Pedru-titichea 
dhovea volink anik nazukay haddli. Him sogllim kamam 
tannim moujen, umedin ani kinkratteo ghalun kelim. 


Hem somplea uprant, atam tanchem vhoddlem kam’ 
urlolem tem muzgam khatir kherit mattov toyar 
korpachem. Hi isttej ubarun amche bhurge nhovrealea 
"lokak ek avhan diunk sodtale. Karonn, tanger ikra- 
. bara muzganchem bendd aslem khorem, punn muzgank 
bosounk isttej ubarunk nasli. Tankam tannim 
bolkanvant bosoylole. Payn tanchea hea avhanak aplo 
virodh dakounk nam. Kiteak, amcho pay-i zalear matso 
jid'dicho monis. Talle haddunk ani isttej ubarunk, 
sokallchim thoddim horam kabar zalim. Dusre bhurge 
konnager kodeli asat teo haddun umedin mattvant 
manddpachea vavrant asle. Dusrim barik-barik kamam, 
mhonnche poskotte fukpachim, talliancher rongit 
folinche tir soddounchim, oslim-i kamam chalu aslim. 
Gelle ratichem zagronn moddunk zai mhonn hanvem 
illi nid kaddli. Uttlea uprant sogllem toyar zait ailolem 
mhaka dislem. Sodda kaddpachem mezin, cylinder, 
soddacheo kazi, tharaylolea zagear manddloleo. 
Divekaran-ui dive haddun dovorlole. Uzvadd vochunk 
nam mhonn te pettounk nasle. Amchea mhoineachea 
dobajea vizim paychi ek khuzi puri zaloli. Taka dobazo 
ratchoch dovorlolo zai aslo. Kiteak, to sodtalo tem, 
Johnsonachem bendd taka mellonaslem. Johnsonak 
te ratik anik ek kazar aslem. Punn tem dusrem kazar 
thodde dis fuddem vhelem. Pay sodtalo tem bendd 
amkam sompeponnim mell'lem. Randpianchea 
jevnnanchea pormollan ak'khea vaddeant dom'dom' 
posorlolo. Randpianchim barik-barik zaitim kamam 
aslim. Tim kamam mhollear croguettes vollunk, 
pastelinanchim patim lattunk, senddvicheo korunk 
hat-hatbhor lambayeche rolos de sandviches, vattangulle 
undde haddlole. Te sokallinch haddun dovorlole. 
Tantum kitem bhortat tem bhorun senddvicheo toyar 
korunk zai asleo. Kande-bottatte katrun diunk, oslim 

kamam suddsuddit zaunk randpiank zaitea hatanchi 
goroz asli. Ani dubav nam, hea kamamni vaddeantlea 
dadlea-bailanche hat aitech asle. Dadle ani bailo, 
cheddvam, onnbhovi vo onnbhov naslolim, randpachea 
mattvant hajir zalolim. Jem kitem apnnak kelolem zai 
tem korun gheunk, randpiamni zonn ekleak kamam 
dilolim. Randpi, zankam thoddim zonnam ‘mesta’ 
mhonntalim, te-ui zalear khub fokandder asle. 
Fokannam korun-korun, odik korun tornnea bailam- 
cheddvanchim, te kamam korun ghetale. Mhoji 
konnakuch oddchonn zainam zaunk, hanv kuxikuch 
vochun boslolom khoro, punn tantuntlem ek-ui kam’ 
korunk mhoje lagim ghoddonam tem chintun hanv 
mhojech bhitor duki zatalom. Sanjechim so horam zatat 
mhollear, croquettes ani pastelinam bhazun toyar 
zalolim. Eka randpian créme de sandviches ani ham 
misoll kelem zalear, dusrean unddeancheo dego 
katorleo ani senddvicheo bhorpiam kodde dileo. Tannim 
senddvicheo bhorleo ani mezar vo tattammni manddun 
dovorleo, ani teo nibor zainam zaunk, ek patoll lugott 
udkant olem korun tancher patllaylem. Chint diun hem 
sogllem polleta astanam, bhailean kitlo vell zalo to 
mhaka matui kollunk nam. Mhoineak mhonn kherit 
xivun dovorlolo vistid nhesun, ani. sarkem mattvant 
vochpache toyarer asun, Budda, hanv bosun aslom 
thoim ailem ani mhaka zapaylo - 


“Are baba, mattvant yevpachem nam? Hangach 
bosun ravtoloi?” Mattvant yeupachem nam? Hangach bosun 
ravtoloi? Buddachim him utram aikun hanv xittuk zalom. 
Tachea nhespacher nodor marli. Ani khorench, atam 
Mhoino yevpacho vell zalo mhonn mhaka somzolem. 
Tannench mhojea hatak dhorun, hanv bosun aslom 
tea isttulavelo mhaka sokla denvoylo ani bhair haddlo. 





Zalear, bhailem vatavoronn polleun hanv suklolea 
bhazen zalom. Divekaran soglle petromax pettoun 
loklokit uzvadd kelolo. Atam tea diveanchi khorich goroz 
“asli. Rat zaloli. Mattvant thoddo lok boslolo distalo. 
 Buddan mhaka bhitor vhelo. Hat-pay, tondd dhuunk 
laylem ani nhesoylo. Nhesoytanam tannem mhaka 
sanglem, muzgamni don tokadam vazoyleant, ani 
atanch jevun te meklle zaleat. Mhojem lokz randpachea 
mattvant kamam choltalim tancher itlem gul'l zalolem, 
bhailean kitem chol'lam ti mhaka kainch khobor nasli. 
Mhaka nhesoytanam hanvem Buddak vicharlem- 


“Bendd koxem asa?” Buddan ekach tallean zobab 
dilo - 


“Ekdom' borem. Rati aslem tache poros sat pavtti 
borem! Kalchem bendd vajechem aslem.” Tednanch 
thoim pay pavun sorlo ani Buddachea tonddak polleun 
uloylo - 


“Toxem kednanch mhonnchem nhoi. Kalchem 
bendd classic. Rati tannim vazoylam tem sonvsarant 
vhoddlea-vhoddlea kompozitoramni ghoddlole journal. 
Taka jazz band mhonntat. Tem konnak borem lagta 
takach, borem lagta. Aichem bendd-ui Goybhor famad. 
Te pop music vazoytat.” 


“Pop mhonnche?” Buddan vicharlem. Payn zobab 
dilo - 


“Pop mhonnche, te loka modem chodd fanki aslolim 
kantaram vazoytat. Tanche vazovpi ekdom' bore. 
Dekun tannim vazoylolim kantaram tornnateank 
toxinch zannteank borim lagtat. Odik korun 
tornnateank.” 

Oxem sangun pay rumantlo koddsorlo. Buddan 
mhaka nhesoytoch, hanv bhair ailom. Atam, anik il'lo 
mattov lokan bhorlolo polleunk melltalo. Khuinchea-i 
vellar nhovreacho lok darak tenklo zalear, tankam 
bhitor gheunk ami toyar asleanv. Ani khorench, 
nhovreachea lokan amkam chodd vell vatt polleunk 
dovrunk nant. “Mhoino ailo, mhoino ailo,” mattvantlea 
konnem tori ho avaz kaddtanch, ghorant toxi mattvant 
vegllich uchambollay suru zali. Fugetti marunk 
sanglolem tannem chulintlem pettlolem sonn' vhorun 
toyar dovorlem. Konnem oltoriveleo vati pettoyleo. 
Muzg-ui toyaren ravle. Nhovro-vhokol, deddi-deddo ani 
teg sotriekarnink gheun, bosun asloli Chevrolet gaddi, 
mattvachea darar ubi ravli. Punn dusrea lokak gheun 
yevpi kaminhanv azun pavunk naslo. Dekun, nhovro- 
vhokol, ani deddo-deddi gaddientlim bhair sorunk nant. 
Punn anik thoddea vellan ‘Kavllea kiteak roddtai darant...’ 
manddeacho avaz pois thaun kanar poddlo. Ani mattvak 
lagim pavta to il'lo-il'lo korun vhodd-vhodd zatoch ravlo, 
ani mattvachea dara lagim pavtoch mottean zalo. 
Kaminhanv sarko thamblo ani manddeacho avaz bond 
zalo. Lok illo-illo denvunk laglo. Lok denvtoch, bailo- 
cheddvam ap-aplim angavlim sarkim kortalim. Xevttim 
gaddientlim sogllim denvlim. Sotriekarnimni sotrio 
fuloyleo. Tin-ui sotriekarnimni nhovrea-vhoklek addos 
kelo. Ani lhou-lhou cholun yeunk laglim. Lokachea 
zomeantlean “Bombaim thaun Goyam hanv yetanam...’ hea 
JIMMY, JIMMY manddeacho avaz aikunk yetalo. Az 
amger mattvachea darar ‘besanv, besanv,’ oslem kaim 
naslem mhonntoch, vhoddlem mana fuddem sorlem 
ani, ‘There bride has come’ songitachea avazar, tankam 
bhitor kaddlim. Sarkim vosrear vhelim. Oltori sokol 
dimbi ghalunk layli. Muzgamni Tedeum gayon gaylem. 
Tedeum somptoch, mayn vhokol-nhovreak uttoylim. 

Manachea hatant kosli ek pottli asli, ti tannem 
maychea hatant dili. Mayn gheun ti mezar dovortoch, 
tantum kellim asat mhonn mhaka koll'lem. Modlea 
.manan soglleancher hansti nodor marli. Mhojea 
fuddeant pavtoch, tannem mhoje tokler hat oddun, 
mhojea poleak chimtto kaddlo. Hanvem barkay ghetli. 
Modlea manachea angar atam kalcho, resperacho dhovo 
vistid naslo, punn ek tambsar rongachi sarki novi, 
bhangarachi border asloli saddi asli. Ani matheak 
mathembhor aboleancho jhelo. Nhovrean-ui dusrem 
sutt ghalolem. “Kazaracho Mhoino, Kazaracho Mhoino,' 
mhonn kitlech-xe mhoine boball choltalo to mhoino 
atam kabar zalolo. Tea mhoineache chalint itloch bodol 
distalo: Bhitor sortanam darar besanv, besanv naslem. 
Urlolo dobazo tech ritin zalo, gelle ran nhovreager zalolo 
tosoch. Toslich saud, tosloch wedding march, tosloch 
wedding special. Fokot jevonn-khann vanttpant il'lo 
bodol aslo. Dobazo somptoch, tozench portonnem, tozich 
xim' korop, toxich ximechi battli, vegllochar mat itloch, 
kal, nhovreachem portonnem somptoch, amcho lok, 
vhoklek, mhonnche, mhojea modlea manak, ani 
deddiek, nhovreager soddun ailolo. Aichea portonneak, 
tancho lok vhoklek ani deddeak hangach dovrun gelo. 
Uprant kitem zalem tem mhaka sarkem polleunk 
mellunk nam, nhoi mhonn konn-ui uloytalo tem-ui 
hanvem aikunk nam. 


Dusrea disa 


Vaddeantlea novea zanviak khuxal dovrunk, 
dusrea disa sokallim vaddeantle zannte toxe nennte 
boroch thokos gheun abzol'le. Hi abzollnni mhollear, 
vaddeantlea novea zanviak koslo tori divirtiment 
divpachi asli. Vaddeantle dog zannte, punn aple 

fokannanche chalin nennte, te dog-ui voiz ani voijinn 
mhonn nheslole. Amger ekttovlolea ani soiream 
samkar ek supurlem nattokuch koxem korun 
dakovpacho tancho ho karyakrom’ aslo. Poile dog zonn > 
deddeachea fuddeant vetale, deddo piddent poddlolo 
asa mhonn ekamekak sangtale. Tednam, taka 
dotorachi goroz mhonn dotor zala taka apoun haddtale. 
Dotor nhesla tacho bes sarko fokannancho aslo. 
Tannem aplea angar lamb kobay koxi ghaloli, matheak 
kallem chepem ani narlacheo don kott’ttio eka ` 
sumbachea don-ui pontank bandloleo. Khore dotor 
duentink topasunk stethoscope kanank laytat te porim 
teo don-ui kott’ttio aplea kanank laytalo ani deddeak 
topastalo. Oslim to zaitim fokannam korun dakoytalo. 
Xevttim deddo dotora kodde boro zainam to polleun, 
voijinnik haddchi mhonn anik eklo konn sangtalo. 
Tednam voijinn nheslolo to yetalo. Tachi ‘dixtt’ mhonn 
kaddtalo. Ho-ui ek dadlo, angar kapodd ghalun bail koxi 
nheslolo. Supant koslim-koslim panam, zhaddanchim 
mullam, kombianchim pakham oslem kitem-kitem 
aslem. Tancho vapor korun deddeak zaloli dixtt apnnem 
kaddli, to atam boro zalo mhonn sangtalo. Uprant 
deddean tachea supant duddu ghalunk zai asle. Te to 
ghaltalo. Uprant voijinn konn soirim-dairim asat 
tanchea-i fuddeant vochun ani fattafatt dhanvun 
porian, tanchi-i ‘dixtt’ kaddun tanche lagchean poixe 
bhair kaddtalo. He duddu magir te kopelachea ` 
gorjechea kamak vapurtale khoim. 


Deddea-deddiechem jevonn 


Hea jevnnak payn bhorpur khorch kelolo. 
Jevnnache zaitech veglle-veglle jinos, je kalchea 
dobajeak disonasle, tosle az distale. Dukrachem 

sorpotel, san'nam, vodde, gayechea masacho roast, 
kombiechi xakuti, ar’roz fugad, torkarieche don jinos, 
pudding. Vaddeantlea-i dadleank, tornnateank hea 
_ jevnnak bosoylole. 


Vhokol-nhovreachea hatamni Macieira-ache glas 
dilole tednam, tim dogaim soglleank ‘Dev borem korum' 
mhonnunk vetalim. Tednanch Forsulean, Remmie 
Colaco nanvachea famad tiatristachem kantar gavunk 
suru kelem - 


Bhoinni bhurgeponnar hansun-khellun uddo, 
Ankvarponnar chedde ghalit tuka veddo, 
Tujea rupacher cheddeanchi nodor poddo, 
Tum sobit punn soboytalem-i vaddo. 


Xevttim hatamni tujea ghalun tunvem chuddo, 
Tujea Kazan jivitak kelo-i fuddo, 

Ghor soddun vetanam kalliz tujem oddo, 
Resperak bhair sortanam, 

Dukhamni roddo, 

May-paychea ghorant teomp tuzo thoddo, 

Az tuzo sonvsar, fokot cheddo. 


Bhoinni cheddean tuka vinchun kaddun vhelam, 
Tujech khoxen tum kazar zaun gelam, 
Aplem ghor tannem tujea hatant kelam, 

Sogilem sukh tuka tannem dilam, 

Ghovak mog dakoy mallun borim fulam, 

Tache mãyk tum marinakai falam, 

Tichoch samball korunk tum kazar zalam, 
Bhulonakai tum cheddeank, sanglear talam, 
Ekvottacho rukh ghott kor ximpun pallam, 
Tednam pikot, borim follam. 

Aplo deddo mhonn nhovrean vinchun kaddlolo to 
tachoch xezari, ek handsome tornnato. (Mhojea, deddi 
zalolem tea manak to khub boro distalo khoim.) To 
xarantlea eka lugttachea xopar counter salesman mhonn 
chakri kori. To sokallim apli bhuti gheun xarant vetalo. 
Kazarak lagun tannem don dis sutti ghetloli. Punn, 
nhovrean sanglolem tea promannem, to (nhovro) amger 
asum porian, tannem ratcho amger yeunk zai aslo. To 
kobul zalolo. Dusrea disa bhaddeachi saikol gheun to 
kamak gelo. Ani sanjer amger ailo. Ti rat amger ravlo. 
Tisrea-i disa toxench kelem. To gelea uprant, to kamak 
vetanam jevnnachi bhuti gheun veta ti khobor mayk 
koll’li. Chovte sokallim to bhair sortanam, mayn ek 
jevnnachi bhuti bhorli ani taka dili. To ‘naka ti naka’ 
mhonntalo, punn mayn forsan ti tache saikoliche giyek 
umkallayli. He porim disacho aple sirvisek gelea uprant, 
ratcho to amger ravunk yetalo. 


Mhozo kuniad itlo jolly astolo mhonn hanvem 
kednanch chintunk naslem. Kazar zatoch chear dis 
mavoddea ravunk zai. Hi ek adleanchi chal. Te chali 
promannem to chear dis amger ravlo. Ani he chear-ui 
dis tannem amkam borinch moujer dovorlim. Poilo dis 
‘xiro’ marop ani jevonn mhollear osoch sorun gelo. 
Dusrea disache sanjer tannem boilancheo don gaddio 
haddunk layleo ani ami doryache veller geleanv. Tisrea 
disa, xarant sinemak vochunk tharaylem. Zanviam 
sangata fukott sinema polleunk melltolo mhonn, konn- 
konn bhair sorlim. Don gaddiamni lok zainam zalo. 
Tannem teach borabor anik don gaddio haddunk layleo, 
ani sogllea vaddekaramni tea disa xarant ek Hindi 
sinema pollelem. Sogllo khorch kuniadacho. Tea xivay 
sinema sompoun ghora portotanam soglleank boje, 
kapam, mirsango khaunk dileo. Atam chovto dis ailo, 

ea disa amkam khuinch vochunk mellunk nam. Kiteak, 
z, mana-kuniadacho amchea ghorant nimanno dis aslo. 
sanjer to bolanchea vojea sangata, aple bailek gheun 
iplea ghora vetolo aslo. 


Bolanchem vojem 


(Amchea paun hea bolanchea vojea vixim khas apnnem 
kitem tori odmasaylolem, ti gozal to amchea eka xezariak 
sangtalo, tihanvem aikololi.) Kazar vo logn zatoch, dhuvek 
ghovager dhaddtanam vojim diun dhaddpachi chal Goykar 
Kristi toxe Hindu loka modem chalu asa. Peddnnem ani 
Bardez talukeamni chal chodd promannan palltat. Punn ek 
monant dhorpachem, Bardezantlo soglloch lok hem 
bolanchem vojem gheta ani dita kai mhonnxat, nam! 
Bardezant oso ek-ek ganv asa, thoinchea eka vaddeantlo 
lok hem vojem dita-gheta zalear, teach ganvantlea dusrea 
vaddeant doxichea rupan vojim ditat-ghetat, bolanchea nhoi! 
Atam, Peddnnem talukeant ani thoddea bhou Bardezchea 
ganvamni hem bolanchem vojem loukik kiteak? Karonn tem 
hem, Peddnnem talukeantle render bhav maddanche 
suriechem godd kortat. Tanchi godd korpachi pod’dot 
vegllich. Ani te pod’dotin kelolea goddache bol dom’domit 
zatat, suvadik zatat, title dusrea render bhavamni kelolea 
goddache zainant. Atam Saxttint render nant? Asat. Ani te 
Peddnnechea rendram poros mezpan chear pavtti tori oglle 
zaunk zai. Punn tannim kaddlole suriechem godd kelear, 
ani tea goddache bol kelear, tancho suvad ani rong dusroch 
zatalo. Dekun godda boldek te render suriecho soro kaddtat. 
Tankam nanvam ditat. Jireacho soro, aleacho soro, dudsagri, 
on’sacho, osle veg-vegllea nanvanche sore. 


Voir sanglam tea promannem, hi vojim divpachi pod dot 
ekach ganvant don ritimni cholta. Mhonnche, eka vaddeant 
bol-kellim ditat-ghetat zalear, teach ganvantlea dusrea 

vaddeant, kitlech torecheo doxi ditat-ghetat. Modlea manak © 
kazar kelolem tea vaddeant doxichim vojim divpachi chal 
asa. Munku-may manak soirik gheun ailoli tea disa, tanche | 
dot ghevpache chalik lagun amchea payn illo husko; 
dakoylolo. Kiteak doxichim vojim bolanchea vojeam poros 
matxe mharog poddtat. 


Hi gozal mista Munku-mdyn nhovreache mayk sangloli. — 
Dekun tim ulovnnem korunk ailolim tea disa tinnem sanglolem 
“amche vojim ghevpache chalik lagun tumi voir-sokol 
zavpachi goroz nam. Tumkam porvoddta te bhaxen tumi vojim ` 
diyat. Bolanchim zalear bolanchim, doxichim zalear 
doxichim. Punn vojim diyat. Kiteak, nove vhoklechea 
hatantlean vaddeantlea lokachim tonddam godd korunk zai.” 


Punn amchea payn don-ui chali vevharant ghaleo. 
Amchea vaddeache chali promannem bol ani kelleanchim 
vojim dilim, aninhovrealo respeit samballunk panch tattam 
dos-ui dili. | 


Amchea payk osleo gozali dusreank sangunk khub 
avoddtaleo. Ani teo sangtanam hanv ogoch aikotalom. 


He bol bhazpi, toxench dos korpi kherituch 
mon’xam asat. Hem kam’ randpinnichem nhoi. Vojim 
korpiamni bolanchem pitt amchea ghorach kaloylolem, 
ani bol gaddeacher ghalun lagxilea poderachea 
khornnant vhorun bhazun haddlole. Bol bhazun ghora . 
haddle mhonntoch, te gaddeavoile denvoylea uprant 
te iskuttaun vareak ghalunk zai. Nam tor te chikott 
zatat, ani ekamekak dostat. Zaite pavtti tankam bato-i 
manddta khoim. Mhonntoch, kazarkaranchea ghoracho 
vosro lhan asot zalear, te xezarianger vareak ghalche 
poddtat. Hi ek chaluch zaun gelea. Amche-i mayk 
toxench korunk poddlem. Lagxilea dogam-tegam 

zezarianchea ghorachea vosreamni te vareak ghale. 
Chovtea disa tem vojem gheun modlem mana aplea 
poti sangata vochpachem aslem. Gaddo apoylolo. 
Attxim bol, attzim kellim ani kokadichim vo narlanche 
dozichim vhoddlim panch tattam gaddear ghalim. Hea 
godd vostumni gaddo upott bhorlo. Hanv mhojea bhitor 
khub murgottlom. Gaddeant bhorun gaddobhor godd 
khannam gheun, mhojem modlem mana ghovager 
vetalem. Hea godd khannam sangata aplea mogachi 
goddsann tem thoinchea ani azu-bazunchea 
vaddeantlea lokak vantt’telem aslem. Jim konn igorjent 
resperak ani mattvant hajir zaunk nant, hem vojem 
vanttpachea nimitan, he nove vhoklek dollebhor 
polletolim aslim. Tiche hanspache, ulovpache, toxench 
dusre gunn polleun tichi thoknnay kortolim aslim. Ani 
dubav nam, zor tankam kitem-i mandunk nam zalear, 
tachi ttik'ka-i korunk fattim sorchim naslim. Novi 
vhokol xezarianchea daramni vojem vanttunk veta ti 
nhoich bolam-kelleanchi sagvad gheun, punn teach 
borabor aplea angant aslole bore-vaitt gunn-ui aplea 
xezariam samkar ugddape korunk veta. Amchi ek zannti 
soiri oxem kitem mhonntali tem hanvem ogoch ravun 
aikololem. Gaddo bhorta mhonnosor mana-kuniadan 
nosto korun kaddlo. Mavoddechea ghorant zanviak 
mustit nosto ho! Heavy breakfast! Pilacho kald, gayeche 
jibechem asad, kazarak mhonn chear dis adim 
randlolem ani atam borem 'piklolem' dukrachem 
sorpotel. Nosto somptoch, jib godd korunk custard 
pudding. Hanv nokllom mezar boslolim tannim 
tantuntlem kitlem ani kitem khalolem tem, punn 
hanvem, fattim-fuddem pollenastanam dolle bond 
korun hatak lagim melita titlem-i chabddaun uddoylem 
tem khorem. Tankam pavounk payn ek boilanchi gadai, 
ani ek gaddo kelolo. Hanvem yeuncho nhoi mhonn payn 

poilich ziddkavnni diloli ti monant dovrun, hanv vochunk | 
toyar zaunk nam. Eke gaddient nhovro-vhokol, may- 
pay, deddi, mhonnche tisrem mana, ani dusrea 
gaddiant vojekarn ani tichim sangatim boslolim, amchi : 
sotriekarn bhairaynastanam. Gaddi ani gaddo chalik 
lagtoch, ami fugettincho boroch ghonnghonn kelo. 
Vaddeantlean gaddiancho vor veta to polleunk, ` 
vaddekaram darvontteak dosun polletalim! 


kkk 


Sanjechim sumar chear vaztam tim ghora portolim 
tednam, tim sogllim borinch thokleant koxim distalim. 
Punn vojekaram mat sarkinch khoxen murgott'talim. 
Vetanam kitlech pavtti ‘Dev borem korum,’ Dev borem 
korum,’ mhonnit tim ghora veche vattek laglim. Tanchi 
khuxalkay polleun mãyn payk mhonnlem - “Nhovrean 
hatar borem fafuddlam astolem. Sogllinch khoxen 
murgott'tat.” Vojekaranche duddu nhovrean farik 
korpache astat. Mhonnche, bol lattun bhazleat te duddu 
tim veglle ghetatuch, punn kazarachem bokxis mhonn 
nhovro tankam aple khuxen alvis mhonn dita khoim. 
Hem monant haddun mayn, “nhovrean hatar borem 
fafuddlam astolem” mhonnlem tem aikun payk borem 
disunk nam. Tannem mayk mhonnlem - “Borem 
fafuddlem zalear kitem zalem? Tannim zaiti mhenot 
kelea.” 


Pay ghora yeun addvo poddlolo thoim boroch vell 
urlo. Uprant udok nhaun ailo ani vosrear boslo. 
Apnnak atam anik jevonn naka mhonn tannem poilinch 
sanglolem. Ami azun-ui kazarache kanserient aslim 
dekun, az ami amcho sodancho ters-ui korunk nam. 
Jevonn tor bhorlolem aslem. Amche ruchi promannem 
amkam khuxi tem ami ghetlem, ani jevun mekllim 

zaleanv. Konn-konn soirim aslim tannim-i toxench 
kelem, ap-aple khuxie promannem ap-aplem jevonn 
ghetlem. Amkam panch-ui zonnank nidunk vhoddli dali 
asli. Ticher ami panch-ui zonnam nidtaleanv. Vhoddlea 
manan ti haddli ani vosrear soddli. Soirim aslim tim 
dusrea rumamni nidunk gelim. Ap-aplim bixannim 
gheun ami ticher addvim poddleanv. Pay amchea 
mazak, mezak tenkun aslole kodelir bosla thoinch aslo. 
To amkam ek-ekleak nodor kaddinastanam pollet asa 
mhonn amkam khoboruch nasli. Toxinch tachea 
dolleamni dukham manddlolim, tancher-ui amchem 
ekleachem-i lokx vochunk naslem. Paychi ti moni bhas 
may somzoli. Ti bhair yeun paychea samkar ubi ravli 
ani mhonnlem - 


“Kitem poytai? Kitem chintai? Kitem meztai? 
Tunch nhoi to? Josefinak soirik zaloli tednam hanv 
dula zalolim, ani tednam mhonntaloi to? Ek cheddum 
mhollear, avoy-bapaychea ghorant thoddeach 
disanchem soirem mhonn?” 


Taka payn zobab diun mhonnlem - “Ani tunvem 
kitem mhonnlolem tem tum visorli-i? Cheddum 
mhollear dusreachea ghorachi girestkay...?” 


“Hoi, mhaka ugddas asa. Amchi dhuv vaddli. Te 
girestkayentlo ak'khoch vantto ami dusreachea ghorak 
dilo. Ti girestkay Devan amchea hatamni thoddeach 
kalla khatir ghaloli... Tika vhoddli korun dusreachea 
ghorant dhaddunk... Ani, ek novo ghorabo ghoddounk... 
Apnnem rochlolo sonvsar vaddounk ani choddounk... 
Tuka dista, him sod’deak amchea sangata asat tim 
mhonn sodanch amchea sangata astolim-xim? Devan 
tanchea noxibant kitem boroylam tea promannem, 
tannim-i amcho sangat soddchoch poddtolo... Titli-titli 

hi nidpachi dali khali zait vetoli...” 


“Mhonntoch, amchi hi sat zoddianchi sankoll, 
ticho ek-ek zoddo ami nikllaun-nikllaun dusreachea | 
ghorak ditoch, ami eksurim zatoleanv?” Pay nirazi | 
avazan uloylo. 


“Kednanch nam!” Mayn, payk dhir adari sobdamni | 
zobab dilo - “Ami guntloli sankoll pitullchea zoddiamni 
guntloli nhoi, rupeachea zoddiamni guntloli nhoi, nhoi 
mhonn bhangarachea zoddiamni guntloli, punn . 
mogachea zoddiamni sankllayloli. Te zodde amkam 
kednanch eksurponnant soddche nant. Thoddeach — 
vorsamni amchim bhurgim avoy-bapuy zatolim ani ami ' 
xapay-xamay zatoleanv. Aplea lhan-vhoddak gheun 
apnnak tankta tea promannem aplo sangat diunk tim 
amger yetolim. Amchem ghor uzvaddan bhortolem. 
Tanchea avazan bhortolem, zoxem tem atam bhorta... 
Chol, atam nidunk voch.” 


Maychim utram payk khorench pottlim. Tichea hea 
xanneponnachea ulovpak tannem kainch zobab diunk 
nam. To ogoch boslolo to uttlo, ani aplea nidpachea 
zagear veche vattek laglo. To cholun vetanam, tachim 
pavlam khursamni poddtalim, tim ami az poilech pavtt 
polletaleanv. Josefinan, amche bhoinnin, ani aple dusre 
dhuven, ghoracho ek zago rito kelo, tea sintimentan 
tannem az illem ogllem ghetlolem astolem. 


Kazarachea rattavollintlim amchim don-ui ghoram 
xant zalea uprant, modlea manacho nhovro atam porot 
aple chakriek vechi toyari kortalo. 


Vochunk thodde dis asat mhollear, ek dis to manak 
gheun amger ailo. Manachea hatant kagdak 


huspaylolem ek parcel koxem aslem. Tem tannem 
naychea hatant dilem. Mayn tem zotnayen usoylem. 
1 aplech bhitor murgottli. Tem polleunk yeyat mhonn 
ayk ani amkam soglleank aplea fuddeant apoylim. Ami 
yeleanv. To mana-kuniadacho, kazarachea disa 
caddlolo resperacho fottu aslo. To, eka gobrea 
‘ongachea datt kagdacher vo papelanvacher 
shittkaylolo. Ani lakddache eke mozbut faskient, harxea 
abitor bosoylolo. Tea gobrea rongachea papelanvanchea 
sokoilea pontar, uzve vatten, kallea tintan hat-okxoran 
Fotografia; Reis da Costa, Mapuca mhonn boroylolem. 


Ghorcheam xivay xezar-samariamni to pollelea 
uprant, may-paychea resperacho fottu umkallaylolo 
aslo, tache kuxik to vonttir umkallaylo. 


May-paycho fottu sodanch amche nodrek distalo. 
Aplea kazarachea disa tim koxim nheslolim tem chitr 
amchea dolleamni bhorlolem aslem. 


May nazuk fulanchea bordasanvachi saddi 
nhesloli. Fottu kallo-dhovo aslo dekun, saddiecho rong 
koslo aslo to parkunk zainaslo. Punn bluz ghalolem tem 
dhovem aslem mhonn parkunk zatalem. Matheak, 
kopola voir, ranniechea mukutta sarko supurloch, barik 
fularcho grinal. 


Pay nhovro; panch butanvancho kallea rongacho 
kott. Kalsanv, dhovea rongachea lugttachem. Punn taka 
itlea datt kallea rongacheo risko asleo, teo 
kalsanvancho dhovo rong lipoytaleo. Dhovem khomis, 
ani kallea rongacho golleak ordo ttay. 


*** 

DUSRO BHAG 
Sioleche Tari Poltoddi 


Peddnnem, Goyantlea ikra talukeantlo ek taluko. 
Choddan chodd lok, aplea purvozanche poramporik 
dhonde choloun, aplem jivit dukollpi ho lok. Ani te 
poramporik dhonde mhollear, maddanchea ani 
kazunchea soreacheo battio kaddop. Lok khub mogall. 
Dusrea ganvantlo konn-ui tanchea ganvant pavun sorlo 
zalear, tankam ukhlun dhorpi. Siolechi tar utrun ami 
Chopddeant bhitor sorleanv. Mhojea payak udok 
lagonam zaunk, payn mhaka ukhlun rempar dovorlo. 
Boilancheo kitleoch gaddio rostear ubeo asleo. Heo 
kherit vo ispixial gaddio nhoi. Tanche cholovpi, pasinjer 
bhortat tea promannem teo soddtat. Amchea borea 
noziban nigtich ek tar poltoddi pavloli. Te tarintle 
pasinjer tantum bosun asle. Oglli-unni gaddi bhorloli 
asli. Mhonntoch, ami panch zonnam; hanv, pay, may 
ani Budda, ani anik ekli bail gaddient bhitor sortanch, 
gaddiekarachem lotasanv zustuch zalem dekun, 
tannem rokddech paddeank ambuddle. Ami poltodd 

marloli te tarint anik zaito lok aslo, punn to chodd-so 
tarintlo voir sortoch cholun vochunk aple chalik laglo. 
Ami eka kazarak vetaleanv. Tem kazar amchea paychea 
ixttachea bhavachea putachem. Amcho pay, Mumboint 
veche adim, kaim kall Vaidongor mhonntat thoinche 
igorjecho mestir koso vavurtalo. Tednam pay tornno- 
dhaktto, ankvar. Igorjecho mestri mhonntoch, 
igorjechea iskolant ganvchea bhurgeank vachunk- 
borounk ani solfam zikounk tachem mukhel kam’ 
aslem. Payche, solfam xikovpache huxarkayechi khobor 
azu-bazuchea ganvamni borich gazloli. He azu- 
bazunche ganv mhollear Morje, Ashvem, Mandrem, 
Arambol, Keri, Arabo, Parxem, Agarvaddo ani 
Chopddem. Hea sogllea ganvchea bhurgeam modlo, 
Morje ganvcho Francis nanvacho bhurgo, pay sorxim 
muzg xikunk yetalo. Payn taka boro Alto Sax vazounk 
xikoylolo. Thoddo kall to Mumboint filmamni legit 
vazounk laglo. Ek vevsayik songitkar mhonn 
Mumbointlea g6ykar songitkaram modem to porzollunk 
laglo. Punn tachea dusrea bhavamni, renderponn 
apnnaylem. Hea bhavam modlo eklo bhav Duming. 
Tachea putachea kazarak ami Morje ailoleanv. 


Morjechi igorz Milagr Saibinnik bhettoylea. Tem 
ek kopel aslem. Tika 30-3-1903 vorsa igorjecho dorzo 
favlo. Tache poilim Morjecho lok Arambol igorjent aple 
dhormache kaide palltalo. Tem kopel Jezvit padrimni 
bandlolem. Mayachea dusrea Aitara, vhodda 
ghonnghonnan nchi porob kortat. Tea somoyar ganva 
bhair aslole put ani dhuvo, porbechea nimitan ganv- 
ghora yetat. Hem nimit dhorun konn-ui vhoklam- 
nhovreanchim kazaram heach kallant korun kaddtat. 
Dumingan-ui aplea putachem kazar heach somoyar 
dovorlolem. Teach kazarak hajir zaunk, Francis aplea 


g 


kuttumbak gheun ganv-ghora ailolo. Francisachem, 
panch bhurgeanchem kuttumb, ganv-ghora ailem 


mhonntoch, koslench ttanv-ttinv nastanam ekach 


R 


_. pattosa khala tim jiyetalim. Ekech moddkient randtalim 


“ani ekttaim zomnir bosun jevtalim. Francis aple panch 
vangddianche familik gheun ganv-ghora ailolo 
mhonntoch, ani Goyant aslolea bhavanche familik 
dhorun, sogllo mellun tancho tevis lok zatalo. 
Mumboikar Francisachea bhurgeank bhairaun, Goyant 


 aslolea dusrea bhavanchim bhurgim, oxikxit aslolim, 


| punn kosloch vegllochar nastanam tim ekvottan 


jiyetalim. Hoi! Goykarancho khoro ekvott hea 


| kuttumbant polleunk melltalo. Francis Gdyam yetoch, 


aplea bhavachea putachea kazarachi hovilik sangunk 
khas amger, Bardezant ailo, ani tea disamni aplea khal 
xikpi bhurgeank payn sutti diloli mhonntoch, apunn 
jerul kazarak yetolo mhonn payn Francisak utor 
dilolem. Kazarache adle sanjer amkam chougamkui 
aplea darar polleun tim sogllim kallzant thaun 
murgottlim. Tanchi khuxalkay tanchea tonddaruch 
distali. Darant vhoddlo mattov ghalolo. Tem polleun, 
hem khorench kazarachem ghor mhonn somzunk 
zatalem. Franciskachea dusrea bhavancho, sanjechea 
‘maddank’ vochpacho vell zalolo. Ap-apleo katio ani 
dudkim gheun te toyari kortale. Torui te thoddo vell 
amche gozalik bosle. 


“Atam kitem-i piyeunk haddtam tumkam,” oxem 
mhonn Francis bhitor vochunk uttlo. Tednam payn 
mottean avaz korun taka mhonnlem - 


“Francis, fokot udok. Aikolam tunvem? Fokot udok! 
Udok!” Hem utor payn don pavtti ucharlem. Kiteak, 
pay zannam aslo, hea lokachea darar soiro pavlo 

mhonntoch, chod d apurbayechea aplea soireak piyeunk 
maddanchi tajji sur divpachi tanchi sonvoim asli. Pay 
hem zannam aslo dekun, taka poiloch, ‘udok!’ mhonn 
zittkaylo. Anik thoddea vellan tanchea cheddvantlem | 
ek cheddum chear raspberry-che glas gheun amchea 
fuddeant ubem zalem. Aplea glasantlem piyeun 
sompoylea uprant, Buddan glas maychea hatant dilo. 
Buddachim hanga konn izttam mhonnlolim naslim. 
Sogllinch vollki bhailim. Torui tem mattvant gelem. 
Ani thoim chedde-dadle mattov nettoytale tankam 
polleunk laglem. Amchem Budda horxim-i zalear 
sodanch xittuk. Konn kitem uloytat, konn konnachim 
fokannam kortat, tem ogench ravun aikunchi- 
polleunchi taka adinch thaun bariksann asli. Tor, he- 
ui aple bhonvddient tannem kitem tori vegllem pollelem. 
Ani ti gozal maychea kanancher ghalunk, tem ami 
bosun asleanv thoim ailem. Aplem tondd maychea 
kanaxim vhorun tika tannem kitem tori sanglem. Mayn 
nitt mattvache vatten nodor marli. Tichea-i tonddar 
il'lo hanso udelo. Budda ek hat tonddar dovrun bhitorlea 
bhitor hansunk laglolem tem hanstoch aslem. Tednam 
mayn taka xittkavnni dili. “Puro atam. Ogench hanga 
bos!” 


Itle mhonnosor ros lavpacho vell pavlo. Xezariank 
zagrut korche pasot fugettinche don marann pettoyle. 
Avaz kelo. Illim-illim korun xezarim ekttaim zaunk suru 
zalim. Buddan tor mayk poilench sanglolem. “Hanv 
nhovreak ros launk vechim nam. Boro-so deddo asot 
zalear taka lavpi.” Tednam mayn taka anik ek pavtt 
xittkaylem - “Oslem tujem lokachea ganvant upkarchem 
nam ham! Tuka tor nhovreak ros lavpachi khuxi nam, 
tum konnakuch ros launk vochum nakai.” 

“Hanv kobul,” mhonnun Buddan tokli haloyli. 


kkk 


| Nimannea oddech vorsam pottim, amchea ghorant 
dogam bhoinnink ros lavpacho dobazo hanvem dekhlolo. 
Poilo modlea manak ani dusro vhoddlea manak, 
Angelak. Munku-mauxien bhasaylolem tea promannem, 
modlea manachea kazara uprant tinnem amchea 
vhoddlea manak-ui soirik haddli. Nhovro Mumboint eke 


| Inglez komponint fitter-achi chakri kortalo. Mayn-payn 


Karmu-maychea utrak rokddich gantt marli. 


_ Nhovreachea ghorcheamni dot-dennem kitem magunk 


. zai aslem tem maglem. Taka-i mayn-payn zobor-xem 


vannponn korunk nam. Kiteak, tem tanchea budget-a 
bhitor bostalem. Kazarachea funksanva sombondim mat 
nhovreachem ani tachea ghorcheanchem kondisanv 
aslem. 


Nhovreachim ghorchim zaitim vorsam thaun 
Mumbointuch ravnnem korun aslim. Goyant tanchem 
ghor-ui sarkem naslem. Nhovro-i Mumbointuch lhan- 
vhodd zalolo. Tache ixtt-mitr Mumbointuch asle. 
Mhonntoch, nhovreak dhorun tankam soglleank kazar 
Mumbointuch kelolem zai aslem. Amcho may-pay 
tanche khuxier add yeunk nam. Vhoddlea manak 
Mumboi vhorun, nhovrealeanchi khuxi thoim kazar 
dovrunk tim kobul zalolim. Kazarak thodde dis asat 
mhollear aplo kaido pallunk vhoddlea manak maman 
apnnager eke vostiek vhelem. Ros laylo, chuddo ghalo, 
ani aplem kitem divpachem asa tem diun, dusrea disa 
khas apnnem saikolir bosoun amger pavoylem. Modlea 
manak mamachea putan pavoylem. To atam sod'deak 
Goyam naslo. Taka botticher sirvis zaloli. To don vo 

oddech vorsamni ghora yetalo. Vhoddlea manak gheun, 
dusrea disa Mumboint vochunk bhair sorpachim asat 
te adle ratik, manak amger ros laylo. Ros lavpacho 
dobazo hanv dusre pavtt amger polletalom. Modlea | 
manak ros laylolo tednam xezarchea chougam ` 
cheddvank rosak bosoylolim. To ros lavpacho dobazo 
amchea ghorant poilech pavtt zatalo. Dekun, 
soglleanchea kallzamni kherituch khuxalkay nirmann 
zaloli. Vhoddlea manachea kazaracho dusro dobazo. 
Ani kazar Mumboint mhonntoch, hea rosak 
tornnateanchea, zaum zannteanchea tonddar titlo 
vhoddlo hanso disonaslo. Poilea rosak tornnateamni 
mosteponnam kelolim, tim-ui hea rosak titlim 
disonaslim. Ulttench zalear, amche modli ek bhoinn 
faleam Mumboi vochunk bhair sorpachi asa mhonn 
chintun, tanchim mukhamollam babddim zalolim. 
Dusrea disa, (Buddak soddun, kiteak tachem voros 
pirddear zatalem) ami sogllim Mumboi geleanv, ani 
Goans’ Institute vosreant dobazo zatoch, Goyam 
portoleanv. Munku-mauxiek khoroch ek devchar 
mhonnpacho. Tika ogllea-unnea ak’khea Goychea 
lokachi vollok asli. Amchean chintunk zainaslem, 
amchea vhoddlea manak soirik korunk tika 
Sanguemchea lokachi koxi vollok zali ti. Punn kitem-i 
zaum, bhurgo boro, ghorchim-i borim mhonn kolltoch, 
mayn-payn kazarak utor dilem. 


kkk 


Mhonntoch, ros lavpacho dobazo koso kitem-kat 
to hanv zannam aslom. Torui, poltoddkaranchea 
kazaranchi chal illi veglli mhonn lok uloytalo tem 
hanvem aikololem. Tor, nhovrea-vhoklek ros lavpache- 
i tanche chalint kitem vegllem dista zalear polleunk 

hanv vosrear boslom. Punn mhaka vhoddlo-so forok 
disunk nam. Suru korche adim zannti bail fuddem 
sorun tinch prathonam, ros laytanam tosleoch zoti, 
. (zaitim rosroxit rupanchim, toxim dosmoxit kuddinchim 
"tornnatim aslim, punn fokannam, mosteponnam nant, 
zozim amche vatten distat toslim). Ros laun somptoch 
nhovreak ani rosak boslolea deddeak udok nhavpak 
vhorop. Te nhannient udok nhavtanam hajir zaloleank 
ek-ek kellem vanttop, ani lokan ap-aplea ghora vochop. 
Lok ghora vetoch, amkam borem ruchik jevonn dilem. 
Koddient mosmozit nustem, mulleancho melgor, rexad 
kelole bangdde ani ukddea tandilanchem zit. Jitle-i 
| pavtti nhovro amchea fuddeant yeun amche kodde 
= uloyta, ani ami aplea kazarak hajir zaunk ailim mhonn 
amche upkar mandta, title-i pavtti mostem Budda taka 
polleun bhitorlea bhitor hanstalem. Ani may tache 
kuzir aplo kompor marun taka ogem kortali. Amkam, 
aiche rati khatir apnnem xezarianger nidunk sanglam 
mhonn Francisan payk poilench sanglolem. Kiteak, 
tanchem tevis vangddianchem kuttumb ani ami 
chougam mhollear tanger nidunk borich gordi zatoli 
asli. Horxim tanchem ghor borem, okhondd fatranchem 
aslem, tea bhair ghorak kitlech rum'. Torui amkam 
kontak dhorun tanger nidunk gordi zavpachich. 


Dusrea disa resperak vochunk nhestoleanv 
asleanv tim kapddam gheun ami amkam ghor 
pollelolem tanger geleanv. Hea xezariamni amchi seva 
keli, ti anik sangpachich nhoi. Amche thaim tanchem 
mogallponn mollba itlem rund! Kitlo mhonn udar 
kallzacho toso sadea-sudea monacho ho poltoddcho lok! 
Aplea darar ailolea mon'xa thaim kedi ani kitli vhodd 
tanchi priti! Ghor vhoddlem nhoi, dhakttench. (Punn 
kallzam vhoddlim.) Sod'deak panch zonnanchem 

kuttumb tem! Dha tim att vorsanche pirayechim dogam 
bhurgim. Tisrem vatter aslem. Ghorkar ani tachi zannti 
punn okhondd kuddichi avoy. Tiche suddsuddayek 
polleun, aplea jivitant tinnem boro koxtti vavr kela | 
mhonn somzunk zatalem. Ghorkar nigtoch madd © 
kaddun ghora ailolo. Surechea zamnneantli (Saxttint 
taka ‘damnnem’ mhonntat) sur bailen vhoddlea 
kollxeant otoun, zamnno rito kelo. Tech taktin dusre 
sokallim porot maddank vochunk zai aslem dekun, 
tinnem zamnnem dhuun toyar dovorlem. To payche 
gozalink chodd vell bosunk nam. Bostoch dhodd- 
pottlolea bhaxen zatalo. Kiteak mhonn konn zannam. 
Ekuch mat tannem payk sanglem - “Horxim hanv itlo 
usram maddank vochonam. Punn az ros aslo 
mhonntoch, to kabar zatoch gelom. Boroch uxir zalo.” 


Taka payn bud dili. “Chol, atam jev ani nid. 
Faleam porot maddank vochunk zai tuka.” 


“Hoi mestri, sarkem tujem. Hanv nidtam. Tumi 
koslich fikir korum nakat. Susegad nidat.” 


Oxem mhonnun to amchea fuddeantlo gelo. 
Jevchea adim tannem illem marlolem tacheo kurvo 
sarkeo distaleo. Paychi bud aikun to halot-jhelot 
nidunk vochpachea zagear veta to polleun, may paychea 
tonddak polleunk lagli. Tednam payn mayk mhonnlem- 


“Koxtti monis to! Kuddichi duk vochunk illem 
marlem zalear kitem zalem? To khoim manam-i 
dovrinastanam eklo disak cheallis madd kaddta. 
Mhonntoch, disak ekxem solla pavtti to maddancher 
choddta ani denvta.” 


93 vorsam pirayechi tornnati 


Hea lokachim don’parchim zaum ratchim jevnnam 

| ch usram. Ratchea jevnnachi khobor kelear, zaite 
vtti tanche dadle nov vaztam legit maddanche ghora 
rortotat. (Az mat, tea vaddeant ros asa mhonn il’le 
| gim ghora ailole.) Ghora ailea uprant udok nhavop; 
| glleamni ekttaim zaun ters korop; (ho ters hangacho 
k eka-i disa chukoynam.) Bhurgeank mat tim ters 
zalo toso jevoun-khavoun rokddinch hantrunnar 
ghaltat. Ami kazarak ailoleanv tea soireanger hich chal 
chalu astoli mhonn chintunk dubav naslo. Punn az 
tanchea ghorant rosachi vo kazarachi adli rat 
mhonntoch, tankam nidunk anik-ui rat zatoli asli. Itlem 
asun-ui amkam tannim poilench, ros somplo toso, 
jevonn kaddlolem ani hanga nidunk dhaddlolim. 
Amkam-i itle vegim nidunk vechi sonvoim nam mhonn 
"sangun, ami bolkanvant bosleanv. Uzvadda khatir ek 
| petrolacho divo haddun ghorache ghorkarnin eka sopear 
dovorlo, ani amkam supurloch hanso diun porot bhitor 
"geli. Ami amcheach bhitor lhuan ulounk lagleanv. Anik 
thoddea vellan bhitorle vatten amche nodrek ek tikttem 
gelem. Cheddo dha vorsanche pirayecho zait aslo; ani 
cheddum sat tem att vorsanche pirayechem. Tankam 
vosrear gheun ailoli ti ek zannti bail. Tea bhurgeank 
tinnem fattlean udok nhannoun bhitor haddlim ani eka 
tuvalean tanchim angam pustali. 


Pay tika bariksannin pollet ravlo, ani mayk lhuan 
mhonnlem - “Ti tea bhurgeanchi zamay zaunk zai. Ti 
pirayen bori zannti astoli.... Polle, tiche soglle kens 
dhove zaleat; tonddak ani hatank mirio poddleat; dant- 
ui soglle moddun vochun pole bhitor geleat... Punn 

_pengttak matui bag poddunk nam.” 


“Hanv-ui tench polletalim...” Mayn paychea 
gunngunnavopak tosoch lhuan zobab dilo. 


| 

“Tanchea jevnnachi ghottsann ti!” Pay novean 
gunngunnlo. “Sokallim boddboddit dudache chavent, | 
nachnneachea pittacheo datt-datt bhakrio. Dha vaztam 
mosmozit pez. Peje borabor tonddak launk mhonn ' 
kednam-kednam-i ak’khem narlachem ord vo vollem, 
don’param nibor-nibor xit; borem kopeanchem nistem, 
sanjer porot chav ani....” 


“Puro, puro! Tanchea jevnnacho hixeob tum 
korinakai.” Mayn payk fuddem ulovpacho bond kelo ani 
mhonnlem - “Tum sangtai tea promannem tankam 
vavr-dhondo nam, tim ak’kho disbhor jevnnakuch bad 
zaun astat kai distat.” | 


“Tuje somzonnient tum chuktai.” Payn mhonnlem. 
“Toslem jevonn tuka ani mhaka pochpachem nam. Tim 
disbhor koxtti vavr kortat dekunuch tem jevonn tim 
pochoytat. Xetantlim xetant, ranantlim ranant, dukor- 
kunkddancho vavr, sumanak ek vo don pavtti pasun 
soreache kollxe mathear gheun te vikunk ganv- 
ganvamni cholun bhonvop, ani sondi mellta tednam 
hanvem sanglam toslem jevop. Tanchea koxtti vavrak 
lagun tea jevnnachi takot tanche kuddimni rombloli 
asta. Dekun hangacho lok zannto zalear-ui tanche 
kuddink bag poddonam; duensam vinnem asat.” 


Itle mhonnosor tinnem bhurgeanchim angam 
puslim ani aple suniek ulo marun tankam bhitor vhor 
mhonn sanglem. Sun bhair aili ani tankam dogaimkui 
toxinch ugtim bhitor vhelim. Apnnak tichea lagim 
thoddo vell tori ulounk zai aslem mhonn paycho sobhav 
sangtalo. Ani paychim chintnam khorench purnn zalim. 
Thoddea vellan ti zannti, ami bosun asleanv thoim 
bolkanvant aili. Ami ogich bosleanv tim polleun tika 
borem disunk nam, dekun ti amkam aplo sangat diunk 

E. 
4 


ailea mhonn amkam somzolem. 


| “Tumkam ubgonn aili astoli nhoi?” Bolkanvachea 
-darar ubi ravun tinnem mhonnlem. 
f- 
E 

“Nam, nam, amkam ubgonn yeunk nam. Tum kor 
loue kam',” payn ani mayn ekach tallean zobab diun 
"tika mhonnlem. 


"kam" anik koslem?” Ti uloyli, ani sarki bolkanvant 
Yeun, eka sopear apli boska ghetli. 


“Tum rosak bi yeunk nasli mista? Amkam disunk 
nam-i tum!” Mayn vicharlem. 


“Mhoje anik rosak yevpache dis urleat go bay?” 
Tichea bhesan ti zannti mhonn kolltali, punn ticho tallo 
_okhondd toso tonddar distalo. Ti tozich fuddem geli. 
_“Hanvem zaite ros kele. Atam hea bhurgeank korum- 
D. 


| “Tujea kazarak kitlim sumar vorsam zatolim to 
tuka ugddas asa may?” Mayn aplo vichar tiche mukhar 
dovorlo. 


| 

| “Mhojem kazar go bay? Mhojem kazar zalam tea 

_vorsa Goychea Saibak ugto kelolo. Ani Betint (haun 
vaporan lok Saibachea umeak vetanam, to vapor 
Raibondra samkarak buddlolo ani zaito lok melolo. Tea 
vorsa mhojem kazar zalolem.” 


“Tumchea tempar tumkam bhurgeponnaruch kazar 
kortalim khoim nhoi?” Mayn atam aple vichar borech 
fuddem pavoyle. Tednam ti hansli ani thoddea 
vellachem khaunttem ghalun zobab dilo - 


| 


“Mhaka kazar kelam tednam mhaka sotra vorsam 

piray asli, ani mhojea ghorkarak ekvis vorsam... An 
hanv ekunnis vorsanche pirayechim aslim tednan 
mhoji poili dhuv zaloli.” 


“Tumchea kallar ros laytalim may?” 


“Hoi, hoi laytalim. Punn kazarachea disa dusren 
kitem-kitem kortalim tem sangot zalear hea atanchee 
bhurgeank hansunk yeta, ani tumkam-i yetolem.” 


“Hansunk yevpa sarkem kitem kortalim tor?” Pay 
zo itlo vell ogoch tanchi bhasabhas aikotalo, tannem 


atam modinch tondd ghalun aplo vichar manddlo | 


Tednam ti uloyli - 


“Atanche bhurge omkeach disa kazar tharaytat. | 


Tea disa tankam zai tem bendd mellonam zalear, kazai 
fattim-fuddem vhortat...” 


“Ani tumchea tempar?” Payn prosn kelo. 


“Amchea tempar bendd ani khuinchem re baba? 
Resper zatoch ani igorjentle kaide somptoch, 
nhovreachea ghorant bhitor sortanam, bhurge toxech 
zannte koslem ek kantar mhonntale, tacho matso 
mhaka ugddas asa....” 


“Mhonn, mhonn polleum-ia.” Budda urmottem 
mhonntoch, tika tichem ulovp legit sarkem sompounk 
vell dinastanam, modinch tondd ghalun tem kantar 
gavunk tannem tika fors kelo. Ti-ui aplea vanttean 
fattim ravunk nam. Tinnem suru kelem - 


Resperak voitanam, 
Resperak voitanam, 
Nhovro gel'lo deddeanchea sangatan, 


Sankoll 126 


Ghora yetanam, nhovro ghora yetanam, 
Ailo fulanchea pormollan. 


| Zannteponnak lagun ticho tallo matso 
khorkhortalo. Torui, hea soireache dhuvek khoxi 
korunk, tinnem tem kantar gavun dakoylem. 


“Ghorant bhitor sortoch atanche bhaxen oltori 
sokla vhokol-nhovreak dimbier dovrun Tedeum gaytale. 
Ani dusre kaide atam choltat tech chalu asle. 
Mhonnche, vhoklechea angar saddo uddovp, golleant 
ek 'samras' mhonnlolo bhangarachea khoddeamni keloli 
mali ghalop, uprant bhair, mattvant haddun besanvak 
dovrop. Hem zatoch, kanserik mhonn modem eka 
supurlea mezar soreacheo don battlio dovortale. Ek 
kazunche feniechi ani dusri, maddanche feniechi ani 
don kopam. Tozench tea mezar ek viddianchem bon'ddol 
ani matis. Soire fuddem sorun ap-apleache ruchi 
promannem kopamni soro gheun piyetale ani konn viddi 
fuskavpi asa to viddi pettoun thoincho koddsortalo. Hea 
vellar tornnate kantaram gaytale. Amchea kazarak 
zalear chear kantaram zalim. Uprant vaddeantle dadle 
madallim-ghumttam gheun yetale ani ziro mhonn 
martale. Tanchea ekleachea hatant ek bozi astali ani 
tantum Jezuchi imaz. Sogllea soireanchea fuddeant 
to ti bozi gheun bhonvtalo. Tantum kitem nam kitem 
duddu ghalunk zai asle. Te duddu uprant kopelachea 
fundak vetale. Hem choltanam thodde jevnnachi toyari 
kortale. On'n-xitachem jevonn. Sambarachi koddi. 
Jevnna uprant mattvant dali vo hator ghalun polong 
mhonn manddtale. Tea polongar sogllim bosun, vhokol- 
nhovreachim ani ekamekachim fokannam korun rat 
pasar kortale. Vhokol-nhovreak te dalier vo polongar 
pay soddun bosunk laytalim. Him fokannam kortanam 

kaim vers gaytalim.” 


“Amkam gavun dakoy muge may.” Buddan 
mhonnlolem aikun tinnem suru kelem - 


Artilo portilo pollongfu), artilo portilo pollon(gu), 
Vhokol nhovreak(u), dedde-deddiank(u), 
Dev Bap, Put, Ispiri Sant(u), asa mureant(u). 


“Itlean zaunk nam bay. Anik eklo aslo, Cosmu- 
irmanv mhonntale taka. Taka, mangasanvam korunk 
lagtolo konnuch naslo. Amchea kazarachea disa, ami 
dogaim, hanv ani mhozo nhovro, tenkun bosleant tim | 
polleun, tannem ek kantar gavunk komes kelem. 
Koslem kantar zannam-i?” 


Resmachi dori, tutt(o) mhonnlear tutt(o)jnam, 
Nhovreak tenkun vhokol boslea, utt mhonnlear uttonam, 
Utt ge vhokle, utt ge vhokle. 


Nhovreak konn{(u) chorinam; 

Nhovro babddo aila, vhoklek tenkun bosla, 
Vhokol apnnak zap dinam mhonn, 

Bonche fulounk lagla. 

Chol ge vhokle, chol ge vhokle. 


Nhovro axela tuka, 

Tonddar dhorun lens(u), 

Vhokol amurkich hansta, 

Ek(u) dollo ugto korun, nhovreak tirxi poyta, 
Chol ge vhokle, chol ge vhokle, 

Atam anik loje nakai... 


“Tunvem khorench toxem kelolem-i kitem ge may? 
Nhovreak tenkun bosloli?” Ti zannti-nenntti tem 
Chintinastanam, Buddan 'pech' korun aplem soddlem. 

| Punn zanntiek rag yeunk nam. Tinnem mhonnlem - 


“Tem kantar go bay. Taka kitem orth aslo? Ani 
"tem gaytoleak tea fuddem orth naslo.” 


Soglleamni hansun kabar kelem. Punn, mayk ani 
payk Buddacho rag aila mhonn tanchea tonddavelean 
kolitalem. 


Uprant portonnem, mhoino.... 


“Oslim amchea tempavelim kazaram aslim baba. 
Atanchea bhurgeank sangot zalear tim hanstat. 
Amchea tempar so mhoine adim kazar tharaytale. 
Tache poilim soirik zatoch, so mhoine adim vhokle- 
nhovreachim yeun-vochun khatri kortalim. Hi khatri 
kortanam payancheo kitleoch vhanno zhorouncheo 
poddtaleo. Punn atam sogllem mudar zalam.” Ozem 
sangun tinnem apli gozal xevottak pavoyli ani 
mhonniem - “Cholat baba, rat zali, atam nidat. Dev 
bori rat dium,” oxem mhonnun ti amchea fuddeantli 
koddsorli. Ti vetoch payn mayk mhonnlem - 


“Goychea Saibachea festa dis vapor buddlolo 
mhonn ti sangta tem sot. Ti gozal 1901 vorsa ghoddloli. 
Tea vorsa tichem khoim kazar zalolem. Tednam tika 
sotra vorsanchi piray asli khoim. Mhonntoch, tika atam 
93 vorsam piray asa. Torui ticho ugddas ani adleo gozali 
sangunk tichi umed kitli ti ami onnbhovli.” 


Amchi maya 


Ami, okosmat pavun sorlolea soireank lagun, te 
ratik tannim tanche soro kaddpache battient nidchem 
poddlem. Thoddea vellan tachi bail, ami bosloleanv 
thoim aili ani amchem hantrunn toyar asa mhonn 

sanglem. Ami bhitor geleanv. Zalear tanchea mukhel 
vosrear lamdig dali soddloli. Eka pontar tinnem aplea 
dogaim bhurgeank nidoylolim. Tim dogaim nidun 
poddlolim. Tim te dalier mekllim nidlolim. Mhonnche, 4 
tanchea kuddim pondak anik kaim naslem. Don: 
tambsar rongachim chadram sarkea lugttamni tancheo ~ 
kuddi dhamploleo. Him ‘pangurchim’ mhonn tanchea © 
angar uddoylolim tim, tichim nhespachim kapddam vo: 
saddio mhonn somzunk zatalem. Ani tokle pondak chear 
goddiamni doddun tosleach lugttachem ek-ek uxem. | 
Punn, daliechea dusrea ordan, zoim ami chougam-i 
nidpachim asleanv, tem ord mat tinnem dhovea 
kubertan hanturlolem. Chear nitoll um ani chear datt: 
lugttachim ‘Madras Mail’ pangrunk kubertam. Hem 
polleun, payn tika bhair apoyli, ani ‘hem kitem?’ kai 
mhonn vicharinastanam, amkam anturlolem tem 
dhovem chador kaddun tanchea bhurgeanchea angar 
uddoylem. Hem polleun tinnem mhonnlem - 


“Tumchea angak daliechea hevanche (vellanche) 
kantte lagonam zaunk hanvem tem ghalolem.” 


“Ani tumchea bhurgeank ordim ugtim nidaun?... 
Nam! Amchea angank kaim kantte ani hevam lagonant. 
Ami ani amchim bhurgim osleach daliancher nidun 
aileanv ani azun-ui nidtanv.” 


Ti hansli ani aplea bhurgeank amkam lagsar 
haddlim. | 


Dusre sokallim kazarkaram tor aplea boballar : 
aslim. Hem somzun gheun, tanchea hea xezariamni 
je toren amchi seva keli, tichem vornnon korunk eka . 
vhodd borovpiachi goroz asli. 

Igorjent 


Nhovreachem, mhonnche amchea paychea 
_ixttachem ghor igorjek thaun fokot deddzem metram 
: pois aslem. Sadde-nov vaztam resper tharaylolem tem 
monant dhorun, ami nitt igorjent vochunk toyar zaunk 
lagleanv. Ami toyar zatanv mhonnosor vaddeantlo 
dusro-i lok igorjechi vatt dhorunk laglolo to ami pollelo. 
Lok cholunuch igorjent vetalo to polleun, ami-i 
cholunuch vechi vatt dhorli. Igorjeche vatter astanam 
mayn Buddak anik ek pavtt xiddkaylem - 


| “Tum nhovreak polleun hansxi vo kitench mhonnxi 
. zalear, soglleanchea samkar tuje tokler kutt marun 
tuka lojek ghaltolim...”. 


“Nam ge, hanv hanschim nam...” mhonnta thoinch 
astanam Buddan bhitorlea bhitor hanso soddlo ani 
fuddem mhonnlem - “Koslo mhonn nhovro kai 
mhonntam, noxibantlo...” 


“To tujea noxibant nam. Tem tachi vhokol polleun 
ghetoli.” Buddan torui aplem tondd ogem dovrunk nam. 
Tem uloyt ravlem - 


“Punn hanv mhonntam, tache lagim kazar zaunk 
fuddem sorche boldek, te vhoklek anik nhovro melloch 
naslo kai?” Buddachem hem aikun maykui hansunk 
ailem, punn tem tinnem aplea bhitoruch jiroylem. Ani 
Buddak mhonnlem - 


“Chodd-ui gorvidad uloum nakai. Tuka-i ghoddie 
tache poros paxtt favo zait.” 


“Naka ge saibinni. Te boldek hanv kazaruch 
zainastanam ravpi.” 

Pay, ogoch ravun tanchi bhasabhas aikotalo, 
tannem modim tondd ghalun mhonnlem. 


“Tum tem? Kazar zainastanam ravtolem-i? Ami 
tuka tosloch nhovro sodtoleanv. Ani tunvem kazar 
zaunchench poddtolem.” Paychea utra voir porfi korunk 
amkam konnakuch sotea nasli. Budda ogench ravlem. 


Itle mhonnosor ami igorjent pavleanv. Igorz titli 
lokan bhorunk nasli. Bhitor sorun ami dimbier poddun 
guptim prathonam kortoch, eka bankar zago dhorlo. 
Thoddea vellan payn maychea kanant kitem fuklem, 
ani mhaka gheun padri ravtalo tea ghorant gelo. 
Ganvcho padri vigar paycho chodda tempacho ixtt aslo 
khoim. To sod'deak igorjechea ofisant boslolo aslo. Ami 
thoim geleanv. 


Te dog-ui koslea-koslea vixoyam vixim gozali 
korunk lagle. Mhaka tem poddlolem naslem. Mhoji 
nodor zonela bhailean asli. Tednam, ami ailoleanv tech 
vatten lokachem vhoddlem pursanv yetalem tem 
hanvem dekhlem. Tanchea vangdda nhovro-i aslo. 
Tednam vigaran payk sanglem - 


“To lok nhovreacho. Tanche vangdda nhovro-i asa.” 
“Tim cholunuch yetat?” Payn taka vicharlem. 


“Tanchea ghora kodde thaun igorjent yeunk 
tankam anik kitem zai? Hem kainch nhoi. Aichi vhokol 
Mandrenchi. Ti legit atam cholunuch yetoli.” 


“Mandream thaun Morje cholun?” 


“Hoi!” Vigaran sanglem. “Mandream thaun Morje' 
chodd pois nhoi. Punn hangache chali promannem, 

vhokol chodd poixili zait zalear, tika vellar pavunk vogot 
zait mhonn, vhoklek adlea disa haddun hanga 
konnager-ui dovortat.” 


Anik thoddea velan igorje fuddlean lokachem anik 
ek pursanv dixtti poddlem. Tanche vangdda vhokol, 
deddi, vhoklechim dusrim-i ghorchim aslim. 


Nhovrealea loka porim, tanchi-i ek-ekli bail zaum 
tem cheddum, matheak fulam mallinastanam 
disonaslim. Sotriechea addosantlean vhokol matxi 
roddun ani matxi hansun yetali. Roddpachem karonn 
khoim, ti az aplea avoy-bapaychem ghor soddun yeta 
tem aslem. Ani hanspachem karonn, loka modem zaite 
tornnate asle te, kitem-kitem mhonnit vhoklek hanspa 
sarki kortale. 


Punn tem kitem-i zaum, Mandrekarn vhokol 
borich smart mhonn, tiche chali ani suddsuddayentlean 
somzunk zatalem. Tednam payn, vigarak aplea kamak 
vochunk sondi diunche nodren, apunn tache gozalicho 
mekllo zaun, apli uttpachi toyari korun mhonnlem- 


“Borem tor, tum voch ani ami-i vetanv.” 


“Rav matso, tankam susegad tori zaum-di.” 
Vigaran mhonnlem. 


Tannim anik kosli tori gozal addayli. Punn ti 
sompta-sompta, okosmat eka cheddvachea avazan 
igorjecho adr gazlo. Mhonnche, konn tori cheddum heo 
kilantteo martalem. Sangata kitem mhonntalem-i bi, 
punn tem amkam sarkem aikunk yenaslem. Ami sogllim 
teo kilantteo aikunk yetaleo te veslean polleunk 
lagleanv. Kinvcheo odikuch vaddun geleo. Konn tori 
tichi gomtti pillun, ticho khun korunk sodta kai? Teo 

kinvcheo aikun konnachea-i monant oslo vichar ubo 
zavpacho. Amchea-i monant toch vichar ubo zalo! 
Tednanch, igorjecho sankistanv amchea fuddeant ailo, 


ani vigaran veginuch adrar vecho mhonn uttavoll keli. > 
Vigar uttlo ani adrar dhanvlo. Fattlean ami-i adrar E 


pavleanv. Zalear, hea vellar hi suvat Devachi pujea 
korunk bhettoylolea ghora bhair asa koxi disonasli. Don 
vegllim jivitam kazarachea sakramentan ekttaim 
zavpachim asat, ani he tanche khozient vantto gheunk 


hanga zomlolo ho lok, igorje lagsar nhoi, punn ganvche | 


chauddient ekttovlolea porim distalo. Horxim sadea- 
sudea bhavartacho ho lok. Igorje samkar pasar 
zatanam, dimbi moddlea xivay fuddem sorpi nhoi: 
Punn hea vellar tanche vagnnukent oxe pod’dotin bodol 
zalolo polleun, vigar tankam polleunkuch urlo. Hanga 
don zome zalole. Resperachi dhovi nhesonn nhesun 
ek tornnem cheddum aslolem tem polleun, ti aichi 
vhokol ani to zomo vhoklecho mhonn somzunk zatalem. 


“Amchea cheddvak tannim he porim fosounk favo 
naslem” mhonn, ho lok nhovreageleancher arop kortalo. 
Tim Devachea ghora samkar asat mhonn tori chintun, 
aplo tallo illo lhou korun ulounchem mhonn padri vigar 
tankam somzavpache proyotn kori. 


Dusro zomo, mhonnche nhovreacho zomo, kitench 
uloynam tem polleun, apnnem adarlolem tem kortub 
chukichem mhonn tim mandun ghetat mhonn somzunk 
zatalem. Tanche modem hatank dhovim lunvam ghalun 
nhovro aslo, to ogoch, apli tokli sokla ghalun sogllem 
aikotalo. Hea vellar nhovreachem mhonn’nnem kitem- 
kat aslem tem aikunk Buddachi uttavoll asli. Dekun, 
tem nhovreak laginch vochun ubem ravlem. Atam mat 
hea nhovreak hanvem sarko polleun kaddlo. Tachi gozal 

| 


kaddun Budda kiteak hanstalem, tem-ui hanvem 


| parkilem. 


Horxinch uchamboll zaloli vhokol, vigarak polleun 
“odik pisandur zali. Ani tachea fuddeant vochun 
kirnkitteamni roddun mhonnunk lagli - 


“Poy pat'tiv. Poy tea makddak. Tache lagim kazar 


| zaunk mhaka hanga haddlam... Poy taka pativ. Poy taka 


| boro korun...” 


Vigar il'lo somjikayen uloylo - “Bay go! Hanv hea 
ganvcho padri vigar. Az ogllim-unnim sotra vorsam zalim 


hanv hea ganvant vavurtam... Mhonntoch, hanv taka 


lhanponnim thaun poytam. Atam anik kherit bhaxen 
polleunk naka. Punn tunvem taka poilim polleunk naslo 
go bay?” 


“Nam!” 


“Tor, tumi ekamekak pollenastanam kazar zaunk 
kozem utor dilem?” 


“Hanvem mhojea vhoddilancher visvas dovorlo.” 
Babddem cheddum odik fugar zaunk laglem. “Hanvem 
mhojea vhoddilancher visvas dovorlo pativ. Hanvem mat- 
ui chintunk nam, mhoji may mhaka oslea makddachea 
mathear ghalit mhonn...” 


Hem aikun dusrea zomeant nhovreachi may asli 
tinnem, aple saddiecho palov kovoll'lo ani vhoklechea 
angar vochun, aplea davea hatan tichea eka buzar 
nibran ek dhopko marlo. Itlo nibran, tea dhopkea 
borabor vhokol zomnir poddunkuch zai asli. Punn 
vhokleche-i kuddint il'li tori ghottsann asa mhonn 
kolltalem. Ti fokot don-tin dhempam fattlean sorli. Ti 

anik ek pavtt vhoklechea angar vochunk kortali. Punn 


nhovreachea payn fuddem sorun tika addayli. Ti thoinch 
ravli ani cheddvak mhonnlem - 


“Hei kolvonta, tum kazar zainam-i zalear zaunk ` 


pavum nakai. Punn amchea putak bogor-bogor makodd 
mhonnxi zalear, hanv tuji jibuch toddun kaddtolim.” 


Vhokol mhonn ogi ravunk nam. Tinnem tika 
sottasott zobab dilo - “Makodd nhoi zalear anik konn 
tor to? Makodduch to.” 


Atam cheddvache mayn aple dhuvek somzavpache 


proyotn kele. “Bay Ditoz, tokli matxi xant dovor go bay... 


Tum zannam-i bore bhazen, tumcho pay maddar thaun 
poddun melo. Bhav aslo to Mumboi kazar zala, amchi 
khobor korinam. Amkam anik konn asa go bay? Az- 
kal dot dennem nastanam konn kazar zata? Ani atam, 


tunvem lokache ganvche igorjent yeun oslem nattok ` 
kelam mhonn kolltoch, tuka soirik haddunk konn 


fuddem sortolo?” 


“Naka haddum. Tache lagim kazar zaunche boldek 
hanv mhozo jiv diun morpi.” 


Tannem mhonnlolea utranchi sondi gheun padri 


vigaran mhonnlem - “Jiv diunk toyar asai? Ani magir | 


kitem? Otmo devcharachea hatant? Eka kristanvak 


oslem ulovp sobta? Borem korun chint bay. Tujea | 


kazarak lagun tuje mayn khoim kitleach zonnanchim 
rinnam kaddleant mhonn hanvem aikolam. Don-ui 
familimni favo to despez-ui kela. Ani atam tum vogtar 
kazar zainam mhonntai zalear koxem zatolem? Chint, 
borem korun chint.” 


Padri vigarachim him budvontkayechim utram 

'aikun cheddvak anik-ui roddunk ailem. Tem sarkem 
padri vigarachea fuddeant vochun vhoddlean roddunk 


laglem - 


| “Kitem chint mhonntai pativ? Mhojem kopol chint 
mhonntai? Kitem hanv chint'talim, ani kitem mhaka 
hem favo zalem?” 


“Devan nirmilam tench favo zalem...” Vigaran zobab 
dilo. Atam tachem mon il'lem movall zait vetalem tem 
polleun, padri vigar fuddem uloylo - “Chol, atam 
soglleacher visor ghal, ani fuddem sor. Tujea sangata 
Dev astolo, hich Milagr Saibinn tuka aplo adar ditoli. 
Tinnench tuka aplea paya lagim haddlam.” 


Cheddvachem mon khorench xant distalem, 
somjik distalem. Aple roddkule dolle tem thambun- 
thambun aple avoycher martalem. Tem polleun tinnem 
uloylolea utrancho-i tacher porinnam' poddlolo mhonn 
somzunk zatalem. Hem sogllem choltanam nhovro aslo 
thoinch ubo ravun hem sogllem polletalo ani aikotalo. 
Resperachea vellar oslem vatavoronn zannteanchea 
ugddasant, poilech pavtt tanche igorjent nirmann 
zalolem mhonn konn-konn uloytalo. Vhoklechea 
modurponnachi sondi gheun, padri vigaran aplea 
muniariponnachea odhikaran vhoklek mhonnlem - 
“Chol, atam tondd pus. Tonddar udok zalear udok ghal, 
ani altaraxim voch.” 


Cheddvan sovkasayen begantlo lens bhair kaddlo 
ani aplem tondd pusunk laglem. Tache borabor ailolea 
tanchea lokantlea bailamni tachea angar asloli dhovi 
saddi nittayer haddunk taka mozot keli. Ani xevttim, 
tache avoyn ani deddi mhonn ailolea tea cheddvan taka 
modem ghalun, altara sorxim vhelem ani vhokol- 

nhovrea khatir toyar korun dovorlolea kodelintle eke — 
kodelir vhorun bosoylem. Uprant nhovro fuddem sorlo 


ani aplo zago ghetlo. 


Itle mhonnosor padri vigar aplim misachim 
angvostram ghalun igorjent ailo, ani kazarache ritik 
survat keli. Sogllem xantponnan fuddem vochunk | 
laglem. Torui resperachea vellar ekuch kheritponn | 
dixtti poddlem, ani tem polleun resperachea misak hajir 
zaunk ailolea lokak babddea cheddvache churchure 
disle, zalear thoddeank hansunk-ui ailem. Tem 
kheritponn mhollear, chalu nema promannem, jea 
vellar vigaran, “Ditoz, tum Lazarak tuzo sakramentacho 
poti mhonn mandun ghetai?” oxem vhoklek vichartoch | 
vhoklen ‘hoi, hanv mandun ghetam,” mhonn zobab dilo. 
Punn ho zobab tinnem itlea mottea avazan ucharlo, 
tichea talleachea avazan ak’khi igorz gazli. Itlench nhoi, 
igorje bhailea rostear aslolea lokan legit to avaz aikolo 
astolo. Nhoich hoch zobab, punn jitle-i zobab tinnem 
diunche poddtale, te zobab tinnem teach mottea tallean 
ani kinvcheo marun mhonnlolea porim dile. Altara 
mukhar he zobab divop mhollear, aplo ankvar bhes 
soddun kazari jivitant bhitor sorpacho ek korar. Tachea 
uprant sonvsar legit tea cheddvachea, toxench 
cheddeachea mhoreant ailo zalear, tannim anik aplea 
sangati-sangatinnicher add vochunk zainam. Punn, hea 
Mandrekarn cheddvak, zannem az Morjeche Milagr 
Saibinnik govay dovrun dilole zobab itlea mottea avazan 
kiteak bhair kaddunk zai asle kai? Ani te-ui zalear 
dolleantlean bullbullit dukham vharoun? Urloli dhormik, 
rit xantponnan sompli. Vhokol-nhovreak porbim diunk 
ani borem magunk igorjechea dara bhair lokan vhoddli 
voll keli. Ami porbim ditoch, sankristint aileanv. He 
pavtt may ani Budda-i amche borabor aslim. Vigaran 


l 

amkam porot aplea ofisant yeunk sanglem. Sogllim 
boslea uprant vigaran ulounk suru kelem. 


“Dekhlem-i mum Zuanv tumi? Hangachea 
bhurgeanchem sadeponn kitlem tust korpa sarkem 
tem? Tim sadim-sudim. Tankam babddeank xikop nam 
khorem, punn vaitt-borem chintunk ani polleunk 
tanchea gineanak dolle asat. Aplea avoy-bapayn apnna 
khatir kitem-i vinchun kaddlem mhonntoch, tim 
visvasan mandun ghetat. Tankam tancher visvas asa, 
khatri asa, tim apnna khatir borem tench vinchun 
kaddtolim mhonn tankam Khobor asa.” 


Atam poilech pavtt mãyn aplo ek prosn vigara 
mukhar dovorlo - 


“Punn padr mestre, cheddvache avoyn kiteak 
mhonn toxem korunk zai aslem? Ek cheddo, zaka 
monisponnachem rupuch mhonnlolem nam, tache 
kodde aple dhuvechem kazar tharaunk...?” 


Ticho palov dhorun payn tondd ghalem - “Tem 
cheddum kaim dispant, vo sarkem titlem vaitt nam. 
Matxe kallxem zait, punn taka bori xir asa.” 


“Goribkayek lagun oslem zaitem ghoddta Zuanv,” 
vigaran zobab dilo. “Ti avoy mhonn babddi kitem kortoli 
asli? Tunvem aikunk nam? Tinnem tea vellar aple 
dhuvek kitem sanglem tem...? Eklich dhuv ti khori, 
punn bore bhaxen tika ghorantli bhair kaddunk, tika 
konnachich mozot nam. Pay maddar thaun poddun 
melo... Vhoddlea putak konnem borem dekhpian 
Mumboi vhelo, ani pottak-ui laylo. To thoinch kazar 
zalo. Hanchi khobor ghenam. Anik dog put asat, 
tantuntlo vhoddlo konnager ramponn oddunk veta, ani 

dhaktto konnachim gorvam rakta.” 


“Atam him, nhovrealim tankam kitem tori mozot 
korit?” Mayn vicharlem. “Hoi! Mhaka khatri asa. Kiteak 
kazunchea disamni tankam zaitea manayanchi goroz 
asta. Tea bhair tankam deddze sumar madd asat. 
Apnnager tankam kamak dovortolim.” 


“Punn, hem sang padr mestre.” Pay chike dubavi 
tallean uloylo. “Tea cheddvan, apunn kazar zainam tem 
zainam mhonn itlo goddbodd kelo. Ani aplem zaitem 
chintun xevttim tem kazar zalench. Atam tuka dista 
tem tanche vangdda bore bhaxen ravtolem-xem? Vo....” 


“Puro, puro...” Pay kitem legit vicharunk sodta ani 
koslo porian apnna mukhar prosn dovrunk chint'ta tem 
somzun gheun, vigaran taka fuddem vochunk 
dinastanam, poiloch bond kelo. 


“Hangachim bhurgim ekdom' dev-visvaxi. ZO sopul 
tannem altara mukhar dila ani jem kitem hanvem 
sangunk zai aslem tem sanglam, tacho attov monani 
haddun, aplea potik tem visvas-ghat korchem nam 
mhonn mhaka puri khatri asa.” 


Xevttim pay uttun ubo zalo. “Poy padr mestre 
Ami yeunk nant tim polleun, igorjent kitem ghoddlam 
taka lagun ami apnnager yeunk nant mista mhonr 
tim ghoddie chintit.” 


“Tem sarkem tujem. Vochat. Igorjentlo dhormik 
dobazo tor tumi dekhlo. Atam ghorant koxem funksani 
kortat tem-ui poyat.” Padr mestre-i uttlo ani amkar 
dara bhair porian pavounk ailo. Vhokol-nhovrea fattafat 
don-ui zomeantlo lok sovkas cholun vetalo mhonntoch 
amkam to lok vatteruch mell’lo. Tanche fatta-fatt am 

:holunk lagleanv. Dog-ui sotriekaram vhokol-nhovreak 
;avilie pondak dhorun choltalim. Mandreche tornnate 
1medin kazarak ailole. Zorui tanche bhoinnin - vhoklen 
s igorjent thoddo tomaso kelolo ani taka lagun tanchim 
nonam il’lim koddu zalolim, torui tanchi umed 
jenvunk nasli. Dekun kitem ghoddlem tacher visor 
shalun, te nhovreager vechi vatt tanktale. Ek novench 
kantar tannim xikun ghetlolem, ani tem te umedin 


gaytale - 


Manak amchea sotrio laun, sontrio laun, vhor kuniada, 
Manak amchea sotrio laun, sotrio laun, vhor kuniada 
Manak amchea savlliechean, savlliechean, 

vhor kuniada, 
Manak amchea savlliechean, savlliechean, 

vhor kuniada. 


Hem kantar porot-porot gayt ani ekamekachim 
fokannam korit, lok nhovreachea ghora pavlo. 


Ghorantlem funksanv 


Nhovreachea ghora lagsar pavtoch, igorjent gelolo 
to vaddeantlo lok ap-aplea ghora gelo. Vhokol-nhovro, 
deddi-deddo ani tancho dusro lok mattvachea darar 
ravlim. Tednam nhovreager (haun ek modle pirayecho 
dadlo bhair ailo. Tachea hatant ek, dhovea tuvalea 
bhazen kuddko aslo, ani Saibinnichi ek imaz. Tannem 
mattvantli ek kodel haddli ani ghorak fuddo korun 
vhokol-nhovreachea mazak dovorli. Hatantlo dhovo 
tuvalo ticher hanturlo ani Saibinnichi ti murti tacher 
dovorli. Ani mottea avazan 'besanv, besanv' mhonnit 
avaz korunk laglo. Tednam, nhovreachea ghorant azu- 
bazun aslolim eklo-eklo yeun duddvanchea toxench 
vostunchea rupan besanv mhonntat tem, te kodelir 

Saibinniche murtiechea paya lagim dovrunk laglim, 
Ami nhovreache vattentlim mhonntoch, hem polleun 
payn aplea bolsantlem duddvanchem pakitt kaddun, 
apunn kitem besanv mhonn ghalunk chint'talo, tem 
bhair kaddunk laglo. Tednam Francis thoim laginch 
aslo, tannem tem polleun payk mhonnlem- 


“Mestri, tum atam besanv ghali nakai. Hem besany 
fokot ghorcheamni ghalpachem. Tum amcho soiro, tum 
kitem ghalunk sodtai tem sanje ghal.” 


“Sanje kednam?” Payn vicharlem. 


“Mattvant funksanv sanje zatolem. Tednam oxench 
besanv astolem, tednam.” Tannem zobab dilo. 


“Mhonntoch, tumi hanga don pavtti vhokol- 
nhovreak besanvak dovortat?” Payn vichartoch, “ti 
amchi hangachi chal,” tannem mhonnlem. Hem besanv 
fokot nhovreachea ghorcheanchem ani lagxilea 
soireanchem mhonn Francisan payk sanglolem 
khorem, punn heach besanvak pavnnem hor odikuch 
laglem. Karonn, zankam besanv ghalpachi khuzi asli, 
tim legit soddsoddit bhair yeun vell samballpachem 
chintinaslim. Xevttim besanvacho karyakrom' 
somptoch, ‘besanv-besanv’ mhonn bob martalo 
tannench to tuvalo kovoll'lo ani Saibinnichi imaz 
nhovreachea payk apoun haddun, don-ui vostu tachea 
hatant dileo. Uprant teach payn putak ani suniek dara 
lagim vhelim. Ani ghorkarn-may, (mhonnche tich, 
igorjent aple zavpi aslole suniechea buzar dhopko 
marlolo ti,) hatant dhumpel gheun dogaimkui 
dhumpaylim, ani dhumpel kuxik dovrun suniek-putak 
ghorant bhitor kaddlim. Zaum suniechea, zaum 
ghorkarn-maychea tonddacher, ragacheo kosleoch 

kurvo disonasleo. “Zalem tem zalem, ghoddlem tem 
: ghoddlem,” hech somjikayen aple suniek-putak sarkim 
bhitor vhorun, oltori sokla ubim kelim. Hanga zomnir 
ek mandri soddloli ani ticher ek dhovem chador 
hanturlolem. Ani chadracher tanche khatir don nitoll 
uxim dovorlolim. Vhokol-nhovreak tea uxeancher dimbi 
ghalunk laytoch, xezariamni Tedeum git suru kelem. 
Rebek vazovpi aslo. Tanchea talleamni payn-ui aplo tallo 
bhorxilo. Soglle khoxi zale. Uprant nhovreache kazari 
bhoinnin soglleank, vhoklegeleank ghor dakoylem... 
Hem cholta mhonnosor nhovrean aplea angavelo kott 
ani hatanchim lunvam kaddlim. Tachea angar atam 
 suttavelem Kalem kalsanv ani voilean dhovem khomis 
- gravad aslo. Kottant lipoyloli tachi voili ordi ugti kudd 
sarki polleunk melltali. Dorjean tachem khomis sarkem 
tache kuddichea zokan, mhonnche tight-fit xivlolem. 
Tachi mozbut kudd atam sarki polleunk diso. Tachea 
vaitt noxiban taka ek borench vidrup favo kelolem. 
Dekun tannem apli bail zatoli asli te vhoklechea 
tonddantlean respera adim okman gheunche poddlole. 
Disak tin pavtti maddancher choddpi-denvpi hea 
tornnateachi kudd borea akaran asli. Fokot tachem 
tondd, dolle, nak vegllench koxem asun, taka 
polletoleak khorich bhirant ani dusre vatten vitt-ui koxi 
distali. 


Ile mhonnosor, bhair mattvant xezariamni 
Sangatan lambche-lamb tin-chear mezam 
sangddaylolim ani tanchea don-ui bazumni kodeli 
manddloleo. Uprant tornnatea toxem zanntea 
dadleamni vhoddlim kodim haddun mezancher 
dovorlim. Tantuntlean dhunvor bhair sortalo to polleun, 
tantum jem kitem asa, tem gorom’-gorom’ asa mhonn 
somzunk zatalem. Ani khorench, tantum gorom’-gorom’ 

pez asli ti, kodim mezancher dovorlea uprant diztti 


poddli. Uprant bailo-cheddvam vattliancho dall gheun 


yeunk laglim. Thoddeamni dovle haddun pejechea 
kodeamni ghale. Mezanchea don-ui bazumni vattlio 


H 
H 


manddleo ani vhoklegeleank (xezariank nhoi), tannim 
pez jevunk boschem mhonn maglem. Tonddak launk 


kitleach pirimni torancheo ziro ani tosoch gorom'-gorom' 
chonneancho melgor haddun dovorlo. (Don'param 
vaddekarank kazarachem on'n-xitachem jevonn astolem 


khoim. Tea jevnnak ho melgor kelolo, toch atam he. 


pejek tonddak lavpak mezar kaddlolo.) Nhovrea-vhoklek 
poilim bosoylim. Uprant dadle, chedde asle te-ui bosle. 
Punn bailo ani odik korun tornnatim cheddvam, mezar 
bosunk lojen matze fattim-fuddem sorunk laglim. 
Punn thoddea vellan tim-ui boslim. Konnuch pez 
kuleramni jevnaslo. Punn ghontt marun burkeamni 
jevtalo. Tonddak lavpachem kaddunk ek-ekachea 
fuddeant dhakttuleo piri ani kanze-i dovorlole. Ani tem 
kaddunk, tanchea fuddeant supurlim kulerinam diztti 
poddtalim. Kevttim pejechem almus somptoch sogllim 
mezavelim uttlim, ani vhokle-nhovrean urlolo dis pasar 
korunk zezarianchem ek ghor kelolem, thoim gelim. 
Thoim thaun konn vochunk zai aslim tim aplea ghora, 
Mandream gelim ani ravpachim aslim tim ravlim. Urlolo 
lok sanje “kazarak' yetolo aslo. Don'param vaddekarank 
on’n-xitachem jevonn. Pejechem almus somplem toxem 
mattvant manddlolim mezam-kodeli kaddun kuxik 
dovorleo. Kiteak, on’n-xitachem jevonn zomnir bosun 
jevpachem. Amkam mat tannim zomnir bosunk diunk 
nam. Amkam bhitorlean eka mezar jevunk laylim. Hea 
jevnnacher vo hem jevonn choltanam vhokle-nhovrean 
tacher nodor ghalunk zainam khoim. Dekun tannim 
daram bond korun bhitor ravunk tankam xittkavnni 
diloli. Jevnnachim soglilim mezam sanjechea sumar 

adde-tin vaztam somplim. Atam ratik mattvantlea 
'azarachi toyari suru zali. Teoch, amche vatten choltat 
osleoch sodancheo chollvolli. Konnager kodeli asat teo 
iaddun mattvant manddop. Mattvak zhaddanchea 
allianchem armusanv marop, soddakaracho gaddo, 
yetromax diveancho uzvadd, randpacho pormoll... 
kuch mat ami kitem vegllem pollelem tem hem - 
allok zata-zata dog-teg bailo matheak fulanche jhele 
-nallun mattvant dislim. Tanche modemkot sotriekarn- 
ai asli. Payn hachem karonn vichartoch, taka Francisan 
sanglem - 

| 









“Tim atam vaddekarank hovllik sangunk vetat.” 
€ “Atam hovllik? Tumi hovllik sangunk nasli tor?” 


“Sangloli. Punn hi hovllik kherit. Hi, atanchi hovllik 
sangonam zalear konnuch vaddekar kazarak 
yeunchonam. Sangunk vetoleamni matheak fulam 
mallunk zai, borabor sotri asunk zai. Nam zalear toslim 
konn asat tim aplo okman kelo mhonn kazarak yeunk 
fattim sortolim...” Hem sangun zatoch, Francisan 
paychea tonddak pollelem ani mhonnlem - “Amchea 
ganvchi chal mestri hi!” Payn kainch mhonnunk nam. 
Fokot tokli haloyli. Itle mhonnosor hovllik sangunk 
vochunk toyar zaloleam modle ekle bailen, thoim aslole 
eke zannte bailek vicharlem - 


“Timãy, atam hovllik koxi sangchi ge?” 


Te bailen tankam sanglem - “Darant pavlim 
mhonntoch mhonnat - O ghora, ang-mathem korun 
veginch bhair sorat. Khoim ani konnager tem sangchi 
goroz nam. Az Pauluchem kazar mhonn sogllo vaddo 
zannam.” Uprant tech bailen tancho vaddo khoim porian 

poddta tem tankam sanglem. Vaddo boroch vhoddlo aslo d 
mista. Tim porot pavtat mhonnosor tankam ogllim- | 
unnim tin horam laglim. Mattvant, ghorant ani azu- | 
bazun, petromax diveamni sogllem porzolltalem.! 
Muzgamni-i survatechem ek tokad vazoylem. Kaim 
tornnate mattvant ghusoutale, te ap-apunnuch © 
nachunk lagle. Tantuntlean, kazar suru zalem 
mhonntoch te ak’khi ratbhor uzo bhair kaddtole mhonn | 
gomtalem. Muzgamni dusrem tokad vazoytoch tankam | 
jevonn kaddlem. Kastad jevonn! Tin anddeamni, tin | 
bhasanchem veg-vegllem mas. Torkariechem kaldin. — 
Tantum buddounk vodde, san’nam; tea bhair xit, 
nusteachi koddi, bhazlolem nustem. Te soglle panch `| 
zonn asle, tin feniecheo battlio mezar distaleo. Jevonn ` 
zata mhonnosor tantuntleo tannim oddech battlio kabar 
keleo. Nimannem ek-ek kellem khaun mezávele uttle. 
Tanchem samon gheun portadoram mhonn ailolim 
tankam fattle vatten jevonn kaddlolem. Tanche 
vangdda sotriekarn-ui bosloli. Portadoram babddim 
apnnak zai titlench jevlolim. Illem ogllem jevlim 
astolim. Punn sotriekarn mhonn asli ti nhoich ogllem 
jevli, punn thoddem kitem tinnem pottliek-ui bandun 
dovorlam mhonn ghorchim hansun-hansun ekamekak 
sangtalim tem hanv aikotalom. Hem pottliek bandun 
dovorlolem jevonn tinnem dusrea disa ghora vhorunk 
dovorlolem khoim. Mattov atam lokan bhorot yetalo. 
Muzg babdde jevun aplea zagear bosunk pavunkuch 
nasle. Azu-bazumni ‘vazoyat re, vazoyat re, mhonn avaz 
yetoch ravlo. Tannim anik don tokadam vazoylim. Itle 
mhonnosor, kantarancho tosoch dulpodancho pois avaz 
aikunk ailo. Ani avaz illo-illo vhoddlo zait vetanam, 
bonatteancho uzvadd disunk laglo. Tednam vor lagim 
pavlo mhonn soglleank kolllem. Vor poilo sarko vhoklek 
dovorloli tea ghorazim gelo. Ani nhovrealeamni yeyat 

 mhonn rekad dhaddtoch, toxinch kantaram ani 


mandde mhonnit nhovreale vatten ailim. Kaim 
zonnanchea hatamni ghumttam distalim. Vhokol- 
nhovreak sarkim bhitor vhelim. Vhoklecho lok bhairuch 
ubo aslo. Bhitor vhortoch vhoklek sorpolli ghali ani 
tichea buzar saddo dovorlo. To kaddlea uprant, 
vhoklechea lokam modlea panch bailank vinchun 
kaddun, tankam bhitor vhelim. Tanchea ek-ekleachea 
matheak dhovi dantonnim layli. Kens ugoylolea bhaxen 
kelem. Tannim horxim fulanche jhele mall'lole asle, 
teach jheleancher nhovrealea lokan ek-ek ful laylem. 
Nhovrea-vhoklek portun bhair haddlim ani mattva bhair 


= ubim dovorlim, ani sokallim 'besanv, besanv' mhonn 


keloli tich rit atam novean suru keli. Atam vaddeantlea, 
toxench ganvchea, kazarak ailolea choddan-chodd 
lokan hea besanvant vantto ghetlo mhonntoch, hi rit 
zaitoch vell chol'li. Ti somplea uprant vhokol-nhovreak 
mattvant bhitor haddun, tanche khatir toyar kelolea 
zagear bosoylim. Vora borabor dusro lok ailolo to-ui 
bhitor ailo ani apnnak melita to zago ghetlo. Bhitor 
yetoch thoddo vell, xiro mhonn marun vogot kaddlo. 
Ek dadlo voiz koso nheslo, ani dusro dadlo voijinn mhonn 
nhesli. Hea vellar zaiteo moskorio ani fokannam korun 
lokak hansoyle. Uprant zomnir potravolli ghaleo ani 
jevonn kaddlem. Jevnnak dukrachem mas, (bore motte 
kuddke kelole.) Tankam to lok resanv mhonntalo. 
Sambarachi koddi, chonneancho mellgor ani dusrem 
sogllem. Hem jevonn sogllea lokak. Vhoklechea lokak, 
nhovreachea lokak vo kazarak hajir zalolea sogllea 
lokak. Sogllim jevun kabar zata mhonnosor ratchim 
bara-sadde-bara zalim. Uprant nach suru zalo. 
Babddea muzgamni sokallim panch horam legit 
vazounchem poddlem, punn tankam ekdom' thoddem 
vazounk poddlem. Chedde asle te eklech nachtale. 

Cheddvam tanchea borabor nachunk nakartalim. 


Mhonntoch, hem kazar nacham poros kantaram 
gavun odik gazlem. He porim kantaram gaytoleanchi 
umed bhagtali ani aikotolim-i khozi zatalim. 
Kantaram gavunk umed aslole tornnate tor zaitech 
zonn asle. Tankam mat survatek matso 'pomp' marunk 
zai aslo. Tor osle ‘pomp’ marpi-i hanga unne nasle. 
Tantuntlea eklean Camil mhonnloleak fuloylo. To fulo. 
Ani heach vellak ravlolea porim tannem Minguel Rod 
nanvachea boreach famad tiatristachem ek borench 
famad kantar gavunk addaylem - 


I 
Kazar zaunk hanv touar zalom, dotik meutat mhonn 

hozar tis, 

Vhoklek poili hanvem sarki pounk nasli, punn poun 
kaddli respera dis, 
Tika poun mhonnlem hanv zainam kazar, portun vhorat 
tumche hozar tis, 
Dhorun bandun, forsan mhaka kazar kelo, atam kitem 
sangchem, mhaka nisonn zai-i, tiche ghetolo zalear 
kis. 


II 
Sogllo lok mhonnta mhaka, ‘ho nhovro?... chel!’ 
Tem mhaka vengent dhorit, mhojem bhair sorta tel, 
Nanv ga tegelem Mari Jebel, 
Tem itulem lamb, sarkem pounk dista saiba, 
Tor’r de Babel. 
III 
Dusrea disa vhokleger gelom, dolleancher oddun 
panam, 
Tenchi soglli famil toslich mhonn, saiba hanv re khoim 
zannam, 


Vor bhitor kaddunk, yeylem vhoklechem mana, 
Techem ek zangoll yedem, ani pott ga kedem, 
Mhoineak gelolo sogllo lok hansun melo, 

Yeylo mhonn Aga Khana. 


IV 

Kazar zatoch amger ravunk yeylim, vhoklechi 

mami-mama, 
Osli bhirankull famil tunvem mhaka kiteak favo 

keli-i re Deva Rama, 

Mhoje vhoklecho mama, dista Vasco da Gama, 
Amaer tim chear dis ravun, itlim mhaka rinnam korun, 
Voilean moddun gelim, chear-panch nidpachim kamam. 


Camilan ek vers ek dulpod gaylem. Punn tantum 
aslolea fokannanchea utrank lagun to kantar gaytanam 
lok boroch hanstalo. Ani kabar kortoch taka vhoddlean 
tallio pettleo. Camilan keloli survat bori zali. Tachem 
kantar somptanch, Duming fuddem sorlo, ani Remmie 
Colaco, hea fanki gavpiachem ek orthabhorit kantar 
gavunk addaylem - 


I 

Aikat ostoriek rochun, Devan dadleak dilea, 
pois korunk khonti ani chintnancho bhar, 
Khorench cheddeam modem, fokot ek cheddum asot, 
kai borem sobta amchem ghor-dar, 

Ostori dadleachi, to ghorant sangati, tichea 
fuddaracho adar, 

Kazar tuka kortoch, ghovachea ghorant bhoinni kai 

boro sobta tumcho fuddar. 


Dulpod 
Bhoinni hea utrancho niyall tum kor, 
Tujea ghovalem ghor sukhan tum bhor, 

Khorench ek ostori zaun asa eka dadleachea 
jivitachi zhor, 
Potik tujea khuxal dovorchi tor, mogak tujea kaim 


zaunchem nam sor, | 


Kazar zatoch ankvarponnailem visrun fokot tujea 
poticho samball tum kor. 


II 


Ghorant zai mhonn adar, may putak korta kazar, hanga 
thoim lokachim rinnam kaddun, 

Tosoch put maychem chintun, apnnak sangatinn 
haddta, igorjent sakrament zoddun, 

Zaitim hem chintinant, apnnak zai thoim bhonvtat 
ghovak soddun, 

Sang atam koslo faido may putak kazar korun, 

ghorant sun haddun. 


Dulpod 


Aik bhoinni sangta tem visronaka, kazar zatoch kaide 
asat tuka, 
Ghovachea ghorant bhitor sortoch, tache familik tum 
vaitt utor dium naka, 
Ghovachi may asot samball tika, potik ticheo kexi 
sangonaka, 
Zorui hem tujea lagim ghoddchem nam tor ankvaruch 
rav, kazar zaum naka. 


DI 
Ek pavtt kazar zatoch, ghovalea ghorant vetoch, hanga 
thoim bhonvunk mevonam, 
Zaitim mayger vetat, adlea mogiank sodunk, tim portun 
ghorant pavonam, 
Mogall bhoinnimni, kazar zatoch tumi, oxem korunk 
favonam, 

Bori bail asa ti, ghovalem ghor soddun, kednanch 
mayger ravonam. 


Dulpod 


Kazar zaun dusreachem padd ghalchem nhoi, kitlo-i 

vaitt zalear potik soddcho nhoi, 
Igorjent respera-dis tuka, padr vigaran sanglam tem 

bhoinni visorchem nhoi, 
Kazari bail tum varear bhonvchem nhoi, ghovalem ghor 
soddun mayger ravchem nhoi, 

Aikat cheddvachea may-payk sangtam, dhuv ghovak 
soddun yet, ghorant gheunchi nhoi. 


(Hem kantar Remmie Colaco-n bail nhesun gaylolem 
mhonn konn-konn uloytale.) 


Uprant portonnem. Vhoddlo vegllochar nam. 
Ekuch mat, vhoklechea eka mon'xak nhovreager 
_ dovorlo. Taka tim ‘apounno’ mhonni. Mhonnche, dusre 
_ sanjer vhokleger mhoino mhonn vetolo tednam ho 
monis nhovreachea lokak gheun vhokleger vetolo. Vo 
tanche borabor apunn vetolo. Dekun taka ‘apounno’ 
mhonni. Ho dovrunk nam vo dovrunk visorlim zalear, 
nhovrealim vhokleger mhoino vhorunk khottpott 
kortolim vo vechinch nant. Amkam apounk nant vo 
apovpi dovrunk nam mhonn sangun nibam ditolim aslim. 


(He porim Francis, aplea eka ixttachea bhavachea 
putachea kazarak hajir zalolea nimitan, Zuanv mestrichea 
kuttumban, kazarachea somoyar Peddnnem talukeantlea 
lokachi sonuskruti polleli. Zaiteo vostu xikun-ui kaddleo. 
Poile-voile suvater, aplea avoy-bapaycher hangachea 
cheddum-bhurgeancho visvas. Tannim jem kitem kelam, tem 
mandun ghevop. Aplea khatir tim kednanch vankddim 


Sankoll 151 


paulam marchim nant. Ho tancho puro bhorvanso. Rup, magir | 
tem cheddvachem zaum, cheddeachem zaum, jevunk dinam. 
Him, hangachea avoy-bapaychim chintinam. Dot-dennem 
ghevop, hem-ui chukichem. Bore gunn, koxtti vavr, hich i 
vhoddli dot.) 


Ami portonneak ravchim nant mhonn payn 
poilench Francisak sanglolem khoim. Dekun ami 
chougam-i dusre sokallim tanchea ghorantlim bhair 
sorleanv. “Portonnem sanjer, don’param tori ravat,” ~ 
mhonnit tim amkam fors kortalim. Punn, tisrem mana 
ghorant eksurem asa, mayk tacho husko zalolo, dekun 
ami vhokle-nhovreak borem magun, xevttim tanchea — 
ghorantlim bhair sorleanv. Rostear amkam ek boilanchi 
gaddi mellt, Ti horxinch lokan bhorloli asli, torui 
gaddiekaran amkam toxinch lottun-lottun bhitor 
ghetlim ani Chopddeam yeunchi vatt dhorli. 


kkk 

TISRO BHAG 
Amcho pat’tiv Kalafurche igorjent 


Vhoddilan aplea hatant ghalolea aplea xellianchi, 
mhonnche amchi, sat vorsam hea mon’xan seva keloli. 
Hea sat vorsanchea kalla pottim ek khoro dev-muniari 
koso aplea mogachim chhapam jim tannem amchea, 
vaddekaranchea kallzancher marlolim, tim 
sompeponnim thoimsorlim pusun vochunk kottin aslim. 
Tornnateam thaim tacho moipas zalear kherituch aslo. 
SOKOILO VADDO IX nanvan tannem futtbol 
khellgoddiancho pongodd toyar kelo. Korta-korta ho 
pongodd ek ‘akant’ pongodd zaunk pavlo. Inter-Village 
khellamni Sokoilo Vaddo pongddachem zoit tharavik 
aslem. Ganvantlea eka khella-mogi mon’xan dovorlolem 
hem kop, nimannea eksarkea panch vorsank Sokoilo 
Vaddo pongdda xivay, ganvantlea dusrea vaddeantlea 
pongddan jikun vhorpachem noxib dusrea khuincheach 
pongddak favo zaunk nam. Sokoilo Vaddo pongodd 
khellta mhonn koll’lear, moidanar pollevpianchi khett 
zatali. Ak’khem moidan lokan bhortalem. Goybhor 

School Level-acho cheddvancho Badminton pongodd 
nimannea tin vorsank tokli unch Kad dun aslo, tannem 
ti anik sokla denvounkuch nasli. Zankam gavpachi 
khuzi asa, ani machier ravun bhumika korpachi umed 
asa, tanche khatir-ui porbanchea nimitan vorsak don 
vo tin tori tiatr machier ube zatalech. Amcho 
bhurgeancho to Pat’tiv zalear, zanntea lokacho Padr 
Mestre. Ho Padr Mestre khas te tiatr apunn boroun 
ani bazuchim kantaram rochun, zannteank toxench 
bhurgeank xikoytalo. Amchea pat’tivachem karya 
itleanuch somplolem kai mhonnxat. Nam! Tachi dev- 
bhokti zannteam ani mhatareank-ui tache sorxim 
oddun vhortali. Pilarchea eka bradaran ghoddoun 
haddlolo Ekvott Espiritual Bhav-Bhoinnancho zomo, he 
soglle dhormik zome amchea vaddeant ghoddoun 
haddun te ganvche igorjek ekttaylole. Oxe toren, 
vaddea-vaddeamni ximpoddlolea bhavartiancho ekvott 
ekuch hindd ani ekuch gonvlli rupan fuddem vochunk 
mozot kortalo. Hea xivay, kopelak tenkun aslolem 
padrink ravpachem ghor, jem sarkem moddunk 
pavlolem, tachi-i drusti korun taka novem rup dilolem. 
Amcho vaddo amche igorjek khub pois. Amcho Padri 
Kopelanv mhollear amcho khoro gonvilli. Atmik nodren 
amcho bud-divpi, amcho mogall bapuy ani amcho xrextt 
vhoddil. Ani xevttim, sat vorsam uprant ek vigar koso 
dusre igorjent tachi bodli zali mhonn aikun, amchea 
lokachim kallzam choddfoddlim. Tea nimannea disa, 
jea disa to amchea vaddeak adeus korun aple nove 
zutt’ttiechi pos gheunk vochpacho aslo, tea disa amchea 
sogllea lokachea dolleamni dukham bhorlim. Ani 
mhojea dolleamni zalear tim chodduch bhorlim. Hea 
sat vorsam pottim mhoje kodde tannem dakoylolo aplo 
mog-moipas, mhojean tor kosoch visrunk zauncho naslo. 
Pat’tivachea bhavachem mottor aslem. Tantum tannem 

oilem aplem khasgi samon aslem tem vhelem. Ani 
ench mottor novean yeun, kitem baki urlam tem, ani 
each borabor amchea Pat'tivak-ui vhorunk irmitichea 
(drar yeun ubem zalolem. Taka adeus korunk 
raddeantlo sogllo lok, eklo-i bhairaynastanam, adrar 
omlolo, Soglleanchinch tonddam dukest toxim 
oddkulim distalim. Oglle-unne pondra te solla 
ornnate, dog-dog zann ap-aplea saikolincher bosun, 
‘ache nove firgojent porian taka aplo sangat diunk 
yochunk tovar zalole. Tantuntlo eklo tori mhoji doya 
korun mhaka aple saikolicher bosoun vhorta zalear 
hanv polletalom. Punn mhoje sovem ekleachem-i kalliz 
movallunk nam. Aple saikolicher mhaka bosoun 
vhorunk eklo-i kobul naslo. 


Padr Mestre soglleank hat diun mottorant boschea 
vellar, amche irmiticho adr irmiticho adr nhoi, punn 
ximitericho ek bhag koso disunk laglo. Dadlea- 
bailanchea imtteamni roddnneam xivay, anik dusrem 
kainch aikunk yenaslem. Dadle-bailo, aplea mogachea 
Padr Kopelanvacho hat aplea hatamni gheun fugar 
zatalim. Hanv-ui roddtalom, punn bhitorlea-bhitor fugar 
zaun nhoi. Hanvuch nokllo aslom, hea vellar mhojer 
koslo bhar ailolo to. Hanv roddlom, itlea bollan roddlom, 
mhojem kalliz-hordem boddovta-dhaddovta titlea 
vhoddlean roddunk laglom. 


X X + 


Pat'tiv mhojea fuddeant ailo, hanv sanvronastanam 
roddta to polleun mhaka ghott dhorlo ani aplea hordeak 
tenkoylo. Nhoich to, ani dusro-i ekttovlolo lok, punn 
khas korun pativacho bhav mhaka lagim ailo. Hanv he 
porim kalliz doddboddun roddtam to polleun, mhoji 
vachea bond zaun mhojem kalliz-ui bond zait mhonn 

to somzolo mista. Khuinchech dizen mhaka amchea 
pat'tivak vochunk diunk naka aslem. Hanvem tachea 
lobak ghott dhorlolo to hanv kosoch soddunk kobul 
naslom. Je konn mhaka kuxin kaddunk yetale, tancher. 
hanvem ghans marpachem akromonn suru kelem. Pay 
thoim laginch ubo aslo. Tache-i lagim hanv attaponam 
zalom. Hanvuch nokllo aslom, hea vellar mhaka 
khuinchem boll ailolem tem. May, Budda, him sogllim 
mhaka thottakun polletalim. Hanv pat'tivachea lobak 
ghott dhorun asa to sodd mhonn tim mhoje kodde 
magtalim. Punn, tanchem konnachench aikunk hanv 
toyar naslom. 


Xevttim hanvem jem kitem suru kelam tem 
polleunk nozo zaun, pat'tivan payk mhonnlem - “Poy 
Zuanv, mhaka lagun to itlo uchamboll zait mhonn 
hanvem zalear chintunkuch nam. Mhojean taka hea 
estadar soddun hangacho vochunk zainam... Hanv 
vochun zalear... Tachem kalliz poy, sogllench 
dodd’boddta. Tem bond zait zalear tacho vaitt porinnam’ 
zaunk xokta... Hanv taka thoddea disank mhojea 
borabor vhortam. Dekun tum ek kam’ kor; tum ghora_ 
voch, ani tacho don-tin disancho rop hadd. Magir. 
fuddem kitem zata tem polleum-ia...” | 


Payk hem khorem dislem mista. Tannem saikol 
ghetli, ghora gelo, ani don-tin disank pavtat titlim, eka. 
kagdak ghuspaun mhojim angavlim haddlim. Ani, | 
mottorache fattle bosker uddoylim. | 


Kalafurche Igorjent - Kalafurchea Ganvant 


Sam Pedro ani Sam Paul, hea Jezuchea chodda- 
mogachea xisank bhettoylole amche irmitint fokot. 
ekuch altar asa. Amchea lokache lokvostie promannem, - 

(93 metram suvat amchea lokak vevosthit puro zatali. 
“okot festachea disa, bhailim-bhitorlim soirim-dairim 
ilim mhonntoch, zago thoddo zatalo. Punn, irmitiche 
wu-bazumni ravun lok misachea bolidanant vantto 
shetalo. 


Punn hi, Bhagevont Khursachea manak 
shettoyloli Kalafurchi (Santa Cruz, Tisvaddi) igorz, 
askoll-viskoll, panch altaramni nettoyloli. Hea ganvantli 
lokvosti, amchea supurlea vaddeak sor kelear tibradan 
ani chobradan-ui mhollear zatali. Tea xivay, Kalafurcho 
ganv, kolakaramni bhorlolo ganv. Bore-bore muzg, 
tiatrist, chitarpi hea ganvant asat. Amchea pat’tivan, 
sat vorsam amchea ganvantlea adde-kuxik aslolea 
vaddeant sarlim. Punn koxim? Allxeponnan nhoi, hea 
loka khatir mhojean anik kitem korunk zatolem? oxem 
chintun nhoi, punn ratiche dis ani disacheo rati korun 
vaddeantlea tornnateam toxench zannteam khatir 
pott’tiddkin vavrun, ani az, tachea vavrachem foll 
koxem, to eke zhogzhogit ani chokchokit firgojecho vigar 
mhonn bhitor sorlolo polleun, hanv zalear mhojea 
vanttean bhorpur khoxi zalom. Hea ganvant Dominikan 
sonvsthechea padrimni hi poili igorz bandli. Uprant 
goroz tea vellar moddun tichi favo ti novsornni keli. 


Sorgest Pa. Moreno de Souza, S.J. sangtalo tea 
promannem, Géyant jeo igorzo Dominikan ani Jezvit 
sonvsthechea padrimni bandleat, tanchim, padrink 
ravpachim bhiraddam sodanch voir, vo malliancher astat. 
Oxem korpa fattlem tanchem dhoronn kitem aslem, ti 
bariksann ghoddie tankanch asli zait. Punn dusrea dhormik 
sonvsthamni jeo igorzo bandleat, tea igorzanchim padrink 
ravpachim bhiraddam zomnir asat. Mhonntoch, Kalafurchi 
igorz Dominikan sonvsthechea fradimni bandloli dekun, 

padrink ravpache tiche soglle kudd voir mallear asle. 


Fuddarak kitem zatolem tem zaum-di mhonn 
chintun, amchea pat'tivachea mottorant bosun ami, 
sarke igorjechea fuddlea darar thambleanv. Amche ` 
vaddekar tornnate saikolincher bosun yeunk bhair 
sorlole te, ille usram igorjezim pavle. Igorjent bhitor 
sorunk te soglle yeumsor pat'tiv bhair ravlo. Pativak 
yeukar diunk ganvche kaim ganvkar, dog-ui padri kur, 
toxech igorjentle kamdar ravtale. Xekim, taka pavounk 
ailole te soglle pavle. To igorjent novoch mhonntoch, ` 
tankam diunk pat’tiva lagim kaim naslem. Tankam-i | 
tachi vhoddli-xi fikir nasli. Te fokot aplea mogachea — 
pat’tivak aplo mog dakounk hanga ailole. Taka veng - 
marun ani thodde roddun, thoddea vellan te aplea 
ghora porot vochunk toyar zale. Mhaka aplea borabor 
yo mhonnunk eklo-i kobul zainam zalo. Hanvem-i tachi 
porva korunk nam. Kiteak hanv amchea pat’tiva 
sangata aslom. | 


Pat'tiv, aichi poilich rat apnnak dhaddlolo te nove 
igorjent sarpacho aslo. Adlo padri vigar aplo kuart rito 
korun adlea disa aple nove firgojent rig gheunk gelolo. — 
Igorjent aslole dog-ui adari padri, (padr kur) toxech 
dusre kamdar, odik korun randpi, te soglle mogall toxe 
moipaxi distale. Aiche rati hanvem pat’tivachea | 
kuartant nidcho poddlo. Hanv konn, ani kitle dis legit | 
hanga astolom ti bariksann legit vicharinastanam, eka | 
padri kuran amchea pat'tivak mhonnlem - “Aiche ratik | 
taka sod'deak tujeach kuartant zomnir niday. Kuxik | 
ek kuart rito poddlolo asa to nitoll korun, taka di mhonn ! 
faleam hanv pedeak sangtam.” Pativan apli tokli haloun | 


tachi sangnni mandun ghetli. Te ratik mhaka sust nid ` 
poddli. | 

bh 


| Dusre sokallim pat'tiv uttlo, tache borabor hanv- 
ui uttlom. Az poilech pavtt Kalafurkarancho novo padri 
vigar misachi bhett bhettoytolo aslo. Ordi odik igorz 
lokan bhorloli. Survatek pativan oxea utramni aplea 
'xelliank yeukar dilo. Tannem mhonnlem - “Tumche seve 
khatir mhojea vhoddilan mhaka hanga dhaddlolo asa... Hi 
seva hanv sodanch mogan, lhanvikayen ani pott’tiddken 
_kortolom mhonn tumkam bhas ditam... Hanv ek monis, ani 
ek monis koso, zaiteo chuki mhojea lagim ghoddunk xoktat... 
Teo tumi somzun gheuncheo. Ani koslench vaittponn 
korinastanam, ugtea monan teo tumi mhaka ugddapeo 
_korcheo. Teo hanv khalteponnan mandun ghetolom mhonn, 
_Povitr Sobhechea nanvan tumkam bhas ditam...” Tachim 
him utram aikun mhaka bhitorlea-bhitor roddunk 
“ailem. Kiteak sat vorsam fattim, poilech pavtt amche 
“irmitint tannem mis bhettoylolem tednam-i tannem 
"hinch utram ucharlolim. Oxem anik zaitench, 
 Kalafurchea bhavartiank pativan sanglem. Uprant 
| ganvcho zaito lok taka mellunk yetoch ravlo. He porim 
"to sokallcho ades osoch kabar zalo. 


Mattov moddlo - Kazar “Somplem' 


Survatechea poilea satolleant ganvchea lokak 
| novea vigarachi vollok dakouncheo bhonvddio suru 
| zaleo. Dog-ui padri kur heo bhonvddio ap-aplea bhitor 
| vanttun kortale. Mhonnche, az eklo gelear, dusrea disa 

dusro vetalo. Tegaimkui vangddach igorjentle bhair 
sorunk zainaslem. Karonn, khuinchea-i vellar vaitt- 
boreacho nirop yet mhonn eklea tori padrin igorjent 


ravunkuch zai aslem. 


H 


Tea disa, amcho pat'tiv az ‘dhakttea’ padri kura 
borabor bhonvddiek vochunk bhair sorlolo. Te dog-ui 
zoddien choltale. Hanv fattim urtalom. Tednam pat'tiv, 

amcho mogall adio kopelanv, - zo atam Goyantle eke 
famad firgojecho, hozaramni kristi lokachi lokvosti 
aslole firgojecho mukhel sevok zalolo, - mhoje cholpache 
‘oskotkayek’ lagun hanv tanche zoddientlo cholunk . 
fattim urlolo polleun, choltanam thoddea vellachem 
gauttem ghetalo, ani mhaka aplea modem bhorzitalo. 
Oxe cholot vetanam, padri kuran mhonnlem - 


“Gel'lea mhoineant hea ganvant kazarancho 
bazaruch zalolo mhollear zata... Kitlea nhovreanchim 
ani kitlea vhoklanchim kazaram zalim, tem mhojean 
tuka mezun sangunkuch zaunchem nam.” 


“Ozem kiteak tor?” Amchea pattivan vicharlem. 
“Kiteak mhonnche, heach ganvant nhoi, Goyantlea 
dusrea-i ganvamni oxench ghoddta... Abril-May mhoine 
mhollear Goyam aslolea goykarank khuxalkayeche 
mhoine. Kiteak kai mhollear...” 


“Hanv zannam..!” Taka fuddem ulounk 
dinastanam, modinch tondd ghalun amcho pat'tiv 
uloylo. “Hanv zannam kiteak tem. Gormechea ani 
bhurgeanchea iskolanchea suttianchea nimitan bhair- 
bhitor aslole goykar ganv-ghora yetat. Soglli famil 
ekttaim zata. Dekun osle okazianv heach disamni 
dovortat.” Amcho pat'tiv hem sangtalo tem hanv ogoch 
aikotalom. Amchea-i vaddeant oxench ghoddta mhonn f 
amcho pat'tiv taka sangtolo mhonn hanv ravtalom. 
Punn tannem toslem kitenchisangunk kosloch khottpott 
korunk nam. Tednam Kalafurcho padri kur fuddem 
uloylo - 


“Atam hanv tuka eka ghorant vhortam, tanchea - 
putachem thoddech dis adim kazar zalam. Don dis zale 
aple bailek ani vojim gheun to ghora ailolo asa.” 

“Khuim thaun aila?” Amchea pat'tivan vicharlem. 
“Mavoddea thaun.” Padri kuran zobab dilo. 


` “Tozem zalear ami azuch gelear bore. Vojim gheun 
aila mhonntoch, bol, dos ba melltoli.” Amchea pat’tivan 
fokanni avazan mhonnlolem aikun, “dekunuch tuka 
gheun tanger vetam nhoi!?” Pat’tivachea moskorianchea 
ulovnneak padri kuran moskoriamnich zobab dilo. Ami 
thoim pavleanv tea vellar ‘kazarachem ghor’ mhonntat 
tea ghorant zoborso lok disonaslo. Punn bhailean 
bolkanvant ek cheddum ani cheddo aslim, tim dixtti 
poddtalim. Tea cheddvachea hatamni kanknnancho 
chuddo, ani angar saddeachea lugttacho tambddo vistid 
-aslolo polleun, ti novi kazari vhokol mhonn somzunk 
-zatalem. Tim dogaim bolkanvantlim bhair sorun sarkim 
-mattvachea dara sorxim ailim. Zantum tanchea 
kazaracho dobazo zalolo thoim ailim. Mattvant bhitor 
sorunk kelolea tea darak, birlea maddachem chuddet 
laylolem, dogaimni tea chuddttak hat ghalun, tem 
-chuddet oddun kaddlem ani mattva bhailean uddoylem. 
Ho mattov kazara adim ubarlolo ani tanchea kazaracho 
sogllo dobazo tantuntuch zalolo astolo. Punn, tantum 
bhitor sorunk dar kelolem ani tem birlea maddachea 
| chuddtamni nettoylolem, tem, atam hi vhokol kaddun 
uddoytali tem polleun amchea pat'tivak vegllench 
dislem mista. Amkam tegaimkui polleun tim 
dodd'pottlolea porim zalim. Punn, dogaim padrinchea 
tonddancher udelolo hanso polleun tim xant zalim. 
Nhovrean mhonnlem - “Yeyat, cholat, bhitor vochum- 
ia.” Tednam amchea pat'tivan mhonnlem - 


“Tem borem asa. Punn tumi kitem kortalim tem 
kam' poilem sompoyat...” 

“Amchem kam' somplem. Cholat, bhitor yeyat.” 
Nhovrean zobab dilo. 


“Punn tumi mattvachim chuddttam soddtalim 
nhoi?” Padri kuran prosn kelo. Hem vicharpa fattlean 
ek karonn aslem tem, tem chuddet soddoun 
uddoytanam, vhoklechea tonddar dubavachem koxem 
ek kirnn distalem. 


“Ami sogllim chuddttam soddchim nasleanv... 
Vhoddilanchi hi ek chal asa, vhoklen mattvachem ek 
chuddet soddoun uddounk zai... Tednam, kazaracho 
dobazo somplo mhonn soglleank kollta... Ani teach 
borabor kazarachi sotti mhonn asta ti-ui sompta.” 


“Sotti? Sotti mhonnche kitem?” Amchea pat’tivan 
barkayen vicharlem. 


“Desculpa senhor padri vigar, he babtint mhojean 
tuka ogllem kainch sangunk zainam. Punn, tika -sottiek 
- ghorantli bhair kaddlea xivay, toslim konn asat tim 
atam amchea ghorant koslich bhirant nastanam 
yetolim-vetolim.” 


Nhovrean sangtoch amchea pat’tivan vicharlem- 
“Toslim mhonntat tim konn? Ani horxim tumger tim 
yeun-vochun asonaslim?” Hacho zobab nhovro diunk 
vetalo. Punn teach vellar tachi avoy bhair aili ani tinnem - 
iskuttaun pat’tivak zobab dilo - 


“Polle padri vigar, hi sotti mhonnloli kosli asta ti 
ami polleunk nam, ani ti lagtoch tea mon’xak kitem 
zata tem-ui ami nokllonv. Punn ti adleanchi chal zaun 
gelea.” | 


“Tem borem asa.” Pat'tiv uloylo. “Kazarachea 

| somoyar amcho lok zaitem oslem kitem-kitem mandta. 


Punn ti veta mhonntat ti koxi?” Hem vichartanam, ek 
utar pirayechi bail, bhitor thaun bolkanvant bhair aili. 


` Tiche khankent ek dhakttich pottli asli. Tika polleun 


= nhovreache mayn mhonnlem - 


“Hi amchi randpinn. Amchea kazaracheo soglleo 
ratti tinnem ani tiche sangatinnin kaddleat. Tichea 
vavrachem farikponn ami kelanch. Atam tika ami ti 
sotti mhonnloli ditanv.” Tiche khankent aslole pottliek 
bott dakoun nhovreache mayn mhonnlem. 


“Tantum kitem asa?” Amchea pat'tivan vicharlem. 


= “Thodde tandull ani narl.” Tinnem zobab dilo. 


PO gege 


“Ani atam heo vostu ti aplea ghora vhortoli?” 


“Kiteak vhorchinam padri vigar?” Te randpinnin 
kainch zobab diunk nam. Punn nhovreache maynuch 
to zobab dilo. 


“Tem borem asa.” Amchea pat'tivan te randpinnik 
polleun prosn kelo. “Punn, heo vostu tumi khayt zalear 
ti sotti-botti mhonntat ti tumkam lagchinam?” 


“Kiteak lagtoleo? Hem kazar mhollear ami amchea 
tonddacho gham' vharoun hea ghorant sirvis kelea.” 
Oxem mhonnun tinnem illo tiddkin ani illo ragan zobab 
diun mattvantli bhair sorli, ani Dev bori rat dium, padri 
vigar” mhonnun vattek lagli. Nhovrean, vhoklen, tache 
mayn ani dusrea ghorcheamni amkam bhitor vhele ani 
chavek bosoyle. Zaiteo godd vostu tannim mezar 
kaddleo. Tednam amchea pat'tivan vicharlem - 


“Tumi ghorant kitlo lok asa?” 

“Mhaka ekuch put, atam kazar zala to.” Mayn 
sanglem. “Punn choug zonn dhuvo asat. Soglleo kazari. 
Az don'param legit tanchea avazan ghor 
ghonnghonntalem. Punn atam tim sogllim ap-aplea 
ghora gelim. Ghoddie faleam portun yet.” 


“Oxem kiteak?” Amchea pat'tivan vichartoch, 
tinnem soroll zobab dilo - 


“Az ami sotti bhair kaddli mhonntoch, aiche ratik 
amchea ghorant konn ravonam.” 


“Tujeo dhuvo-i?” 


“Hoi.” Tinnem sanglem. “Tim kazar zalim 
mhonntoch tim lokachea ghorantlim zalim. Ti sotti 
mhonntat ti tankam ani tanchea bhurgeank-ui lagunk 
zata. Faleam ghoddie tim porot yet.” 


Sankistanvan sangloli khobor 


Bosteanv nanvacho Kalafurche igorjecho 
sankristanv, khub ulovpi monis aslo. Taka bhorpur 
ulounk borem lagtalem. 


Tea kazarachea ghorantle bhair sorun, ami 
igorjent yeunche vatter astanam, nhovrean ani tache 
avoyn, sottiechi khobor sangloli ti aikun amcho pat'tiv 
illo chintunk pod dla mhonn kolltalem. Ted nam, amchea 
sangatak aslolea padri kuran taka sanglem. 
“Kazarachea somoyar hea ganvant zaiteo chali- 
sonvoimio asat. Tachi soglli bariksann tuka amcho 
sankistanv ditolo. Kiteak to halinch kazar zala. Tea 
chalincho tachea monant sarko ugddas astolo. Dusre 
vatten, taka khub ulounk zai. Taka eka prosnacher 
kitem-i vicharlear puro, tuka to kitleach prosnancheo 

| zapo sangtolo. Tache lagim tum kednam-i vicharun 
kadd.” 


| Kalafurche igorjent soglle mellun chear zonn 
“kamdar asle. Dog pede, ek sankistanv ani ek Mirni. 
Pedeank satolleak ek pavtt igorz nitoll korchem, ani 
konn-ui melo mhonntoch fondd kaddchem kam’; ani 
festam-porbo ailear igorz nitoll korchim kamam tankam 
bhorpur poddtalim. Tannim dispottim sokallim igorjent 
| yeunk zai aslem. Ani thoddea vellan porot vochunk zai 
aslem. Punn dogantlea eklean ek sumanbhor ak’kho 
dis igorjent ravchem poddtalem. Taka SUMANKAR 
_ mhonn pachari. Tharavik vellar ghantto bi marchem 
kam’ hea sumankarachem astalem. Ganvant konn-ui 
melo zalear mat, goroz tim kamam korunk dogaimni 
ekttaim ravchem poddtalem. Tanche uprant dusre dog 
zonn asle te matxe unchlea vorgache kamdar koxe, te 
mhollear poilo Sankistanv, ani matso tachea khala 
Mirni. He dog zonn fokot altarak laginchinch kamam 
kortale. Punn ratchea vellar konn-ui duent zaun taka 
sontesanv vhorunk padri borabor vochunk goroz poddot 
mhonn, ratchea vellar ekleanuch igorjent raviear puro 
aslem. Hi apli palli te poirean kortale. Bosteanv 
sankistanvachem ghor igorje pasun matxe pois uro. 
Dekun to disa uzvaddach igorjent yetalo. Aplea sangata 
to aplea ratchea jevnnachi buti haddtalo, ani 
igorjentuch jevtalo. Sumankar mhonn astalo tannem 
ratchea att horanchi ghantt marli mhonntoch, tannim 
_ soglleamni sangatim ters korunk zai aslo. Uprant teg- 
| ui padri aplem jevonn ghetale. (Hanv-ui tanchea 
sangatan astalom.) Urloleank jevnnak bosunk omkoch 
| zago naslo. Kiteak hea vellar soglli igorz ‘tanchich’ 
mhollear zatali. “Sankistanv novoch kazari, taka bhorpur 
| ulounk zai” hem monant dhorun, eke rati amchea 
: 
; 


4 

pat'tivan taka aplea kuarta bhair bosoylo, ani poileo, 
ganvchea loka vixim gozali addaytoch, xevttim 
thoinchea lokachea kazaram vellar mandtat tea chalim 
vixim gozal addayli. 


Panch vogtanchim jevnnam 


“Tis vaddeancho amcho ho taluko. Dekun taka 
Tisvaddi mhonntat. Hea talukeantlea ek-eka vaddeant 
vhoddlo vegllochar nastanam amchea adleancheo chali 
ami mandit aileanv... Tum zannam-i? Tumi tea disa 
bhett dilli to nhovro kazara uprant dusreach disa ghora 
ailolo.” 


“Horxim nhovre kitlea disamni ghora yetat?” 


“Choddxe tisrea disa ghora yetat. Hanv tisrea disa 
vojim bi gheun ghora ailolom... Adlea chalim 
promannem, mhoino gheun veta tea nhovrean tin dis 
mavoddea ravunk zai.” 


“Toxem zalear, ami bhett diloli tea nhovrean 
adleancho kaido moddlo?” Amchea pat’tivan barkay 
magli. 


“Nam! Toxem mhonnunk zainam. To tor mavoddea 
panch vogtanchim jevnnam jevun ghora portola zalear, 
tannem adleanchi chal moddli mhonnunk zainam.” 


“Panch vogtanchim jevnnam? Panch vogtanchim 
jevnnam mhonnche?” 


“Panch vogtanchim jevnnam mhonnche... Somoz 
nhovreak koslem-i kam’ asa. Taka lagun taka tin dis 
mavoddea ravunk naka... To kitem korta zannam-i? 
Dot-dennem ani vhoklek gheun aplea ghora yeunchea 

| adim, mavoddea panch vogtanchim jevnnam korta... 


Him jevnnam kortoch tannem to kaido pall'loso zata... 
Magir, mavoddechim vojim ditat zalear, tim vojim ani 


_ aple bailek gheun tannem ghora yeunk zata.” 


“Punn tum panch vogtanchim jevnnam mhonntai 
tem hanv sarkem somzunk nam. Panch vogtanchim 
jevnnam mhonnche kitem?” Amchea pat’tivan 
bariksann magli. 


Tednam aplea tonddar hanso haddun, 
sankistanvan bariksann dili. “Panch vogtanchim 


` jevnnam mhonnche, nhovro vhokleger mhoineak gelolo 
= astanam, ani vhoddilanchi chal asa ti pallun taka tin 


vir — <a n nnn 


dis thoim ravunk naka zalear, vhoklechim konn soirim 
asat tankam gheun tannem panch pavtti mezar jevnnak 
bosunk zai. Hea poilea jevnnachi survat dusrea disache 
sokallim almusak bostat tednanchean zata. Uprant 
don’parchem jevonn, sanjechi chav, ratchem jevonn 
ani dusrea disachem almus. Hem sogllem dhorun panch 
vogtanchim jevnnam zalim mhonntoch, ti chal pall’lolea 
bhitor zata, ani uprant tachean ghora yeunk zata.” 


“Atam somzolom.” Amcho pat’tiv somzonni gheun 
uloylo. “Panch vogtanchim jevnnam mhonnche, dusre 
sokallcho nosto; dusrem - don’parchem jevonn; tisrem 
- sanjechi chav; chovtem - ratchem jevonn ani 
panchvem - dusre sokallcho nasto.” 


“Atam tum sarko somzoloi padri vigar.” 
Sankristanvan hanstea tonddan mhonnlem. 


“Borem asa. Tujea kazarak tunvem ti chal sarki 
pallli? Tin dis mavoddea ravloi?” Sankristanvan ‘hoi’ 
mhonn zobab ditoch, amchea pat’tivan amurko 

hansun vicharlem - 
“Te tuje tin dis thoim koze gele?” 


“Avoy, tem ani kitem vichartai padri vigar? Zanviak ` 
ghott korche khatir sasumãy ani dusrim konn aslim 
tim kitem korchem ani kitem khavounchem tem, tinch 
nokllo aslim. Sarkinch kurddim zalolim... Sokallim 
bollbollit dudache chave sangata tandllancheo datt-datt 
bhakrio, dha horam zatat mhonnosor pilacho kald, 
verdurachem kaldin ani buddounk ek dis vodde zalear, 
dusrea disa undde. Don’param xit-koddi khori, punn 
borem kopeanchem nustem. Sanjer chavek merend...” 


“Merend? Merend mhonnche kitem?” Amcho pat'tiv 
“merend' mhollear kitem tem nokllo aslo mista. Kiteak 
to Saxtti talukeantlo aslo. Tednam Kalafurche 
igorjentlea sankristanvan taka tea utrachi somzonni 
dili - “Merend mhollear sanjer chavechea vogtar khaunk 
ditat toslem godd khavop - Sirvoyo, ale-bele, rosantleo 
kailolleo, oslem. Haka mhonntat merend.” Hem sanglea 
uprant, tannench pat'tiva fuddeant ek vichar dovorlo - 
“Ale-bele mhonntat te kitem tem zannoi muga padri 
vigar?” 


“Hoi, hanv zannam. Ami Saxttint tankam mannkio 
mhonntanv.” Pat'tivan oxem sangun, sankistanvam 
mukhar aplo anik ek vichitruch vichar dovorlo. “Hem 
sang Bosteanv, tumchem kazar soirikechem vo mogan 
poddun zaleant?” 


Odmasak tis tem tis ani panch vorsanche 
pirayecho ho dadlo, aplea padri vigaracho ho vichar 
aikun matso lozlolea porim zalo. Zobab diunk aplo davo 
hat tannem aplea tonddar dovorlo. Tednam amchea 

pat'tivan taka mhonnlem - “Lozum nakai! Hanga asanv 
te fokot amich.” Ani hanv thoim bosun tanchi gozal 
aikotalom to polleun tannem taka mhonnlem - “Tuka 


` tachi loz dista? Hanv taka bhitor dhaddum?” Ti gozal 


sangunk apnnak loz dista dekun mhaka bhitor dhadd 
mhonnit mhonn hanv bhiyelom. Punn tannem toxem 
korunk nam. Ordo lojen mhonnlolea porim tannem 
mhonnlem - “Igorjent sankistanvachi sirvis korpi 
cheddeachea mogan hea ganvchem konn ani 
khuinchem cheddum poddot aslem padri vigar? Dekun, 
konn eka borem magpian fuddem sorun mhaka soirik 
keli. Cheddum borem, koxtti dekun mhojim ghorchim- 
i kobul zalim.” 


“....mhonntoch, tujem kazar soirikechem!” To 
fuddem kitem sangtolo tem somzun gheun pat’tivan 
taka fuddem ulouncho bond kelo. Ani fuddem vicharlem 
- “Tumi poilim, mhonnche kazar zaunche adim, eka- 
mekak vollkotalim?” 


“Devachean nam padri vigar. Ami poilim ekamekak 
polleunkuch naslem.” Aplo sankristanv he porim 
uloytalo tem aikun tachem sadeponn sarkem padri 
vigarachea dolleam mukhar ubem zalem astolem. 


“Amchem rejist civil korunk ami Ponnje gel’leanv 
tednam poilech pavtt ami ekamekak matxe pollelolem.” 
Oxem mhonnun sankistanv ulouncho matso thamblo 
ani taka koslo tori ugddas ailolea porim korun to fuddem 
uloylo - 


“.. tednancho amcho padri kur boroch fokannam 
korpi aslo. Atam to...” 


“Hanv zannam, atam to Varkeam padri kur asa. 

Tannem kitem kelem?” Taka fuddem ulounk 
dinastanam pat'tivan vicharlem. 


“Tannem amkam dogaimkui, mhaka ani mhoje 
vhoklek, ek film polleunk dhaddtat toxem kelem. Hanv 
mhoji saikol gheun Ponnje gelom. Vhoklecho bhav tika 
saikolir gheun Nacional-ant ailo. Thoim hanv poilo 
pavlolom. Zaito vogot porian tancho pot'toch nam mhonn 
hanv ghora yeunk chint'talom. Thoddea vellan kallok 
zalo. Anus dakounk suru kele. Kallokantleanuch tim 
bhitor sorlim. Uxir zalo dekun ‘desculpa’ mhonnun 
bhavan mafi magli. Yetanam saikolik fur poddlo mhonn 
tannem sanglem. Mhoje uzve vattenche bosker taka 
bosoylem. Tea padri kuran toxeoch tiketti kaddun 
haddloleo. Mhonnche, ami ekamekak tenkun bostanv 
toxeo. Punn tea kallokant ami ekamekak koxim 
polletoleanv asleanv? Film kabar zatoch tankam gheun 
laginchea puzadar vochun tankam chav-bojim khavoy 
mhonn mhaka padri kuran sanglolem. Punn film kabar 
zata nam zata, apnnak khuim vochunk zai, chavek 
gelear usir zatolo mhonn sangun, kallokantuch ticho 
bhav tika gheun bhair ailo ani hanv, mhoje saikolir 
bosun mhojea ghora ailom. Ami sarkim ani khorim 
doddleanv, ani ekamekak ghosghoxit polleun kaddlim 
tim, resperachea vellar.” 


“Uprant recepsanv khuim zalem? Ghorant vo 
darant?” 


“Darant. Vhoddlo mattov ghalolo. Don mhoine adim 
angonn pettun dovorlolem. (Mhaka amchea modlea 
manachea kazaracho ugddas ailo.) Amchea hangachea 
konnachea nam konnachea daramni birle madd asat 
mhonntoch, tanchim, bailanchea hatant dhorchea 
ainneachea rupachim chuddttam mattvak ekdom’ bori 

sobay ditat.” 


“Koxim?” Pat'tivan vicharlem. 


“Mattvant bhitor sorunk chear daram dovortat. 
Tim chuddtam hikmotin bandtat. Tim bandunk 
keimbeanche gabe ekdom' bore. Toxech melole keimbe 
asat zalear, tancho to bhitorlo dhovoful girob darank 
ani zonelank fremi koxeo bandlear mattvak anik sobay 
yeta. Mattva voir dhovea lugttacho for martoch, modem 
bendreche zome umkallayle zalear, mattvak anik 
 sobitay bhorta.” 


Hea sankistanvachea kazarak tin vorsam 
bhorlolim. Punn tea tin vorsancho ugddas tachea 
monant itlo kenchlolo aslo, to sangunk to atam sarkoch 
muddant aila mhonn kolltalem. Ani oslea muddant 
'yevpi mon'xank choddoun-choddoun tanchea lagchean 
anik-anik vicharun gheunk, amchea pat’tivak zalear 
kherit part asli. Tannem fuddem vicharlem- 
“Bendrechea zomeant mattva modem ek-ek poskotto 
umkallaunk naslo?” 


“Mhojea kazarak ami umkallaunk nant. Ami 
poskotte haddlole, punn te ek-ek korun futtun kabar 
zale. Dekun tanche boldek, tea zomeamni bhurgeamni 
ek-ek folincho tir soddlolo...” 


“Mattov konnem bandlolo?” Pat'tivan vichartoch, 
sankistanvan zobab dilo - 


“Vaddeantlea eka zanntean mattov ghalunk komes 
kelo. Tannem aplea hatamni fonddkul kaddun ek vanso 
purlo. Tachea mullant thoddo soro otoylo. Uprant 
dusrea disache sanjer thaun vaddekar yeun ek-ek 
vanso puroyt asle. Tankam kop mat diunk poddtalem. 


Sankoll 171 


Resperache sokallim vhoklek nhesounk vecho boball 
Hanvem mottor kelolem. Nhesounk vochpiam modin 
soglleo tornneo bailo ani tornnim cheddvanch asun) 
zai aslim. Randd vo ghov meloli bail upkaronasli. Tanche 
vangdda supurlo ek bhurgo mat asunkuch zai aslo 
Vhoklechi nhesonn eka begant ghalun vheli. Tea began 
duddu ghalunk zai asle. He duddu il'lexe asunk zainant 
Chopkobhor asunk zai. Te duddu konn nhesounk veta 
tankam...” Sankistanv boroch muddant ailolo aslo. El 
kotha, vo ek kanni sanglolea porim aplea kazarache 
disa kitem ghoddlem ti ek-ek gozal to pat’tivak sangtale 
Pat’tiv ti ek kannich kozi aikotalo, ani borabor hanv-ui 


“Tuka jhem’ yeta zalear tujean nidunk vochun? 
zata,” oxem pat’tivan mhaka don pavtti tori sanglem 
punn mhaka jhem’ yenam mhonn sangun han 
tanchexim bosun ravlom. 


“Damaskache sotriechea addosan resper zou: 
ghora yetoch, oltori sokla xendri ghalun amkar 
dogaimkui dimbier dovorlim. Eklea xezarian rebe 
vazoun Tedeum git gaylem. Dimbier astanam, amche 
eka xezarian oddou ghalun lhuan xendrie ponda 
kitem-i duddu dovor mhonn mhaka sanglem....” 


“Tunvem dovorle?” Pat’tivan vicharlem. 


“Anik kitem kortolom aslom?” Sankistanvan pros 
kelo. “Amchea ganvchi chal ti..!” 


“He duddu konnak?” 
“Xendri ghaloli taka.” 


“Mhonntoch, sogllo vell dudduch duddu am 
Nhovreachem bolos ritem korchi gozal hi!” 

“Hoi padri vigar, hem chintlear kazaruch naka 
lista.” Nhovrean mhonnlolem aikun, amchea vangdda 
“kloch padri kur boslolo ani ogoch ravun tachi gozal 
uikotalo taka polleun, pat’tivan fokannamni mhonnlem 


“Padri Tome, ami padrich zaleanv te bore. Kazar 
zaloleanv zalear itle duddu khuim (haun haddtole 
asleanv?” Tachem fokannanchem ulovp Padri Tomen 
somzun ghetlem. Tannem kainch zap kaddunk nam. 
Aplea kazarachea disa kitem-kitem ghoddlolem tem 
sangunk talar ailolo sankistanv fuddem uloyt ravlo - 


“Amchea kazarak muzgamni don Wedding Marches 
yvazoun dogam vhokol-nhovreank bhitor kaddchim 
poddlim.” 


“Dogam vhokol-nhovreank? Konnak ga saiba?” 
Amchea pat’tivan ojapun taka vicharlem tednam, 
sankistanvan somzonni diun sanglem - 


“Amchea kazarachea thoddech dis adim, dusrea 
vaddeant ek kazar zalolem. Ani tim amchea kazarak 
mattov korchim aslim.” 


“Mattov korchim aslim mhonnche?” Pat’tivan 
bariksann magli. 


“Mattov korop mhollear, novinch kazar zalolim 
vhokol-nhovro, aplea kazara uprant apnnak jem poilem 
kazar mellta, tea kazarak vetat. Thoim tankam khorea 
vhokol-nhovrea porinch manan March vazoun bhitor 
kaddtat. Nach chalu astanam tim pavlim zalear, chalu 
aslolo nach vazouncho bond kortat, ani tea novea kazari 
zoddeak March vazoun bhitor ghetat. Ani tankam 
nachunk poili sondi ditat, ani uprant dusro lok nachunk 

suru korta. Haka mhonntat mattov korop.” 


“Punn ho mattov mhonntat to korinam zalear 
kitem zata?” Pat'tivan vicharlem. 


“Vhoddlem kaim zainam. Punn, dusre pavtt manan 
mattvant bhitor sorunk, tea vhokol-nhovreachem bhag 
mhonnpachem. Don'param ek vaztam suru zalolem 
kazar sat vaztam kabar zaunchem aslem, punn kazar 
kabar zata-zata tornnate sarkech fulle. Kazarak ami 
fokot ganvttich soro haddlolo. He tornnate il'lo-il'lo soro 
haddun muzgank diunk lagle, ani tankam-i fuloyle. He 
porim once more, once more mhonnun kazar att vaztam 
kabar kelem. 


“Muzgank borem subeij farik korchem poddlem 
astolem!” Pat'tivan mhonnlem. 


“Toxem subeij kaim nam.” Sankistanvan zobab dilo. 
“Panch zonn muzganchea benddak ami satt ani panch 
rupoy bhasaylole, te gheun te zap kaddinastanam aple 
vattek lagle.” 


“Anik ek khobor zannoi padri vigar?” 

“Tunvem sangonastanam hanv koxi zannom 
zatolom?” 

“Kazarachea boballant konnacho mog-ui zalo.” 

“Koso ga saiba?” Pat'tivan vicharlem. 

“Koso mhonn anik kitem sangchem?” 


Eka kazarachem funksanv chalu astanam, 
kazarachea mattvant eka tornnea cheddvachem ani 
cheddeachem zomlem. Itlem zomlem, cheddvan tech 
goddiek taka aplo ganv sanglo, nanv sanglem, ani taka 
apnnager yeunchi khuxi asa zalear, Ponnje thaun 
omkich bos dhor, omkeach ganvchea tinttear denv ani 

thoim denvlea uprant khuinche vatten cholun ailear 
to apnnager pavtolo tem sanglem.” 


| “Thoddo vell chintlea uprant, omkea disa apunn 
tanger yeta mhonn cheddean bhasaylem. Ani 
khorench, aplea eka ghuttachea ixttak, mhonnche 
Brazinhak gheun to tea cheddvachea ganvant gelo. Ghor 
sodun kaddlem. Cheddvachea ghorant fokot tachi avoy 
asli. Bapuy somplolo khoim. Cheddvan cheddea vixim 
avoyk kitem sanglem mhonn dev zannam. May bhair 
aili. Dogaimkui bore bhaxen zapayle. Thondd-ui piyeunk 
dilem.” 


“Bhair sortanam cheddvan ugddas koso aplea lagim 
asloleo Konknni kadom'borio cheddeak dileo, ani 
vachtoch teo porot di mhonn sanglem.” 


“Cheddo babddo thoimsoruch ghott zalo. Kiteak to 
vachunk-borounk nokllo aslo. Tannem teo tea, aplea 
borabor gelolo tea izttak dileo. Ani apnnem porot 
kednanch tea cheddvachea ghorant pay dovrunk nam.” 


Portonnem ani vaddeak jevonn 


“Magir portonnem. Hem kabar zatoch vhoklecho 
lok ghora gelo. Nhovreager vaddekarank jevonn 
diuncheo rattavolli suru zaleo. Hea jevnnachi hovllik 
khas nhovrean ek-ekleachea ghorazim vochun sangunk 
zai. Hem jevonn boroch vell cholta. Hea jevnnar ek- 
ekleachi saud korun kantaram gaytat. Randtoleanchi 
porian hea jevnnar kantaram gavun saud kortat.” 


“Vhoklecho lok ghora vetanam aplea eka 
tornnateak nhovreager dovorchi rit asa khoim. Taka 
‘Apounno’ mhonntat. Tech ritin mhoje vhoklechea lokan 
eka tornnateak dovorlolo. Tachem kam' nhovreachea 

lokan veginuch bhair sorun, vhokleger mhoino gheun 
vochunk sangpachem. Vhokol mhoineak vochunk 
nhovreager thaun bhair sortanam, nhovreachi may vo 
anik konn-ui tichim ghorchim, vhoklechea khankeant 
kelleancho ek fenno ditat. ‘Mhoino’ mhollear ogllem- 
unnem nhovreager zalolem toslench kazar. Xekim 
portonnem. Ani xim’ bi sompoylea uprant, nhovreacho 
lok ghora portota. Ani konn dedde mhonn gelole te, 
vhokleger ravtat. Mhojem mavoddechem ghor matxe 
lhan aslem. Dekun mavoddechea lokan te ratik 
deddeank ravunk xezarianchem ghor kelolem. Te dedde 
soglle tornnatech asle mhonntoch, te kantaram korun 
ani hansun, mouza kortale te amkam aikunk yetalem.” 


Dusrea-i disa deddeanchem jevonn 


Hem sangunk suru korunk vetanam, amchea 
pat’tivan fokannamni mhonnlem - 


“Anik-ui jevonn urlam?” 


“Hoi! Deddeanchem jevonn.” Sankistanvan chalu 
kelem. “Mhoje dog dedde, tea bhair tanchim, 
vhoklechim ghorbhor soirim aslim khorim, punn tem 
jevonn toyar korunk vhoklechea lokak tras poddunk 
nant. Tem don’parchem jevonn tankam amger thaun 
gelolem...” 


“Kitem? Deddeanchem jevonn tankam tumger 
thaun gelolem?” Amchea pat’tivan ojapun vicharlem. 


“Hoi padri vigar, amchi chal ti...” Sankistanvan 
zobab dilo. “Tem don’parchem jevonn nhovreager thaun 
vhokleger dhaddpachem.” 


“Punn nhovreachem ghor pois asot zalear 

magir kitem?” 


“Tim kosli tori vevostha kortolim. Punn hem jevonn 
nhovreager thaun vochunk zai tem khorem. Itlem-i 
asun, tea deddeam bhitor konn moste tornnate asot 
zalear, te aplea tonddank lens bandtat, ani vhoklechea 
kuznant vetat. Ani tantum kitem asa tem haddun ogech 
khatat. Tankam konn kainch mhonninam, to tancho 
moujecho dis koso... Hem deddeanchem, nhovreager 
thaun gelolem tem jevonn tea don'param vhoklelim 
sogllim soirim jevtat.” 


Sanjer ros lavop ani ‘Mavoddechem Sutt' 


Hem sangunk addaylolem aikun, amchea pat'tivan 
mottea avazan mhonnlem - “Hi anik ek vichitr gozal. 
Kazar zalem, sogllem zalem, ani az ros lavop?” Padri 
vigarachea prosnacho zobab dinastanam sankistanv 
uloyt ravlo - 


“Ros launchea adim nhovreak mavoddechem sutt 
mhonn diunk zai. Ani ros laun udok nhaun zalem 
mhonntoch, nhovrean tem pajama suit ghalun bhair 
yeunk zai. Mavoddechem sutt mell'lea bogor te ratik 
jevnnak bosum naka mhonn, vhokleger vochunk nhovro 
bhair sorche adim, may aplea putak xiddkaun dhaddta.” 


“Amchea, Tisvaddeantlea ganvamni osleo zaiteo 
gozali zaleat padr vigar. Konn tem sutt haddunk visorlim 
mista. Nhovro kitench kelear rosak bosonam zalo. 
Ratchea vellar tim khuim thaun sutt haddun ditolim 
aslim? Tednam konn eklo fuddem sorlo ani sutt diunk 
apunn fiador ravlo. Tednanch nhovro rosak boslo. Ros 
laun somptoch, to udok nhaunk gelo. Udok tapoun 
dovorlole moddkient moddiche poixe ghalunk zai. Bore, 

chopkobhor ghalunk zai. He poixe udok bhorlam ani 
tapoylam taka. Udok nhaun zatoch, tem sutt nhesun 
nhovro bhair yeta...” Hem sangun zatoch, sankistanvan 
apli ek khasgi khobor, hea, aplea ganvant ailolea novea 
padri vigarak sangli. 


“Hanvem, kazarak lagun amchea adlea padri 
vigarak sangun eka mhoineachi sutti ghetloli. Mhaka 
panch vogtanchim jevnnam jevun ghora yeunchi 
uttavoll nasli. Hanv ani dedde vojim gheun susegad 
ghora aileanv. Bhair sortanam, nhovreache mayn 
kelolem tozem, vhokleche mayn aple dhuvechea 
khankeant kelleancho ek godd ghalo. Vojim bi vanttun 
zatoch mhoje bailen mattvachem ek chuddet oddun 
kaddlem, ani kazaracho dobazo zevottak pavoylo.” 


Pitt mollop 


“Ami tin dis mavoddea asleanv. Tea disamni mhoje 
dedde mhonn gel’le tannim bhorpur mouz keli. Te 
tornnate asle mhonntoch, soglleamni tancheo moskorio 
mandun ghetleo. Ek dis tannim aplim tonddam 
tuvaleamni lipoylim, ani kuznant gele. Kuznant 
dukrachea masacho asad kelolem aslem. Tea vogtar 
thoim konn nam to polleun, masachem tizoluch gheun 
bhair yeunk lagle....” 


“Tonddam kiteak lipoylim tannim?” Padri vigaran 
vicharlem. 


“Apnnak konn-ui vollkot mhonn.” Sankistanvan 
sangun, fuddem chalu kelem. 


“Teach vellar kuznant vhoklechi ek soiri pavli. 
Tonddam lipoun asle te konn te tinnem parkilem. Ani 
masachem tizol gheun vetale te, to tanchea 

moskoriancho ek vantto mhonnon-ui ti somzoli. 
Tinnem vhoddlem kainch mhonnunk nam. Tankam 
_itlench sanglem - 


“Are, sogllench vhortat? Thoddem tori amkam 
dovrat nhoi.” Te apleach bhitor hansle, ani tem tizol 
aslem tea zagear dovrun thoinchi par kaddli. Tankam 
zai aslem tem itlench - jevonn kaddchea vellar 
asadachem tizol nam zalolem, punn tizol thoinch 
aslolem polleun tim ojap zalim.” 


“Oslim anik zaitinch fokannam tannim tea tin 
disank kelim. Punn kazarachea umallean tim sogllim 
soron vetalim ani gelim. 


“Punn chodd mosteponnam tannim randpinni 
bolanchem pitt molltanam kelim. Ani him mosteponnam 
kortanam aplea bolsak chimtto yetolo mhonn zannam 
astanam-i, te tim korunk fattim ravunk nant. 
Mhonnche, hea kama khatir tannim ek-eklean panch, 
dha, pondra poixeanche oxe sutte duddu haddlole. Ani 
itleo teo randpinni pitt mollun pittache gulle korunk 
vetat, title-title te moddiche duddu tea pittachea 
gulleant - barik fator zalolea bhaxen - xevttun martale. 
Teo randpinni babddio te duddu kaddunk bejeartaleo 
khoreo, punn te duddu xevttim apnnakuch dovortolim 
mhonn chintun, teo pasiensan te kaddun-kaddun aplea 
kapddanchea palvamni ghaltalim... He porim mhojea 
kazarak dedde mhonn gelolea tea tornnateamni oslim 
fokannam korun apunn-ui pottbhor hansle, ani 
mavoddechea-i lokak hansoylim.” 


*** 

Sankoll 





CHOVTO BHAG 


Bannavle 


Jin'sanvar kolakaranchem painnem 
Bannaule, Monti sokol(o), 

Ek cheddum, zalam re okol(o), 
Bannavle, Monti sokol(o), 

Ek cheddum, zalam re okol(o). 

Tege may, patolleo patoyta, 

Teo mhaka, khacheak apoyta, 

Tege may, patolleo patoyta, 

Teo mhaka, khacheak apoyta. 


Bannavle, Goychea Dokxinn bhagantlea Arbi 
somdirachea kanttar, dorya kinarer aslolo ganv. 


Géychea sonvskrutik mollar jitle-i lokache 
avddiche kolakar asat, titleanchim-i pallnnim dholounk 
hea ganvak noxib favo zalam. Ani azun-ui to ganv 
tanchim pallnnim dholoyt asa. Karonn, novea-novea 
kolakaranchi pillgi hea ganvant zolm’ ghet asa. 

Tiatrist, songitkar, boreantle gavpi hea sarkea 
kolakaranchem he ganvche zomnir tor bhorpur pik. 
Tuka mozbut tozeo sundor fetiecheo moderacheo vostu 
zai, hea ganvchi xim’ utrun tantum bhitor sor, thoinche 
thovoy teo korun diunk rokddech toyar. Aplea 
purvozancho poramporik nustem pagpacho dhondo hea 
ganvche kharvi bhav kosoch soddunk kobul nant, to te 
azun urben ani umedin kortat. Moddganvchea bazarant 
Bannavleche tarle mhollear, te rokddech khoptat. 
Saxttintlea veg-vegllea ganvcho lok te upotteo ghalun 
ghetat, ani ruchin aplea jevnnacher khatat. 


Livrament Saibinnichea Kopelant 


Amcho pat’tiv amchea kopelant astanam chodd- 
so kopelant asoch naslo. Tachea tonddantlean bhair 
sorpi Devachem Utor aikunk, ganvam-ganvcho lok taka, 
ap-aplea igorzam-kopelamni sermanv sangunk vhortalo. 
Ani atam, Kalafurche igorjecho padri vigar mhonn 
Kalafura ailea uprant, poilech pavtt to hea fanki 
Bannavlechea, Livrament Saibinnichea novenamni 
sermanv sangunk ailolo aslo. Sangatak tannem mhaka- 
i haddlolo. 


Punn, padrink ravpachem ghor asa tantum dogam 
padrim voir tisreak ravchi soy nasli dekun, mhaka konn 
ekleachea ghorant ravpachi vevostha korun, tea 
kopelacho kopelanv aslo, tache lagim tannem maglem. 
Ani, vhodda udarponnan, Mazilvaddeantlem ek 
kuttumb, mhaka apnnager dovrunk kobul zalem. 
Tannim aplea padri kopelanvak sanglem - “to kopelant 
fokot sokallcho misak ani sanjecho salvik yetolo. 
Urlolo sogllo vell, amcho ghorcho soiro koso amgeruch 
astolo. Tachea jevnna-khannachem sogllem ami 
polletoleanv - sermanvacho padri porot vochum porian.” 

Mhaka aplea borabor thoddea disank apnna vangdda 
Bannavle vhorta mhonn, ek postt kardd dhaddun pat'tivan 


_ amchea payk kolloylolem. 


U 


Hanv, konn-ui lokache rokddoch avddicho (harta 
mhonn pay bes boro zannam aslo. Ak'khem noven 
apunn Bannavle Livrament Saibinnichea kopelant 
sermanv korunk vecho asa, ani sangata Isidorak-ui 
vhorta mhonn payk postt kardd dhaddlolem, tem vachun 
paychem mon mista ravonam zalem. To uttavollin 
Kalafura ailo. Punn ami taka mellunk nanv. Pat'tiv 
mhaka gheun Budvaradisuch igorjentlo bhair sorlo. 


Sukraradis poilem noven suru zatolem, tea disa 
to mhaka gheun Bannavle vetolo aslo. Punn, poile don 
dis tannem mhaka aplea borabor vhorun, aplea ghora 
ravunk chintlolem. 


Pat'tivachea ghorant tachi may ani ek ankvar 
bhoinn asli. Ek bhav voiz aslo, to kuxin ghor korun vegllo 
ravtalo. 


Hanv rokddoch pat'tivache maychea ani tache 
bhoinnichea mogacho zalom. Dekun, “tujim novenam 
kabar zaumsor Isidorak amgeruch asum-di” mhonn 
tim pat'tivak sangtalim. Punn pat'tivan tanchem aikunk 
nam. To mhaka gheun Bannavle geloch. 


Pay mhaka ghora vhorunk mhonn Kalafura ailolo. 
Punn hanv apnnak mellunk nam tem polleun, tachea 
tonddar niraxiponnachim kupam disunk laglim khoim. 
Tednam, Kalafurche igorjent aslolea dogaim padrimni, 
“tunvem puta pasot dasti kaddchi goroz nam,” mhonn 
sangun taka somzaylo khoim. Ani he porim susegad 
korun taka porot ghora dhaddlo. 

Graca-maychea ghorant, gupit rattavolli 


Zannim mhaka novenam kabar zaumsor apnnager 
asum-di mhonn sanglolem, tea ghorant svotachim 
mhonnlolim fokot doganch mon'xam distalim. Graca 
nanvachi, modle pirayechi ek bail, ani Jose nanvacho 
ticho tornnato put. 


To bottir chakri korta, ani nigtoch suttient ghora 
aila mhonn Graca-may konnak-konnak sangtali tem 
hanv aikotalom. 


Hanv hea ghorant bhitor sorloleak, tanger koslo 
tori soglloch rusrus choltalo to hanv polletalom. Jose 
zalear ghorant asoch naslo. Kednam-kednam 
don'parchea jevnnak legit. 


Punn ghorant astanam mhaka mat to aplo rund 
hanso diun, mhoje vizim apli apurbay dakoytalo. 
Tanchim konn-konn soirim tanger yeun-vochun 
astalinch. Tim takticheo, toxeo koslea-koslea 
yevzonneancheo gozali korit aslim. Zaite pavtti tanchim 
xezarim-i tea gozalimni vanttekar zatalim. 


Noven mhollear festachi toyari. Att dis porian ti 
toyari cholta. Novea disa vespr. Amcho pat'tiv nov dis 
porian sanjecho salvink sermanv sangtolo aslo. Bhavarti 
sanjer-sokallim dhormik aktank hajir zaun kopelant 
vetalim. Sokallim novenachea misak zalear, sanjer 
salvink. Hea sanjechea vellar amchea pat'tivan aplo 
sermany sangunk zai aslo. 


Novenache poilech sokallim, mhonnche - Sukrara 
sokallim - Graca-may mhaka gheun kopelant misak 
geli. Mis somptoch, “mhaka padri kopelanvak mellunk 
zai” mhonn sangun, aplea borabor tinnem mhaka-i 

sankristint vhelo. 


Livrament Saibinnichea kopelacho kopelanv 
'amkam aplea kuartachea dara bhairuch mell'lo. Ani 
aplea tonddar vhoddlo hanso haddun, tannem mottea 
avazan mhonnlem - “Hai! Yezman-may. Yeyat, bhitor 
yeyat...” Oxem mhonnun tannem amkam dogaimkui 
aplea kuartant vhelim. Dogaimkui ek-eke kodelir 
bosoylim, ani apunn aplea meza fattlean aslole kodelir 
bostoch, anik ek pavtt, aplea fokanni avazan mhonnlem 


“Magir, kitem yezman-may? Zali kazarachi toyari? 
Yezman-may mhollear tuka somzunk ghoddie augodd 
lagtolem nhoi? Ami Bardezant vhokleche, zaum 
nhovreache mayk, yezman-may mhonntanv.” 


Graca-may aplea tonddar hanso haddun ogich 
ravli. Tika hea Bardezkar pat'tivan “Yezman-may' 
mhonnlolem tem somzunk naslem mista. 


Uprant, padri kopelanv gombhir tallean uloylo - 
“Poy Graca, konnachench kazar itle suddsuddayen 
korunk amkam vhoddilacho hukum' nam. Punn, tumchi 
ordi-odik toyari zalolea bhitor asa, tumi karddam-i 
chhaplim. Dusre vatten, vhokol-nhovro ekamekak 
poilim vollkotat mhonntoch, vhoddli-xi oddchonn nam. 
Tumkam niraxi kelolim mhaka naka aslem... Tancho 
dotornicho vhoddlo-so prosn nam... Jose khuim 
bhonvta? Hea disamni to mhaka disunk nam.” 


“To apli Lambretta gheun sokallim bhair sorta to, 
ratcho attank-novank ghorant bhitor sorta.” Graca- 
mayn mhonnlem. 

“Khuim bhonvta tor to?” Padri kopelanvan 

prosn kelo. 


“Amigank ani soireank karddam vanttunk.” 
Gracan zobab dilo. 


“Borem. Korat toyari.” Padri kopelanvan 
mhonnlem. “Hanvem porzim Ponnje Bispache polasint 
vochun don chittinchem dispens kaddlam. Ek chitt yeta 
tea Aitarak vachtolom. Festachea Aitarak chitt vachpant 
xanneponn nam. Kiteak kazaracheo chitti mhonntat 
teo ek kollovnni. Aikotoleamni tantuntlean vachta to 
nirop aikolo mhonntoch, vhokol-nhovrea vizim, tanchea 
gunnam vixim ani dusrea gupit gozalim vizim bariksann 
kaddun, lagu zatolea mukheliank kollounk kaido asa. 
Punn tumchem kazar festa disuch mhonntoch, tea disa 
ek chitt vachun vhoddlo upyog nam.” 


Tancheo gozal aikun, Graca-maychea ghorant jeo 
uttavolli choltaleo, teo, tichea ekleach puta Josechea 
kazarak lagun mhonn mhaka atam somzolem. Anik-ui 
ghoddie hanv kitem-i aikotolom aslom, punn tedeach 
vellar kuartachea darar ravun, amchea pat'tivan mhaka 
ulo marlo ani aplea borabor bhair vhelo. 


Ek poramporik chal 


Jose ani Leena, ekach vaddeantlim aslim dekun, 
tim Ihanponnaruch thaun ekamekak vollkotalim. Tech 
vollkiche survaten tanchim kallzam bhitorlea bhitor 
doddlolim. Tea kallzamni “mog' mhonntat tea utran zolm' 
ghetlolo, ani atam tim kazarachea ekvottan ekvottunk 
toyar zalolim. Hea kazara babtint uloun, Livrament 
Saibinnichea kopelacho kopelanv amchea pat'tivak 
sangtalo tem hanvem aikololem. 


Tanchem kazar soirikechem aslem zalear, hea 

somoyar zaiteo rattavolli pallunk zai asleo. Punn Jose- 
Leenachea mogan hem sogllem mottvem, mhonnche 
short cut korun uddoylolem. 


X X + 


Torui astanam ek poramporik chal asa, ti tannim 
vevharant ghalunk tharaylolem khoim. Vhoklek 
polleunk vochunk, ani vhokol apnnak mandli zalear, 
kosli-i bhett tichea hatant ghalop, oxi ti chal. Chali 
promannem, hi bhett nhovro vhoklek polleunk vetanam 
aplea sangata gheun vetalo, ani vhokol mandunk nam 
zalear, toxich porti haddtalo. 


Tea don’param ghora portolea uprant, sanjer 
vhoklek ‘polleunk’ vechim asat mhonn Josen vhoklek 
diunk kosli bhett haddloli, ti tannem aple avoyk, ani 
dusrim konn soirim ailolim tankam ugti korun dakoyli. 
Ti Patra cherachi (perfume) battli asli. Ti tannem 
Moddganvchea CASA ALVARES xopar ghetloli mhonn 
ti aslole kagdache potiyer aslolem nanv vachun 
kolltalem. Ti soglleank dakoun porot bond korun aplea 
rumant vetoch, tachea maychea tonddar ek 
kortubancho amurko hanso udelolo to hanv ogoch 
polletalom. Hanga aslole eke aple soirechea tonddak 
polleun Graca-mayn mhonnlem - “Amchea tonddak 
panam puspachi gozal go hi! Bottir (haun yetanam 
tannem aplea darling-ak kainch haddunk naslem go 
tor?” 


Te soiren Graca-mayk somjikayen zobab dilo - 
“Graca-bay, matxi ogi rav ham? Kiteak haddunk 
nastolem? Tem bhurgeponnar thaun darling nhoi 
tachem?” 

“Punn, tem kitem haddlolem tem amkam dakounk | 


nam mhonntoch...” 


“Ti tanchea gupit mogachi gupit bhett... Tum anik 4 


tem zhoroum naka.” Soiren mhonnlem. 


“Hanv zhoroynam ge saibinni. Devan tanchem 
borench kelear puro.” Graca-mayn soroll zobab dilo. 
Ani te vixim anik koslich bhasabhas korinastanam, 
aplea fuddlea ulovnneak survat keli. Ek mat, tanchea | 
monamni legit naslem astolem tem hem, ho - mhonnche — 
hanv - Bardezcho kattandur, ogoch ravun tanchem 


sogllem aikotalo ani ghott monant dhortalo tem. 


Sanjechea vellar sogllim vhokleger vochunk bhair 


sorlim. Mhaka-i sangata vhelo. 


Ami tanchea dara bhair pavleanv tednam pasun, 
Leenachea ghorachi safay-sufay korchem kam’ 
kabaruch zaunk naslem. Tacho dhaktto bhav taka mozot | 
kortalo, punn aple mozoti poros to tachim fokannam 


chodd kortalo. 


Ami darar asanv ti khobor taka nam zaun, to 


vhoddlea tallean gaytalo - 


Manak mhojea sotri layn, 
Sotri layn, vhor kuniada. 
Manak mhojea sotri layn, 
Sotri layn, vhor kuniada. 


Manak mhojea savlliechean, 
Savlliechean, vhor kuniada, 
Manak mhojea savlliechean, 
Savlliechean, vhor kuniada. 

“Shut-up!” Leena fokannamni taplem to avaz 
amchea kanar poddlo. Ami ekamekachea tonddak 
polleun lhuan hansunk lagleanv. Tachea kanancher 
lli xittuksann aili. Tannem bhailean nodor marli ani 
amurkem hansun bhitor dhanvlem. 


Thoddea vellan tachi may bhair aili. Fattlean 
Leena ani tacho bhav. Amkam bhitor sorunk agro kelo. 


“Leenan bhitor kiteak dhanv marli?” Umbreache 
panvdde choddtanam Graca-mayn vicharlem. 


“Tem toxench. Tem attveach cheddeak dekhlo 
mhonntoch toxench lozta.” Tinnem zobab dilo. 


Amchea borabor Josecho mama ani mami aslim. 
Tinnem kitem ‘lozta’ mhonnlolem tem aikun, amkanch 
aikunk yeta tedean Josechea maman mhonnlem - 
“Lozta? Mogan bhonvtat, ekamekacher lolltat astolim, 
ani amkam choytoch...” To fuddem anik kitem 
mhonntolo aslo tem somzun gheun, tache bailen, 
mhonnche Joseche mamien, aplea hatachea kompran 
tache eke kuxik dhopko marlo ani taka ogo kelo. 


Saxttichea lokachea godd khannam ani amchea 
Bardezchea lokachea khannam bhitor vhoddlem ontor 
ham. Tanchim nanvam mat il’lim vegllim. Ami 
Bardezant ale-bele mhonntanv zalear, Saxttintlo lok 
tankam mannkio mhonntat. Holldichea, nam tor 
ponnsachea foleancher tandllanchem pitt patllaun, 
tantum godd-chun bhortat ani san’nam ukoddtat toxim 
ukoddtat. Tankam Bardezcho lok patollio mhonntat, ani 
Saxtticho lok fole mhonntat. Ami on’n mhonntanv 
zalear, ho lok soj mhonnta. 


Punn suvad vo ruch mhonnloli ekuch. Him 

sogllim khannam mezar kaddtoch, chave sangata tim 
khaunk dilim. Josen ani soglleamni tim khalim. Chav 
zalea uprant chavechem kop hatant dhorun Josen 
umedin mhonnlem - “Chav ekdom' bori zalea. Filos 
konnem kelole?” Leenan modur utramni, “hanvem 
kelle. Bore zaunk nant?” ozem vicharlem. 


“Ekdom’ ruchik zaleat.” Oxem mhonnun tannem 
Patra cherachem parsel bolsantlem kaddun Leenachea 
hatamni ghaltanam mhonnlem - “Hi mhoji mogachi 
Ihanzi bhett tuka.” Leenan ti khuxalkayen ghetli. 


Sogllim khuxal zalim. Nhovreak vhokol, ani vhoklek 
nhovro mandlo mhonn sobhemazar jahir zalem. Sogllim 
ap-aplea tonddar hanso haddun ghora portolim. 


Kazarachem bhat ukddop 


Noman Bapak, noman Putrak, 
Noman Spirita Santak, 

Poilo, poilo vers(u) gaytanv, 
Povitra, Povitr Sakramentak. 


Tambe-pitullchi moddki re viva, 
Kansareamni pettli, 

Vepariamni bazarant vhorun vikli, 
Tich moddki az(u) amkam bhettli. 


Udok moddkient ami ghalem re viva, 
Supamni bhat bhorlem, 

Paleachea ujean ukddunk ghatlem, 
Hem amchem mudol kazarachem. 


Saibinn may amchi yeta re viva, 
Modlea darantleanu, 

Amchea bhatak besanv di ge Saibinn May, 
Kurpechea hatamnu. 


Outubracho mhoino. Koxtti-xetkamti lokak, novi 
jinn divpacho mhoino. Goychem sogllem soimb 
bhangarachea votan porzolltalem. Hea vorsa 
Bannavleche xetkamti lok, xetamni bhorpur pik zalea 
mhonn uloytale, ani tech porim nustem marpi bhav 
doryant marlolea rampnnini, rampnni tuttosor nustem 
toddir yeta mhonn ekamekak sangun murgott’tale. 


“Xet-mollnni zatoch, kazara khatir panch panttim 
bhat kuxin kaddun dovorlam,” oxem Graca-may aplea 
xezariank sangtali. 


Graca-may kosleach kamak fattim sorpi nhoi 
mhonn polletoleak ticho sobhavuch sangtalo. Punn hem 
kazarachem bhat ukddunk tinnem lagxilea xezariank 
Sanglolem, ani tim urben yeunk tovar zalolim. 


Te sokallim kombeamni sad ghalunk suru korinam 
fuddem, umedin aslolim xezarim ailim ani bhat 
ukddunk survat keli. 


Poilem ghorchea meloleank thoddem rozar kelem 
ani tambeachem bhann chulir dovorlem. Bhann udkan 
bhorlem. Pantteantlem bhat supamni uspilem ani 
bhannant ghalunk laglim. 


Chuddtteanchea adaran bhanna pondak uzo kelo 
ani uprant tantum suklolo palo-folio ghaltoch, uzo 
bhogbhogit zalo. Graca-maychem bhann vhoddlem. 
Odmasak dha kuddvanchem. Tantum ghalolo poilo dav 
don-oddech horamni ukddun toyar zalo. To uspilea 
uprant, dusro ghalo. Ho dav ukddunk matso unno vell 

laglo. Kiteak, tantum poilea davantlem udok aslem tem 
il’lem gorom' zalolem aslem. Taka ub asli. 


He porim unnimxim chear, sadde-chear horam | 


ujeachea dhoga samkar bosun xezariamni urben ani 
umedin hem kazarachem bhat ukddun kaddlem. Ani 
don-tin atollancher-souhiancher sukunk ghalem. Atam 
fuddlem kam' Graca-maycher ani tanger konn-konn 


soirim ailolim aslim tancher tharlolem aslem, ` 
Mhonnche, tea bhatak bogor-bogor payamni challo | 


marun tem votan sukunk zai aslem, ani sanjer tem 


bhitor kaddpachem aslem. Kazarachem bhat ukddunk | 
ekttovlolea xezariamni aplem kam' urben kelem, ani 


uprant Graca-mayn keloleo tandilancheo datt-datt 
bhakrio chavent buddoun khaun ap-aplea ghora gelim. 


Vhokol-nhovro mamager jevnnak 


Graca-may avoy-bapaychi eklich dhuv khoim. 
Tika khoim Joel nanvacho ek bapul-bhav aslo, Jose taka 
‘mama’ mhonntalo. 


Te sokallim Jose tanger gelo ani adleanche chali 
promannem ek glas udok magun piyelo, ani to kaido 
purnn kelo. Tanchea ghorcheamni taka jevnnak 
dovorlo. Jevnnak kherit kaim korunk naslem. Punn 


apnnak tannem aple avoycho bhavuch koso mandlo | 


dekun, Joel ani tachim ghorchim borinch khuxal zalim 
mhonn, ghora portolea uprant to aple avoyk sangtalo. 


Dusre vatten teach disa, Leenachea khas maman 
taka apnnager jevnnak apoylolem khoim. Tache khatir 


tachea mamageleani zaito khorch kelolo mhonn Josek — 


Khobor mell’loli. Ti Khobar to aple avoyk sangtalo. 
Konn-konn lagxilea soireank-ui tea don’param tachea 

namageleani jevnnak apoylolim khoim. 


Randpacho vavr somptoch, jevnna uprant mittay 
coxi kitem-i godd korunk tim sogllim fole korunk boslim. 


Jose hea foleanchi khobor sangtalo tea hispan, 
nea foleank ami Bardezant Gudde mhonntanv mhonn 
aanv somzolom. Hanche fole ani amche pudde mhollear, 
ponnsachea panancho vo foleancho vapor korun keiolo 
chavpacho ek jinos. “Fole mhollear kitem ge may?” 
sem Josen mayk vichartoch, Graca-mayn Josek 
sanglem tem hanvem aikolem. 


“Te tornne fole ponnsachea zhaddache kaddtat. 
Te bore dhuun puslea uprant, ani tancher ek-ekacher, 
tandilanchem vanttlolem sukem pitt thaptoch, tantum 
modem goddan kaloylolem chun ghaltat. Uprant to godd 
chun bhorlolo folo eke viddiechea vo donneachea rupan 
kovolltat. Tachem mukhavelem tondd ugtem urta. 
Tantuntlean tem godd chun ghalam tem bhair poddot 
mhonn tachem mukh teach datt pittan bond kortat, 
ani uprant san’nam ukoddtat toxim ukoddtat...” Graca- 
may tea foleam babtint anik kitem tori sangunk sodtali 
mista. Punn tika fuddem ulounk dinastanam Josen 
oso ek vhoddlean hanso soddlo, zaka lagun tinnem 
aplem ulovpuch bond korchem poddlem. 


Tachem hanspachem bond zalea uprant, mayn 
taka vicharlem - “Kitem zalem? Tum itlea vhoddlean 
kiteak hansloi? Koslo ugddas ailo?” 


“Hoi, ek ugddas ailo.” Josen zobab diun mhonnlem. 
“Tea foleamni godd chun bhortanam, ek-don foleamni 
khuim tannim mitt bhorlem ani heram foleam borabor 
te-ui, mitt bhorlole te fole ukoddle. Jevonn zatoch, fole 

mezar haddle. Tea godd-chun bhorlolea foleam borabor 
te-ui, mitt bhorlole fole asle. Leenachea vaitt noxiban 
khoim tea mitt bhorlolea foleantlo ek folo taka mell'lo. 
Tannem to ugoddlo, tonddant ghalo, tednam sogllem 
mitt tachea tonddant gelem. Tannem jevnnachea 
mezaruch astanam khoim thu-thu korun mitt bhair 
uddoylem...” 


“Puro, puro, anik sangum nakai.” Graca-mayn 
Josek modench ulovpacho bond kelo. “Toslim fokannam 
toslea jevnnachea vellar zaitim zatat...” Hem aikun 
Jose apleach bhitor murgottot-murgottot aplea kuartant 
gelo. Apli vhokol mamager jevnnak geloli astanam, 
mamageleani tika koslem fokann kelem tem Jose 
urben sangtanam, tanchi ek soiri hanga asli. Ti ani 
hanv to sangtalo tem ogich aikotaleanv. 


Apli vhokol mamager jevnnak geloli astanam, 
tichea mamager jevnnachea mezar kitem ghoddlem ti 
Khobor Josek koxi koll’li, ti barkay konnench taka 
vicharunk nam. Punn Graca-mayn te soirechea tonddak 
polleun lhuan mhonnlem - “Aikolem mugo? Aplem 
darling mamager jevnnak gelolem astanam tanchea 
jevnna-mezar kitem ghoddlem ti bariksann koxi 
melloun haddli ti?” 


“Zaum, tujea ani mhojea tempar ami ghoddie 
oxench kelolem astolem.” Tichem sangop aikun Graca- 
may kitem tori sangunk sodtali. Punn tedeach vellar 
anik kosli khobor gheun hanga Jose ailo ani mhonnlem 
- “Uprant jevonn zatoch, sanje vellar Leenachea ek- 
eka hatak khuim hat-hatbhor kanknnam ghalim.” 


Tea kanknnank kanknnam mhonninant. 
Tankam chuddo mhonntat,” Graca-mãyn mhonnlem. 

“Ani tea kankonnkarak khoim Leenachea maman 
pon'nas rupoy dile,” oxem mhonnun to tech urben 
. amchea fuddeantlo koddsorun aplea rumant gelo. 


To gelea uprant aplea tonddar anik ek pavtt hanso 
haddun Graca-mayn lhuan gunngunnaylem - 


“Saiba bhogos! Ho sarkoch spy zala muge saibinni!” 
Dorjian saddo katorlo 


Gabru, heach Bannavle ganvcho ek ladies tailor. 
Bannavlechim tornnatim cheddvam, toxeo bailo, tache 
xivnnik lagun taka khub mandtalim. Az to nhovreager 
xivunk yeuncho aslo. Adlea disa, mhonnche kal, 
vhokleger vochun, tika resperak koslea modelacho vistid 
zai to polleun to ailolo, ani toxench tiche deddiechea-i 
vistidachem zok kaddun haddlolem. 


To zustuch nov horancher pavlo. Apli saikol eka 
zhaddak tenkoun ubi keli, ani apleo gorjecheo vostu 
asli ti poti gheun bolkanvant bhitor sorlo. 


Graca-mayn bolkanvant eke kuxik mandri ani 
tacher xivpachem mixin dovrun poilich toyaren ravloli. 
Manichea vellamni vinnloli ek sobit dali - basket -tinnem 
bhitor thaun bhair haddli. Tantum patoll, rendacho 
dhovo-ful tuvalo anturlo ani mazak Jezuchi murti ubi 
keli. Dorji kam’ kortolo aslo thoimsor laginch ti dali 
dovorli. 


Saddeachem lugott tambddem, rogtachea ronga 
sarkem. Tacher sobit fulancheo dhoveo vali asleo. 


Gabru dorjean poilo saddo katrunk hatant ghetlo. 
Saddeak kator lagonam fuddem Josen fugettincho 

ghonnghonn kelo. Graca-may oltori samkar ubi ravun 
Devak argam ditali. Tech khozien ti bhair aili, ani 
kapddachea palvachi ghantt soddoun taka kitem 
bandlole moddiche poize asle title-i te dalient ghale. 


Jose-i umedir aslo. Pakitt ugddun vis rupia bhair 
kaddle, poilo te Jezuche murtiecho umo ghetlo ani 
dalient dovorle. 


Fugettincho avaz aikun lagxilim-poixilim xezarim 
ailim. Tankam soglleank saddeachem lugott 
mandovlem. Borim khoxi zalim. Poilo imajicho umo 
gheun, ap-aple tanki promannem dalient ful-nam-pakili 
ghalunk laglim. 


Konn-ui saddo polletoch chukun vattek laglo 
zalear, Gabru dor taka hansun-hansun ‘hinga Dev 
asa mhonn zannam mure?” oxem mhonnun ugddas 
kortalo. Kiteak te dalientle poixe taka favtale. 


Oslea khoxiechea disa, amche sogllech dorji bhav 
oxim fokannam korun dusreachea tonddar hanso 
fuloytat, tech borabor aplem kam-ui hikmotin korun 
kaddunk khottpott kortat mhonn, konn-konn uloytalo 
tem hanv aikotalom. 


Deddiecho vistid xivun zatoch, to kuxik dovorlo. 
Vhoklechem ghor nhovreachea ghorak sarkem lagim 
aslem mhonntoch, deddiechem-i ghor tichea ghorak 
tenkonuch aslem. Deddiek apoun haddunk layli. Vistid 
ghalun polle mhonn sanglem. Tinnem to ghalo. Tika 
ani dusreank-ui tachi xivonn khub avoddli. Gabru 
dorjeachi xivonn kednanch nam pas zainam mhonn 
hajir asloleanchi anik ek pavtt khatri zali. 


Uprant vhoklechea vistidak hat ghalo. Vistid eka 

disan xivun zalo, punn vhoklen vinchun kaddlolo model 
il'lo barik aslo dekun, to sarko toyar zaunk anik don 
dis gele. Anik konn-konn soireanchi xivonn Gabrukuch 


< korchi pod dh. Oxem-toxem korun taka panch dis kamak 


yeuncho poddlo. Taka modlea vogtar nosto, don’parchem 
jevonn, sanje vellar chav ani chavent buddoun kitem-i 
khaunk, hem tor sogllem kaidean vetalem. 


Soglli xivonn somptoch, tachem panch disanchem 
pagar ani tea xivay bokxis koxem, Josen taka anik 
kitem oglle duddu dile. To khoxi zalo ani “tujea kazarak 
hanv jerul yetolom” mhonn sangun gelo. 


Bhat girnir 


Jitle dis lagim pavtat, titli-titli kazarachi toyari 
nettan ani urben choltali. Tharaylolea disa sanjechea 
vellar Graca-mãychim xezarim ekttovlim, bhat girnir 
vhorunk ailim. Tandull korunk mhonn bhatachim panch 
panttim kuxin kaddun dovorlolim. 


Graca-maycho-i devacher khol visvas aslo. 
Koslea-i kamak hat ghalche adim ti poilim oltori samkar 
ubi ravtali, ani gupit prathonam kortali. Atam-i tinnem 
toxench kelem. Panch zonn xezarcheo bailo mathear 
chumbollio gheun toyar zaloleo astanam, tinnem 
oltoriveleo vati pettoyleo. Guptim magnnim kelim. 
Panch-ui bhatachim panttim tinnem tore-torechim sobit 
fulam ghalun nettoylolim. Uprant panch-ui panttim 
panch zonnanchea mathear ubarlim ani girnir veche 
vattek laglim. 


Graca-may ani Pidu nanvachi tanchi xezarn, 
laddvanchi poti gheun tanchea borabor choltalim. 


Dusrea disa kazarache tandull korunk yeunchim 

asat mhonn, Graca-mayn adlea disa gironnkarak 
sangun dovorlolem khoim. 


Nandu Raikar girnnicho dhoni, Graca-mayk boro 
vollkotalo khoim. Dekun, “soglleam poilim tannem 
amchem bhat poilem dollun dilem” mhonn, tim porot 
ailea uprant uloytalim tem hanv aikotalom. 
Cheddeachea kazarachea nimitan tika khoim tannem 
borinch porbim dilim. Ani teach nimitan girnir hajir 
asloleank khoim laddu vanttle. 


Randpiank Roxi 


“Poili randpachi roxi ghalun kaddum-ia...” Graca- 
may uloytali tem hanv aikotalom. 


‘Roxi’ utor poilech pavtt mhojea kanancher 
poddlolem. 


“Roxi ubarunk konn tori mellta zalear polleun 
yetam” mhonn Graca-may bhair sorli. Atam mhaka ‘roxi’ 
mhonntat tem kitem tem kolltolem aslem. Milar ani 
Pascal nanvache tanche laginche xezari tika zustuch 
ghora melle. 


Tanchea darant ubi zatanch, “oreta may yeyli, oreta 
may yeyli” mhonnun te dog-ui Graca-mãychim 
fokannam korunk lagle khoim. Punn faleam angnnant 
mattov ghalunk chintlam ani rozi-i ubarunk chintlam, 
tumi dog-ui yeyat” mhonn tinnem sangtoch, te dog-ui 
yeunk kobul zale khoim. 


Ani khorench, tannim bhasaylolea promannem 
dusre sokallim att horam poilim te dog-ui darar ube 
zale. 

“Poili rozi ubarum-ia” mhonn sangun, tannim paroy 
haddunk layli. Ani ghorache fattle vatten, paroyenuch 


, 15x15 akarachi suvat markar keli. Atam mhaka koll'lem 


` rot mhonntat to dhaktto, randpiank randop korunk 
mattov. Ami Bardezant soglleakuch mattov mhonntanv. 
Kazaracho nach vo funksanv kortaleanv taka-i mattov, 
randpiank dhaktto mattov ubartanv, taka-i mattov ani 
dukor marta tea zagear bexttim morlam uddoun addos 
kortanv, to-ui mattov. Tannim ani dusrea xezariamni 
poilich roxi ghalunk survat keli. Paroyen ek fonddkul 
kaddlem. Tantum ek vanso ghalo, mullant il’lo soro 
otoylo ani vanso purlo. Uprant dusre vanxe purle ani 
voir mani vo kondde bandle ani tancher morlam 
soddlim. 


Hea, ani dusrea vhoddlea mattva khatir Graca- 
mayn sumbam, sutli, xezarianger thaun dhoveo oli ani 
dusreo kitem vostu zai teo haddun toyar dovorloleo. 


Milar ani Pascal dusreanchea adaran tin horam 
bhitor roxi ghalun meklle zale. Sat chire vo fator haddle, 
tin randnnio vo chuli keleo. Modle randnnir matiyecho 
buddkulo dovorlo. Tea buddkulea samkara vanxeak 
tenkoun pidd'deachea khursachi kuru ubi keli. Hem 
kam' umedin dusrea-i xezariamni kelem. 


Jose nigtoch, aplem bhonvddiechem kam' sompoun 
ghora portololo. Tannem soreachi battli haddli ani 
sogllea piyetoleank soro vanttlo. 


Graca-mayn ek narl ani lugttachi ek pottli haddun 
Milarichea ani Pascalichea tabeant keli. Taka narl- 
podd mhonntat khoim. Narl-podd mhollear ek narl, ek 
poddbhor tandull ani soreachi battli. 

“Dev borem korum” mhonnun roxi ghalpacho vavr 
somplo. 


Kazarak mattov 


Dhonia Devachea nanvanfu), 
Santam-bhoktank magnnim kornu, 
Fonddant meddio ubeo purum-ia, 
Mattov mol lamni dhampum-ia. 
Amchea darantlo pimpollfu), 
Panamni to chodd patollfu), 
Goribank chodd adaracho, 
Senhor bhattkar bab re amcho. 


Xetantulea tonnanch’ asi, 
Amchea gorvank chodd gorjechi, 
Durbollank sodanch moipaxi, 
Senhor bhattkarn-maGy re amchi. 


Amche tikeache suriek(u), 

Kamran xingach(em) ghailam thorum, 
Atam ghor(a) oitanv ami mhonnunum 
Tumkam dev(u) borem korum. 


Graca-mayn sanglolea promannem sanjechea tin 
horancher xezari dadle toxe tornnate kazaracho mattov 
ghalunk porot ekttovle. | 


Ghorachea fuddlean zaiti meklli suvat asli. l 
Dekun vhoddlo-so mattov ghalunk, bori sondi melli. | 


Fonddkulam kaddlea uprant, Milarin ani Rokun 
att vanxe purle. Sokoilean konddeancheo kambi | 
bandleo. Bordorik dhoveo voli bandleo. Ani mattvant 
bosloleank savlli mellunk mattvachea voir-ui voli R 

bandieo. Hea volimni mattvak bori sobay aili. Urloli 
sobay atanch kelear ti pirddear zait mhonn, ti 


. kazarachea disa sokallim korunk dovorli. 


Kazaracho dobazo sanjechim tin to kednam-i dha 
horam pasun chaluch asta. Uzvadda khatir petromax 
diveanchi vevostha poilich korchi poddta. Benddant 
kantaram gavpi koslem ek vhoddlem funel tonddak laun 
kantaram kortale. 


Ganvtti sodda jhelant ghalun dovortale. Konnak 
tan laglear ani sodda magunk vochot zalear, battliechea 
mukhant bott ghalun tem damtale ani fus-u-s korun 
avaz kaddun battli ugti kortale. Bar'rant tor soft drink, 
cerveja, kazu-forte, Black and White Whisky astoli mhonn 
gozali kortale. Hi Whisky mhonnloli mat tea-teach 
mon'xank ani khas ixttank diunchi mhonn te uloytale. 


PETTI BHOROP 
Adlea disa bhikariank jevonn 


Girnir thaun tandull korun haddtoch, te vosrear 
oltori samkar eka hatrar ghale. Joanit mauxi, ti 
sodanch jhanot nhestali dekun tika khoim bhurgim 
'Jhanot-aunty' mhonn pachartalim. Koslea-i kamak bud 
diunk ti sodanch poili astali. Te tandllanche raxir 
modem ek khursachi imaj dovorchi mhonn tinnem bud 
ditoch, Graca-mayn tichi bud teach vellar vevharant 
ghali. 


Te tandllanche raxir Graca-mayn hatanuch 
khursachi kuru kaddli ani ticher thoddo soro otoylo. 
Uprant tea tandllantle kuxin-kuxin tandull kaddunk 
survat keli. 

Mhonnche, zitak omkech, san'nam, soji korunk 
omke, voddeanchem pitt korunk omke, he porim soglle 
kuzin-kuzin kaddun dovorle. 


Voddeank dovorlole te tandull gheun teach vellar 
thoddim dhuunk mhonn baycher gelim. Tanchea 
borabor hanv-ui gelom. Te sukoylea uprant tanchem 
pitt kortolim. 


Tandull dhutanam Mari kollso gheun udok 
ghaltalem. Lucyn ani Pidun vers gavunk suru kele: 


Santa Khursachi Kuru, 

Nivar amchea Deva, 

Aji-i poilo ulo martam, 
Sam Zuanv saiba tuka. 


Ispirita Santa, 

Bannavlechem ghor ponvta, 

Pakattear pakatto man'nu 

Ispirit Santu amchea tandllancher khellta 


Saibinn amchi yeta, 
Zayo-zuy-ar, 

Pikar korum-ia ghantto, 
Amchea tandullar. 


Saibinn amchi Sukor, 
Zaum naka pois, 
Kodel oddun bois, 
Amchea tandullancher. 


Saibinn amchi yeta, 
Azul mantant, 


 Aplem kurpechem besanv dita, 
A Amchea tandullant. 


A Amchea Bapa mhonntam, 
Noman Mori ghoddtam, 
Aji-i poilo ulo martam, 
Sant Zuanv saiba tuka. 


He vers sompta mhonnosor tandull dhuun zale. 
Graca-mayn “Dev borem korum” mhonnun, ghora 
vhorun soglleank chav dili. Osoch fuddem apnnak adar 
diuncho mhonn Graca-mayn magtoch, sogllim ap-aplea 
ghora gelim. 


Dantear pitt 


Kottkottit votache he dis asle mhonntoch, don 
disamni tandull sukle. Dusrea disa sanjechea sumar 
chear horancher xezarim ailim. Kopelant salvi 
choltaleo. Sermanv sangta to padri ekdom’ boro sermanv 
sangta mhonn lok uloytalo. Punn him somjik xezarim 
Graca-maycheo ani tichea putacheo augoddayo somzun 
ghetalim. Kazar zalem toxem taka aple sirvisek pavunk 
zai mhonn tim zanno aslim. Dekun illo sakrifis korun 
tim hea salvinchea vellar hanga ailolim. 


Tanche modim Jhanot-an'tti asli. Ti soglleach 
kamamni huxar. Koslea-i kamachi zannvay tiche 
kodden vichar, ti rokddich zobab ditali. Te zannvayen 
tinnem sogllo masaleacho menu apnnench dilolo. 
Graca-may tor sarkich okupad asli mhonntoch, sogllo 
karbhar tinnem aple bhoinnicher soddlolo. Ghorantlem 
kitem-kitem asa, khuim-khuim asa, soglleo bariksanni 
tinnem tika sangloleo. 

Adleanchi ek mhonn’nni asa, vaitt-boreak poilim 
xezarim pavtat. Graca-maychea ghorant jem kitem 
choltalem, tem pollelear te mhonn'nnient khorench 
xanneponn asa mhonn dolleancher yetalem. Soirim 
uprant pavtolim. 


Ek-ek zezarn maltuleant fuglole tandull gheun ap- 
aplea ghora vanttunk gelim. 


Dusre vatten xezarim ani soirim ekamekachim 
fokannam korun umedin dall vanttun tin sotelamni 
bhorpur dos keli. Oxim adarak pavpi aplim xezarim 
mhonn, Graca-may choltam-bhonvtanam tanchi tust 
kortali. 


Pidu, Mary ani Lucy bhazlolo masalo dollun gheun 
ailim. 


Oltori samkar dantem manddlem. Taka funtti 
marli ani poile bhazlole tandull tantum ghalun, 
vanttunk suru kele. 


Pidun aplea modur tallean vers gavunk addayle. 
Tika rokddoch, Maryn segund ghalun aplo sangat dilo. 


Santa khursachi kuru, 
Nivar amchea Deva, 
Aji-i poilo ulo martam, 
Sam Zuanv saiba tuka. 


Ispirita Santa, 

Bannavlechem ghor ponvta, 
Pakattear pakatto man'nu, 

Ispirit sant amchea pittar khelita. 
Saibinn amchi yeta, 

Zayo-zuyar, 

Pikar korum-ia ghantto, 
Amchea pittar. 


Saibinn amchi Sukor, 
Zaum naka pois, 
Kodel voddun bois, 
Amchea pittacher. 


Saibinn amchi yeta, 

Azul mantant, 

Aple kurpechem besanv ghalta, 
Amchea pittant. 


Amchea Bapa mhonntam, 
Noman Mori ghoddtam, 
Aji-i poilo ulo martam, 
Sam Zuanv saiba tuka. 





Pidun ani Maryn he vers muzgache koslech 
instrument nastanam gaylole. 


Danteacho avaz ani versancho avaz vangddach 
kanancher sadoutalo. Lok umedin bhorlo. Moujentuch 
mouza disun masalo dollun zalo. 


Itlean san'nachem pitt-ui vanttun haddlem. 
Kazarak vanttpachi dos-ui toyar zali. 


Graca-mayn “Dev borem korum” mhonnun avaz 
uttoylo. Doxicho urlolo pitto ani chav piyeun, sust kam' 
korun, xezarim ap-aplea ghora gelim. 


Rina, Pidu ani Lucy ratbhor san'nam korunk 
ravlim. 

Kazarachea adlea disa - Bhikariank Jevonn 


Graca-mayn putachea kazarak mhonn motte don 
dukor poslole khoim. 


Milar ani Pascalin adlea disa dukrank dhorun 
bandun dovorle. 


Jevnnam disa sokallim fuddem Pascalin yeun eka 
dukracher fontto marleo ani dukrak roddta toso kelo. 


Ho avaz xezarianchea kanancher poddtanch, ap- 
apleo surio-koitio gheun rokddech xezari aile. 


Pascalin poiloch eka dukrak toplo. Dukrak toptoch 
yevpi dukrachem rogot samballunk, adim-fuddench eka 
kunn'nneant mitt ghalun toyar dovorlolem. Tem rogot 
chulir zizounk dovorlem. Kizlea uprant tacheo dhaktteo- 
dhaktteo gunttlio zaleo. Tem randpinnichea tabeant 
kelem. Uprant tacho upyog ti sorpotelak kortoli asli. 


Sukea ani lamb-lamb chuddttancho uzo pettoun 
dukrank lasle. Suriamni soglli lonv tasli. Dhuun bore 
nitoll kortoch, katrunk suru kele. 


“Amchim bara zonnam meleant. Mhonntoch, bara 
bhikariank jevonn ghalunk zai.” Graca-mayn dukor 
katortoleank sangtanam hanvem aikolem. 


Milarin masache bore motte bara kuddke kele. 
Urlolem mas dusrea dadleamni barik korun dilem. Oxe 
masache kuddke barik korun dile mhonn randpinnik 
sompem poddlem. Hadd-mas aslem tem Pascalin 
randpinni kodde dilem ani tachem ambott-tik kor 
mhonn sanglem. 

t San’nam toyar aslim. Chav piyetanam soglleank 


” vanttlim. 


| 


5 


H Terez mauxi pez randunk geli. Xezarcheo bailo 
4 konn apli suri, adolli, kantnnem gheun kande, bottatte, 
| ani mas katrunk ap-aplea vanttean mozot kortalim. 


i Pez ani ambott-tik toyar zalem. Milarin tin motte 
, masache kuddke chuddtteamni bhazle. Bore dhuun 
< apnnem peje borabor khale ani dusreank-ui vanttle. 


Hangach kazarachi vhoddli mouza asli. Eka- 
mekachim fokannam korun, gostan ani ruchin hadd- 
mas khaun pez jevtalim. Konn ambott-tik hadd-masa 
c borabor san'nam buddoun khatalim. Konn ujeant 
` bhazlolem mas khaun pez jevtalim. Hanv zonelantlean 
hem sogllem polletalom tem polleun, Milar-titiv mhojea 
fuddeant ailo, ani mhojea-i hatar il’lo bhazlolea 
` masacho kuddko dovorlo. 


omen ae 


p= 


Surya sarko uzvadd ekamekachea tonddar haddun 
katorlolea masache kitlech prat umedin kortalim. 





Kitlim borim, ekvottan ekamekak adar divpi hea 
vaddeantlim xezarim! Pois thaun kazarak ailolim soirim 
hem polleun ekamekak sangtalim tem hanv aikotalom. 


Jevnnachea vellar bhikari yeun tanchea 
meloleank rozar korunk lagle. Tanchim bara zonnam 
melolim aslim mhonntoch, bara zonnanchea fuddeant 
ek-ek potravoll dovorli. Tantum xit, tin torechem mas, 
dukrachea masacho ek-ek asadacho kuddko, ek-ek 
sanon, ek-ek kellem, doxichem kap, dadleank 
viddianchem bon’ddol, ek-ek unddo ani ek pav soro. 
Graca-maychea ghorkarachea nanvan jevnnak boslolo 
tea bhikariak khomsak ek lugott dilem. Nimnni soji, 

(ami Bardezkaram taka 'on'n' mhonntanv) ani korpo 
khaunk dili. 


Bhikarianchem sogllem sarkem zatoch, tim ap- 
aplea ghora gelim. 


Itlean tanchi bhikarianchea jevnnachi rit sompli. 


Uprant sogllea ghorcheank, soireank ani xezariank 
jevonn suru kelem. 


Sogllea lokak zai titlem xerbot ani soro vanttlo. 
Soglleank mezar jevonn kaddlem. Suvat unni zaun 
konn-konn ap-apnnak zai thoim bosun jevle. Korpo ani 
soji lokak bori lagli mhonn lok uloytalo. 


Dot-Dennem 


Ghorant sogllo rusrus. Jevonn zatoch atam boxio, 
kuleram, garfam dhuun saf korunk zai aslim. Ho sogllo 
bhar xezariamni apnnacher ghetlolo. Nettan dhuvop- 
pusop chalu aslem. 


Teach disa tin tim chear horancher dot-dennem 
gheun yevpachim aslim. Vhoklechem ghor chodd pois 
naslem dekun, tim cholunuch ailim. Chear bailo almar 
gheun, ek dotichem ttrank, ani dusri doxicho korondd 
gheun aili. Tea bhair vhoklechi may, vhoklecho bhav 
ani titiv. 


Dot-dennem gheun darar pavlolim tednam, 
tanchem sunnem bhonkunk laglem. Graca-may vegim- 
vegim bhair aili. Fuddem sorun tankam bhitor, vosrear 
yeunk yeukar dilo. 


Dot-dennem bhitor kaddtanam Josen fugettincho 
ghonnghonn kelo. Almar vosreant dovorli. Vhoddlim don 

mezam doddlim ani tancher dot ani dennem 
h manddlem. 


> 


$ Sunien kitem-kitem haddlam, koslem bhangar 
haddlam, tem Graca-may barkayen polletali. Soireank 
ani xezariank-ui polleunk apoylim. 


Jose aplea ixttam sangata bhitor aslo. Eka fattlean 
ek korun xezarim yeun pollet aslim. Ekli xezarn dusre 
xezarnik sangtali - 


“Ago, tambeachi dodd nam mugo tinga.” 
Te xezarnin tika zobab diun mhonnlem - 


“Ago asum-di. Tim gorib. Dilam tem vhoddlem. 
Tuka ani mhaka kiteak poddlam? Ogi rav!” 


Josen bhair yeun hansunuch mhonnlem - “May, 
sarkem polle. Sunien kitem haddlam ani kitem diunk 
nam tem.” 


Graca-mayn zobab dilo - “Sogllem sarkem asa baba. 
Hench nhesunk ani pangrunk Devan tumkam bori 
bholaiki dilear puro.” 


Graca-mayn vhoklechea maychea tonddak polleun 
mhonnlem - 


“Rita-bay, amkam tumchem sogllem mandlem. 
Tumi dilam tacher Devan Aplim upott besanvam ghalear 
puro.” Oxem mhonnun tinnem dot-denneacher besanv 
ghalem - “Bapachea, Putachea, Ispirit Santachea nanvan. 
Amen.” 


Vhokleche mayn fuddem yeun mhonnlem - “Tumi 
sogllem mandun ghetlem dekun tumkam Dev borem 

korum.” Ti aple dolle dukhamni bhorun Josek polleun 
uloyli - “Jose, matso fuddem yo. Aple dhuvechem dot- 
dennem polleunk az mhozo ghorkar nam. Tednam | 
mhojea ghorkarachea nanvan, mhozo put aplea 
kuniadak mudi ghaltolo.” Aplea putak polleun tinnem 
mhonnlem - “Baba Rony yo...” 


Vhodde khoxien Rony fuddem sorlo, ani Josechea 
uzvea hatachea bottak mudi ghali ani taka besanv / 
dilem. 


Uprant titiv ani dusrim eka fattlean ek korun 
Josek sogllim besanv diunk laglim. 


Tankam bosoytoch, tankam chav ani dos vanttli. 


Uprant almar gheun ailolea chear-ui bailank, ani 
dennem gheun ailolim tankam duddu ani kagdak 
ghuspaun dos dili. Sogllim khuxal zalim. Bhair sortanam | 
fugetti Ihasun avaz kelo. 


Aple vhoklek mudi keloli ti, ani apli mudi, Jose 
resperak vhortolo khoim. 


Nhovreak ani deddeak ros 


Livrament Saibinnichi porob, sogllea vaddeantlo | 
lok vhodda dobajean ani ghonnghonnan monoyta. Te - 
Saibinnichi bhokti ani apurbay ogllea-unnea sogllea 
Saxttichea lokak asa. Dekun, aixilim-poixilim soirim 
te porbek hajir zaunk yetat. 


Att-ui novenamni Gõyantlea huxar sermanv sangpi 
padrink to lok apoyta, ani tanchea tonddantlem 
Devachem Utor aikunk, ek-ui sanz soddinastanam 
dhorm' aktank hajir zata. Ani hea vorsa tannim amchea 

pativak vinchun kaddlolo. Tachea sermanvachi 
sogottuch tust kortalim. Teach nimitan mhaka-i hea 


* ganvant yevpachem noxib favo zalolem, ani nhoich ho 
= sundor ganv, teach borabor hangacho lok koso aplea 


xezariam-samariam kodde kitlea mogan vagta, tem 
polleunk mhaka bhag melllem. 


Sanjecho dhormik akt usranch suru zatalo. 
Karonn, ap-aplea kama-dhondeak gelolo lok ghora 
portolea uprant, dhuun-korun kopelant yetalo. Ani 
usram suru zalo mhonntoch, dobazo usram kabar 
zatalo. Tea bhair, adrar bendd vaztalem tem aikolea 
xivay lok ghora vochonaslo. 


Mhonntoch, az Josecho ros lavpacho dobazo 
usranch suru zatolo aslo. Faleam festachea misar Jose- 
Leenachem resper, tem-ui usranch kabar zatolem 
aslem. Punn tea khatir-ui hea borea vaddekaramni 
aplo kosloch virod dakounk naslo. Sogllo lok festache 
ani kazarache umedir aslo. 


Amchea pat'tivachi sermanv sangchi nimanni sanz 
Sukrarachi asli. Vesprak ani festak dusrea padrik 
sanglolo. Mhonntoch, Son’vara sokallim pat'tivan aple 
firgojent portunk tharaylolem. Punn hea 
vaddekaranchea ani kherit bhaxen kopelachea 
kopelanvachea magnneak lagun tannem Aitar porian 
ravunk nirnnoy ghetlo. Punn Aitaradis-ui vochpachi 
tannem apli khuxi fattim ghetli. Ti Josechea kazarak 
lagun nhoi. Punn khas mhaka lagun. Kiteak, jea 
ghorant hanv itle dis ravlam, thoincho kazaracheach 
disa mhaka aplea borabor vhorunk taka zodday lagunk 
lagli. Dekun atam, Somara sanjer jerul tannem aple 
firgojent, Kalafura vechem dhorlem. 


xe 


Pidu-Mari ani Ritin mana, him tegaim 
nhovreachim laginchim xezarim mhonn hanv zannam 
zaunk pavlolom. 


Him tegaim ap-khuzien ros kaddunk toyar zalim. 
Narlanchem chun kantun, vanttunk aplea ghora gheun 
gelim. Anik-ui zezarim aslim. Tim hanga-thoim saf 
korta mhonnosor, datt-datt ros kaddun, topant ghalun 
nhovreager haddlo. 


Kallok zata-zata Josen petromax dive pettoun 
ghorant uzvadd kelo. 


Vespracho lok ghora portolea uprant, Milarin 
lokak veginuch bhair sorpachi ziddkavnni diunk fugetti 
lasleo. Aste-aste lok ailo ani ros launcho vell pavlo. 


Paskalin mhonnlolea ankolan oltoriveleo vati 
pettoyleo. Oltori sokol Graca-mayn don bankinam 
dovorlim. Ekacher nhovreak bosoylo ani tachea davean 
deddeak. Deddo poilo matso lozlolea porim zalo, punn 
uprant hansot-hansot boslo. 


Poilo Devacho ugddas korunk Pidun ani Lucyn 
'Santa Khursachi Kuru' vers gavunk suru kelem. 


Santa Khursachi kuru, 
Nivar amchea Deva, 
Aji-i poilo ulo martam, 
Sam Zuanv saiba tuka. 


Khoxechea umalleamni mayn poile tea rosachea 
topant moddiche poixe shale. Don-ui hatamni talltam 
bhorun datt-datt ros goss korun putachea mathear 
otoylo, ani tokleche kens poxeun poleancher apurbayen 
hat oddlo. Uprant deddeacher ros ghalun tosoch polear 

hat oddlo, ani bhair aple hat dhuunk geli. Rina mauxien 
don pavtti laylo; ek aplo ani dusro aplea ghorkarachea 
nanvan. Ghorkarachea nanvan laytanam oxem 
mhonnlem - “To amcho fokanner aslo zalear tumkam 
nhannoytolo aslo. Viajik asa dekun tumi chukleat.” 


Atam eka fattlean ek korun soirim ani xezarim 


 moddiche poixe ghalun, ros laun kabar zalim. Atam 


urlolim tim tornnatim. Tim mud'dom' fattim ravlolim. 
Kuch-kuch korun hansun ekamekak kitem tori 
sangtalim. 


Okosmat eka cheddvan nitt nhovreaxim vochun, 
hatant lipoun dovorlolem tantem ttou korun nhovreache 
tokler foddlem. Uprant taka boro poxelo ani dusrea 
hatan boro fugumsor ros laylo. Su-su-su, xi-xi-xi korun 
nhovro ani deddo hansunk lagle. 


Hanxeancho mudd'ddo! Oso tornnateamni 
nhovreacher ani deddeacher tantiancho pavs zoddoylo. 


Xi babab xi, mhonnun dog-ui, tantiamni ani rosan 
bhizun ole zale. Lokachea pottant hansun-hansun duk 
aili. 


Udok nhannoytanam 


Dhove argamasache dhornint, 
Korad tizoleanchi nhanni, 
Tantum, tantum nhavunk gelo, 
Senhor nhovro mure amcho. 


Vhoddlo dorya utrun gelo, 
Udkar, udkar nam re hal’lo, 


Afrikachea razak bhettlo, 
Nhovro, nhovro bab re amcho. 

Amche ganvche igorjecho, 
Lamptfu) dista bhangaracho, 
Ganvant soglleank adaracho, 
Senhor nhovro mure amcho. 


Ros laun somplea uprant dogaimkui udok nhaunk 
dilem. Udkache moddkient nhovrean ani deddean 
moddiche poize ghale. Te udok tapoylole zanntiek favle. 
Ani rosantle, ros kaddlolea bailank mell'le. 


Nhovro ani deddo nhavlea uprant soglleank dos 
ani chav vanttli. Graca-mayn ani Josen soglleank “Dev 
bori rat’ dium mhonnun dhin’vaslim. 


Deddeachem ghor laginch aslem. Deddo aplea 
ghora gelo ani lok ap-aplea ghora. 


Itlean rosacho dobazo somplo. 
Kazaracho Dis 


Sokallim zenzruttear Graca-may ani soirim ap- 
aplea kamamni gul'l zalolim aslim. Konn chav kortalim 
zalear, konn baycher vochun udok haddtalim. Rina 
kalchim san’nam tapoytalem. Ani, “chav toyar asa, 
piyeun kuxin sorat” mhonn sangtalem. Anik konn zomin 
saf kortalim. Itlean dis uzvaddlo. 


Sumar att horancher vhoklek nhesounk vochunk 
ek bail, ani ek vaddlolem cheddum toyar zalem. Tea 
bhair, vhoklecho vistid, deddiechi nhesonn ani dusreo 
vostu eka begant ghalun anik ekli bail vechi asli. 
Nhovreache vatten ek bhurgo koso mhaka-i dhaddlo. 


Bhair sortanam fugettincho ghonnghonn kelo. 
Konn misak yetat tannim veginuch nhesun toyar 

ravchim mhonn Graca-mayn poilench sanglolem khoim. 
| Tanche khatir gaddi-i astoli, ti don-tin bhaddim martoli, 
. oxem-i sanglolem. 


Nhovro nhestanam 


| Vachunk, borounk inglez xiklo, 
Afrikachea ganvant bhonulo, 
Razak hatfu) diun ailo, 

| Nhovro-bab nhesun toyar zalo. 


Nhovrea mhojea baba, 
Bolsant ghalun voch patak, 
Visrum naka tujea resperak, 
Vhokfu)lechea dhorunk hatak. 


an Aa 


Amchea ghoravelo dudi, 
Dovan, otan, re pikoylolo, 
Paun, rebek vazounk xikoylolo, 
Nhovro bab kazrak axelolo. 


Nhovreacho deddo Melvyn, zustuch vellar nhesun 
ailo. 


Josen-ui nhespachi survat keli. Deddean taka ttay, 
kott ani dusreo vostu angar choddounk adar kelo. 


Besanv 


Hi chal mista ak'khem Goybhor kristi loka modem 
asa. Bardezant toxi Saxttint-ui ti asa. Nhovro Jose 
nhesun zatoch, taka oltori sokla ubo dovorlo ani besanv 
divpachi rit suru keli. Konn eklean gavunk suru kelem: 


Nhovrea amchea baba, 
Hat(o) nu re zoddi, 

Besanv tuka diuncheak yeta, 
(Mogall pay/ mãy/ bhoinnu mure tuji.) 


Dulpod: (Xezarim) 

Nhovrea amchea baba, 

Motint dhori re tensanv, 

Pois(u) asun tuje boraborche irmanv, 
Tuka tanchem chuklem beson, 


Ile mhonnosor ami vhokleger pavleanv. 
Vhoklecheo izttinni resperak vochunk hajir aslim. 
Deddi-i nhesunk lagli. 


Amchea borabor vhoklek nhesounk gelole te bailen 
vhoklek eke kodelir bosoyli. Tichea khandar dhovo 
tuvalo ghalo, ani dantonni gheun tiche kens ugounk 
suru kelem. 


Nhovro tarvotti mhonntoch, tannem yetanam 
vhoklek nhesoytanam vaprunk make-up set haddunk 
naslem kai mhonn vhoklek nhesounk ailole te bailen 
Josek vicharlolem. Tannem “nam, konnem-i sanglolem 
zalear haddtolom aslom” mhonn zobab dilolo. Amchea 
borabor gelolea tea cheddvan cream, powder, lipstick, 
eyebrow pencil ani nail-polish begantli bhair kaddun 
mezar dovorli. Nhesounk gelole te bailen vhokleche 
kens bhou nazukayen ugoylole te polleun, deddiek 
dislem aple-i kens tinnem toxech ugounk zai asle-xe. 
Vhoklechea tonddak cream ani powder laylo. 
Dolleanchea askotteank pensilen zai tozi nokzi keli. 
Hatanchea ani payanchea nakxeank nail-polish laun 
tichi suropay anik-ui porzollit keli. Deddien tichea don- 
ui hatank lunvam ghalim. Hea vellar vhokol, khorench 
sorgincho ek boddvo koso distali. 

Deddi tor poilich nhesun tovar asli. Ti resperak 
vochunk fokot vhoklek ravtali. 


Vhokol nhesun toyar zatoch, tiche avoyn tika oltori 
sokol ubi dovorli, ani besanv divpache ritik survat keli. 
Hi rit zaitoch vell chol'li. Kiteak, xezarim ani soirim 
ek-eklim yeun besanv ditalim. Soglleamni besanv diun 
somptoch, xevttim avoy fuddem sorli. 


Tinnem aple dhuvek ghott veng marli ani roddunk 
lagli. Dolleamni dukham bollbollun tinnem mhonnlem- 


“Bay, besanv kor. Az mhoje unttientlem mannik 
tum, mhojea kallzantlem uddun ghovachea ghora 
vetai... Bay, sodanch tujem tondd lhan kor ani pott 
vhodd kor. Ghovachea vhoddilank boro respeit-man di. 
Tednam Deva fuddeant tum vhodd astolem-i... Bapache, 
Putache ani Ispirit Santache nanvim mhojem besanv 
tuka...” oxem mhonnun, aplem besanv koxem pon'nas 
rupianchem nott tinnem aple dhuvechea hatant 
ghalem. 


Vhoklek resperak vhorunk nhovrean DODGE 
gaddi dhaddloli, ti ghora samkar ubi asli. Vhokol, deddi, 
vhoklechi may ani bhav gaddient bosun kopelant gelim. 
Milarin fugettincho avaz ani ghonnghonn kelo. 


Vhokol kopelant pavlea uprant, tich gaddi nhovreak 
haddunk porot nhovreager geli. Az porbecho dis 
mhonntoch, kopelachea adrar ani adra bhair gonzgonz 
choltalo, to sangun kabar korpacho nhoi. Hanv kopelant 
ravunk nam. Tech gaddien porot ailom. Hanv pavlom 
tednam soireamni Josek besanv diun sompoylolem, ani 
Graca-may roddun-roddun Josek besanv ditali. Tim 
sogllim gaddiechi vatt polletalim. Milarin fugettincho 

ghonnghonn suru kelo, teach ghonnghonnan Jose, 
tacho deddo, Graca-may ani hanv kopelant vochunk 
vattek lagleanv. 


Kopel, festachea ani vhokol-nhovreachea lokan 
chikar bhorlolem. 


Mis somptoch ani nhovrea-vhoklek hat diun saudar 
kortoch, sogllo lok ap-aplea ghora gelo. Nhovro, vhokol, 
tanchim ghorchim fottu kaddunk Moddganvam gelim. 


Fottu kaddun yetoch, gaddi sarki nhovreager geli. 
Ghorant sogllo boball choltalo. Milarin mattva bhailean 
don kodelam ani ek bank dovorlo. Nhovrea-vhoklek ani 
sangatak asloleank bosunk sanglem. 


Vhoklecho vor nhovreager yeuncho vell zalo 


Atam anik thoddea vellan vhoklecho vor 
nhovreager yeuncho aslo. Nhovreager vochunk 
vhokleche mayn soglleank amontronn dilolem khoim. 
Tichea utrak respeit diun sogllo lok vellar vhokleger 
pavlo. 


Vhoklechem ghor nhovreachea ghorak laginch 
aslem. Vorak yeunk mottor-gaddiechi goroz nasli. Sogllo 
lok cholun yetalo to hanv polletalom. 


Vattek lagtoch tannim ek manddo kantar korunk 
suru kelo. Manddeacho son’vad toxinch tachim utram, 
amchea Bardezant borinch loukik aslim. (Tacho ghoddpi 
Champion Alvares nanvacho, ek Bardezkaruch, tea 
kallavelo ek fanki gitam rochpi, toso gavpi.) Aikun-aikun 
to manddo Saxttint-ui loukik zalolo asa mhonn mhaka 
govay mell’li. 

Manddeachim utram oxim aslim: 


I: Sobit Roza tujem nanv(u), 
Saliganv sat letrancho tuzo ganv(u), 
Bay tujea mogak go lagon(u), 
Kudd mhoji geli go bagon(u). 


Dp: Istimosanv Rozachem, 
Roza mhojea mogachem, 
Kazar zaunk lisens nam go papachem, 
Kazar zaunk lisens nam go papachem. 


II: Zaito temp(u) bhonvleanv mogan, 
Kazarachem utor dilelem Rozan, 
Ekvottacher addkholl haddli papan, 
Pavlonam gheuncheak tuka gopant. 


Dp: Istimosanv Rozachem....... 


HI: Sodanch chint’talom hanv motint, 
Korunk tuka fuddarachi potinn, 
Kazarachem utor nam go hatint, 
Fottovlim vegllim ami zaun zatin. 


Dp: Istimosanv Rozachem... 


Manddo kabar zata thoinch aslo, konnem tori 
dulpod suru kelem: 


Farar-far, zatai ranantu, farar-far, zatai ranantu. 
Pil’ke sad, pott’ re kanantu, pil’ke sad, pott’ re kanantu. 
Farar-far, zatai ranantu, farar-far, zatai ranantu. 
Pil’ke sad, pott’ re kanantu, pil’ke sad, pott’ re kanantu. 
Pakle martai Ranneanku, Ranne martai pakleanku. 
Farar-far, zatai ranantu, farar-far, zatai ranantu. 

(Pil'ke sad mhollear pirlukeche sad kai?) 


Dulpod kabar zatanch, vhoklelo vor nhovreachea 
ghora bhair pavlo. | 


Atam vor bhitor kaddpacho boball suru. Lhan-lhan 
bhurgim mattvant khelltalim. Tankam ekttaim korun, 
tanchea hatamni pettloleo vati diun tankam don 
vollimni darar ubim dovorlim. 


Itlean Graca-may hatant pettlolem dhumpel gheun 
mattvachea modlea darar ubi ravli. 


Vhokol-nhovro ani tanchea fattlean voracho lok 
don vollimni ubo aslo. Graca-mayn don-ui hatamni 
vhokol-nhovreak dhumpaun, ani tea uprant tanchea 
hatank dhorun bhitor haddlim. Fugettincho 
ghonnghonn kelo. 


Oltori sokla ek xendri anturloli ani ticher don 
bordasanvanchim uxim ghalolim. Dogaimkui tea 
uxeancher dimbi ghalunk layli. 


Xezarchea Paklin mestrin aplea rebekachea 
avazan Laudate Domine git gaylem. Uprant dhakttench- 
xem rozar korun sompoylem. 


Nhovreache mayn khuxalkayen bhorun aple ` 
suniechea golleant bhangarachi Ruzai ghali, ani davea 
buzar saddo dovorlo. Aplo hat diun tankam dogaimkui 
ubim kelim. Utt'ttoch nhovrean xendre pondak poixe 
dovorle. Te poixe xendri ghaloleak ani kaddtoleak favle. 


Mattvak Sobay 


Kazarachea mattvak sobay diunk vaddeantlim 
tornnatim bharim vavurlolim. Tantum cheddvam, 

bailam ani dadleancho-i vantto aslo. 


Vor bhitor sorche poilim, nachtanam dhull zainam 
zaunk bailamni baychem udok haddun mattvachi zomin 
bori bhizoyloli. Tornnatea cheddeamni ek-eklea 
xezarachea ghorant vochun, tanger jitlim-i kodelam 
asat, tim mathear marun haddlolim ani mattvant 
sorvbhonvtim manddlolim. 


Tech tornnate poile ghoddichea rukhache khande 
ani ramacheo chuddttio gheun ailole. Ghoddiche 
khande mattvantlea vanxeank bandun, tankam folinche 
tambdde tir ani poskotte lamboylole. Nachtanam 
nisronam zaunk ghoddicho palo soglle zomnir 
ximpddaylolo. Dhovio voli mattvache bhaile degek 
bandloleo ani voir-i soddloleo. He porim mattvant 
bosloleank savlli mellunk toxem kelolem. 


He udexim mattvak borich sobay ailoli. Modem ek 
cross dori umkallayloli. Te doriek ramacheo chuddttio, 
tambddea folinche tir ani modem ek-ek poskotto 
lamboylolo. Modlea mazak mathea voir bhangarachea 
rongachi ek sobit vhoddli mudi koxi umbkolltali, tika 
jhigjhigachea pavddoran nettoyloli. Mudiechea 
bhitorlea arkant dhovea-ful rongachem parveanchem 
ek zoddem distalem. Tantuntlea ekleache chonchint 
ek mott'to poskotto ghalolo. Jitle-i pavtti to poskotto 
varean ubtalo, title-i pavtti tem parveanchem zoddem 
mollbar uddta koxem distalem. Kitli nazuk kola hea 
kolakaramni bhorlolea Bannavlekaranchi! Tea 
poskotteant confetties bhorloleo. Tachea samkar sokla 
ek mez dovorlolem aslem. Tea mezar ek sobit kek. Ti 
dhove sakreche krimin nettoyloli. Kekichea modlea 
mazak vhokol-nhovro nachtat tosli ek murti dovorloli. 
' Ti khorich muzgachea kumpasar nachta koxi diso. 

Muzg tor poilech yeun tovar asle. Tannim poilech 
ap-aple instrument tuning korun dovorlole. Survatechem 
ek tokad vazoylem. Aikotoleanchim kallzam bhitorlea- | 
bhitor nachunk laglim. | 


Karyavollichea Karbharian (Master of Ceremonies) 
mattvantlea lokak kollovnni korun, “atam vhokol-nhovro 
ani tanchim ghorchim mattvant bhitor sortolim, 
soglleamni ubim ravun tankam hunhunit yeukar — 
diuncho” mhonn sanglem. Lokan toxem kortoch, — 
tankam sarkim kek asli tea meza fuddeant vhorun ubim 
kelim. 


Kopelacho kopelanv vhokol-nhovreachi saud 
korpacho aslo. Tachea sangata amcho kopelanv ailolo. 
Eke tray-int supurlea kalsimni brankacho soro gheun, 
vaddeantle tornnate mattvant disle. 


Karyavollichea Karbharian vhokol-nhovreachea, 
deddo ani deddiechea, toxench tanche lagxile 
familichea hatamni kalsi dileo. Padr kopelanvachea-i 
hatant kals dili. 


Padr kopelanv tor vhokol-nhovreachi saud ubarunk 
umedin aslo. Ekach vaddeantlim tim ani kopelachea 
vavrant hat-bott ghalunk poilim fuddem vetalim. 
Mhonntoch, to tankam boro vollkotalo. 


Aplea ulovpant tannem vhokle-nhovreachi, tech 
porim aplea bhurgeank bore ritin vaddoylim dekun 
tanchea avoy-bapayanchi-i tust keli. 


Josecho bapuy somplea uprant avoyn zaite tyag 
korun Josek xikoylo, Josen-ui boro xikun avoychea 
koxttank foll dilo. To ek boro futtbol khellpi aslo, oso 
Josechea zaitea borea gunnancho tannem ul'lekh kelo. 

L 
Vhokleche-i gunn vakhannle ani apli saud sompoyli. 

| Kezarchea Paklin mestri fuddem yeun, kantaran 
"saud korunk survat keli - 

| Uddun gelem parveanchem zoddem, 
Voir-voir pavcheak iskuttun gelem, 
Uddun gelem parveanchem zoddem, 
Voir-voir pavcheak iskuttun gelem. 


| 

4 

D 
| 
oe 


Í 
9 
| 


Besanv tumcher poddum re, 
Besanv tumcher poddum re, 
Sorginchea, Deva Bapachem. 


Viva re viva, viva viva, 
Viva re viva, viva viva, 
Viva re viva, viva viva, 
Viva re viva, viva viva, 





He saudin, vhokle-nhovreak 
Agradecer korum-ia. 


Viva re viva, viva viva, 
Viva re viva, viva viva, 
Viva re viva, viva viva, 
Viva re viva, viva viva, 


He saudin, vhokle-nhovreak 
Vhokle-mayk, nhovrea-mayk, 
Soglleank hajir asloleank, 
Agradecer korum-ia. 


Viva, viva mhonnun sogllea lokan vhoddlean avaz 
kaddlo. Padr kopelanvan apli dhakttuli kals vhokle- 
nhovreachea kalsink tenkoun, ‘viva’ mhonnun 

porbim dilim. 


Nhovrean kals ubarun aple ani aple ghorkarniche 
torfen, aple avoyk, ghorcheank ani sogllea hajir 
asloleank Dev borem korum mhonnun upkar mandle. 


Karyavollichea Karbharian rokddich mattvantlea 
lokak nachunk kollovnni keli. 


Muzgamni March vazoylo. Karyavollichea | 
Karbharian vhokol-nhovreak modem dovorlim. Nachunk 
ubim ravlolim tannim ekamekachea hatank dhorun 
circle kelo. Tonddak ek funnel laun crooner kantar 
kortalo. 


Muzgamni Waltz vazounk suru kelem. Vhokol- 
nhovro umedin nachunk laglim. Nachtanam tim koxim 
pavlam martat, tanchim benddam koxim haltat tem 
lok barkayen polletalo. Konn ankvar aslim tim, aplea 
kazarachea disa apunn koxim nachtolim tem 
chint'talim astolim. 


Atam ek-eka vazpa fattlean soglle umedin 
nachunk lagle. Nachta-nachta muzg-ui borech rongar 
aile. 


Xamba nachunk survat zali. Nachta-nachta nett 
boroch vaddlo. Nachta-nachta mattvachea darantlean ~ 
bhair roxient pavunk lagle. Konn aple bailek 
ghunvddayta-ghunvddayta bailecho mochoch bhair 
poddlo. Amchea Bardezchea bailanchean toxem nachunk | 
ghoddiek zaunchem naslem. Itle umedin nachlea uprant, 
hat-pay haloun mandde, dulpodam vaztoch, benddar- - 
bendd marun anik koslo nach nachunk suru kelo. Ho 
ek novoch nach hanvem hanga pollelo to, lancher ` 
mhonnlolo nach. Attvech torecho nach. Tachea | 

songitak kitlech vantte asle, ani tea vantteam- 
| vantteam promannem tache steps bodoltale. Ho ek nach 
khoro, punn borich tokli uzar korpacho, ani pavlancho 
sarko ugddas dhorpacho nach. Ho nach chodd adlo 
| zaunk zai. To choddxim zanntinch nachtalim. Dogam- 
; tegam dadleamni lancher ghal mhonn Karyavollichea 
Karbhariak sangtoch, to kobul zalo. Ani tech dadle 
mattvant, porxim bailam sorxim vochun to nach 
nachunk zannant zalear vicharunk lagle. Tornnatea 
cheddvam lagchean tankam nhoikari zobab melltalo. 
Punn zannteo bailo asat teo nachunk zannant mhonn 
sangun, nachunk toyar zataleo. 


Visova vogtar, poilo pulav vanttlo, magir dos, 
! bolinam, katleche ghons, kek ani nim’nni kofi. 


Kaim lok pulav khaun ani kofi piyeun, bakichem 
[ lensak guttlaun ghora vhorunk kuzin dovortalo tem 
| nodrek poddtalem. Lokak khavpachem chodd poddunk 
” naslem, punn nachpachem mat poddlolem. Nachtoleank 
thambonastanam, thokumsor nachunk zai aslem. 
-~ Muzg-ui vazoyt ravle. 


Don’parchea tinank suru zalolem kazar, ratchea 
bara horancher pasun chaluch aslem. Tem odikuch 
nettan choltalem. 


Xevttim, vhokol-nhovrean ek-ekleaxim vochun kek 
vanttli, ani tanchea ghorcheamni soglleank gorom’- 
gorom’ kofi dili. 


Nachun-nachun thoklole, torui once more, once 
more mhonnun boball martale. Gédykaranchea 
rogtantuch vazovpachi, ani nachpiank nachpachi umed 
asa. 

Kevottacho piece vazoum porian soglle moujen 
nachle. Kevttim muzgamni aple instrument bhitor ghale. 
Lok khuxal zaun ap-aplea ghora portolo. 


Atam xim' korpacho vell 


Gorea pitt chan'neachea uzvaddan, vhokol, 
nhovreachea hatak dhorun kitem tori sangtali. 
Tednanch thoim xezarcho Milar ailo ani, “nhovro-bab, 
tujem kazar ghonnghonnan zalem” mhonnun apli khoxi 
ugtayli. To tosoch fuddem gelo. “Muzg-ui bore ful'lole. 
Eka fattlean ek tokad vazoun lokak borech umedir 
dovorle. Padr Kopelanvachi saud-ui lokak bori lagli... ” 
Milar anik kitem sangunk vetalo. Tednanch thoim 
Agustin xezari pavlo ani nhovreak sanglem - “Polle baba, 
atam chodd uxir zalo. Lokak ap-aplea ghora vochunk 
zai. Atam veginuch xim’ korun kaddum-ia.” 


Nhovrean anik vell ogddaunk nam. Bhitor vochun 
soreachi battli ani ek kop hadd mhonn Milarik sanglem. 
Uprant, nhovreak, vhoklek deddeak, deddiek, 
nhovreache mayk, ani konn ghorchim aslim tankam 
gheun, tancho xim' korpacho zago aslo thoim gelo. 


Pascal-irmanv nhovreacho soiro. Taka soglle 
manan lekhtale tea promannem, to ek boro respeitacho 


monis mhonn kolltalem. To soreachi battli ani kals © 


gheun fuddem sorlo. 


Ximechea zagear pavtoch, sorean zomnir ek addvi 
voll kaddli ani vhoklechea lokak mhonnlem - 


“Hi amchi xim’. Tumchean amche vatten yeunk 
zaunchem nam, ani ami tumche vatten yeunchim 
nanv.” Tednam konnem tori eklean mud’dom’ fokannam 

korun mhonnlem - 
“Pedru, matso hat di, oddun polletam.” 


Soglle hansunk lagle. Tednam Pascal-irmanv 
hansunuch uloylo - “Matze hanspachem bond korat, 
ani hanv sangtam tem aikat... Hanv nhovreacho 
ghorcho monis. Az amchea kazarachea disa, vhokol- 
nhovreachea, tanchea avoychea ani sogllea 
ghorcheanchea nanvan, vhokleche avoyk, ani sogllea 
bar asloleank kallzant thaun dhin’vastam. Tumchea 
adaran soglleanchea tonddantlean kazar ekdom' borem 
gelem mhonn aikunk mell’lem. Khorench, koslench kizil 
nam, xantponnan ani umedin sogllem borem zalem. 
Hem fokot tumi ani ami borea ekvottan asleanv dekun 
zalem. Torui kitem-i amchem vaitt dislam zalear, tumi 
mandun ghetolim mhonn somzotanv. Soglleank tumkam 
Dev borem korum.” 


Itlean, Fram Xavier, zo matso tor’rad aslo, 
vhoddlean uloylo - “Kainch vaitt zaunk nam. Sogllem 
borem zalem. Muge mat il’lem-xem soreachem chodd 
zalem. Bom viva!” 


Pascal-irmanvan taka viva mhonnun zobab ditanch, 
khuincheanuch mottvo Jack-irmanv fuddem sorlo ani 
kantar suru kelem - 


Hi saud kel’l mhonn khuxal zale ami, 
Polleunk distai fulam xinvtim-abolim, 
Sonvsaracho ekvott zoddlo tumi, 
Ugddasak ditai tumkam fulanche ramin. 
Viva re viva, 

Lok: Viva viva, 
Viva re viva, 

Lok: Viva, viva, 
Viva re viva, 
Lok: Viva viva, 
Viva re viva, 
Viva viva, 
Lok: Viva re viva mhonnum-ia. 


He saudin nhovreak, vhoklek, deddiak, deddiek, 
sogllea hajir asloleank agradecer korum-ia. VIVA! 


Pascal-irmanvan viva mhonnun soreache kalsik 
ghontt marlo, ani urlolo soro zomnir otoylo. 


Uprant eka-fattlean ek-eklo yeun "Dev borem 
korum’ mhonnunk lagle. Kevttim vhokol-nhovrean kals 
ubarun ‘Dev borem korum’ mhonnun soglleank 
dhin vaslim. 


Sogllim ap-aplea ghora veche vattek laglim. 


Mattvachea darantuch Graca-may ani Leena 
kazarachi khobor uloytalim. Tednam auchituch thoim 
nettan koso cholun Agustin-titiv ailo, ani Graca-mayk 
vicharlem - 


“Graca... Graca, upkar korun sang, atanch amchi 
paddi sanddlea. Konnem sanglam ti tumger pavlea 
mhonn. Khori khobor?” 


Tachem fokannanchem ulovp Graca-mayn somzun 
ghetlem. Tinnem hansun taka zobab dilo - “Hoi baba, 
ek paddi amchea porsant bhonvtali. Ti tumchi zalear 
tumi vollkun vhorat.” 


Agustin-titiv hanslo. Tannem mhonnlem - “Hanv 
polletam. Tumchea paddeak ani amche paddiek gheun 

Kascht 


um) sogllim tin horancher portonneak yeyat. Hem 
 amchem amontronn tumkam... Konnuch chukoum 
. nakat,” oxem sangun Agustin nettan cholun gelo. 


| Vhoklecho lok Agustin-titivachi vatt polletalo. 
_ Agustin-titiv lagim pavlo tednam, eklean aplem ghumott 
— vazoun manddo suru kelo - 


Tambdde rozad, tuje pole, 
Dukhamni bhorlea-i mhoje dolle, 
Papachem lisens, asa zalear polle, 
Kazar zauncheak mhoje kodde. 


Papachem lisens, asa re mhaka, 
Kazar zauncheak ravtam tuka, 

Tum tor kazar, zainam zalear moga, 
Mhoji birmot futt'teli tuka. 


Papan kazar mhaka, kelem, 
Sukhachea ghorant, vhorun dilem, 
Soglle ankvar, chedde ekttaim zaunu, 
Dispidiru mhaka kelem. 





Lagim-lagim pavtoch anik konnem dulpod suru 
7 kelem - 


Yede ratiche, pakle bhonvtai, khaddache, 
Ani may-nu mhoje, filoz kelea-i, goddache. 


Konn sangota, Bounsule, 
Yetai mhunnon, chorunk-o, 
Korneti funkun, Bounsule, 
Yetai mhunnon, ghorant-o. 


Yede ratiche, pakle bhonutai khaddache, 

Ani may-nu mhoje, filoz kelea-i goddache. 
Cheddva baye, bhonv'naka go, ratiant-u, 
Yedea khaddache, pakle bhonvtai, gaddiant-u. 


Farar-far, zatai ranant-u, 
Farar-far, zatai ranant-u, 
Pakle mat'tai Raneank-u, 
Rane mat'tai pakleank-u, 
Farar-far, zatai ranant-u, 
Farar-far, zatai ranant-u. 


Vhoklechea ghora pavlim tednam, manddo ani 
dulpod gavun somplem. Vhoklechea ghorant bhitor 
sortanam fugettincho dhunvor kelo. 


Ritan soglleank “Dev borem korum' mhonnlem. 
Lok ap-aplea ghora gelo. 


Fodde jevonn vo Ghorcheank jevonn 


Kazarachea dusrea disa don'param amger 
(nhovreager) ghorchea lokak jevonn aslem. 


Sokallim chav piyeun nasto ba kelea uprant, 
nhovro, vhokol, deddo ani deddi mattvant bosun eka- 
mekachim fokannam kortalim. Deddean nhovreak 
vicharlem - “Are baba, tujea kazarachi poili 
rat kozi geli?” 


Josen hansunuch zobab dilo - “Tum ankvar, hanv 
atam kazari. Poile rati hanvem ak'kho sonvsar pollelo.” 


“Khorench?” Deddean ojapun mhonnlem - 
“Tunvem ak'kho sonvsar pollelo? Toxem zalear poir 
amcho ek boil sanddlolo. Tea sonvsarant tunvem taka 
ba pollela?” 

der AN 


“Tum azun kazar zaunk nam mhonntoch, banv 
koslea sonvsarachi khobor kortam to onnbhov tuka 
mellchonam. Tum kazar zatoch melitolo.” 


Leena saddeacho tambddo ani dhoveo vali aslolo 
vistid nhesun, Josek tenkunuch dusre kodelir bosun 
asli. 


Graca-maychea mathear don'parchea jevnnacheo 
ratti poddloleo. Rina, tichi bhoinn, tika zaiti mozot 
kortali. Kezarim tor ailolinch aslim. 


Sadde-dha horam zalim. Ghorantlo lok kamant 
gul'l zalolo aslo. Nhovro, vhokol, deddo, deddi mattvant 
bosun ekamekachim fokannam korit aslim. Bhailean 
dog mhale, Soiru ani Guru ghumott vazoyt yetale te 
tannim pollelem. Tanchea ek-ekleachea khandar 
Ihanxeo potiyo asleo. 


Ghumttachea talar te oxem mhonntale - 


Varean ubun gele maddu saiba, 

Atam nhovreachem kaddum-ia khaddu. 
Varean uddun gele maddu saiba, 
Atam nhovreachem kaddum-ia khaddu. 


Hem kantar aikotanch, gu-urr korun mattvant lok 
bhorlo, ani tanchim fokannam aikunk gordi korunk 
laglo. 


Josechea fuddeant vochun tannim vicharunk 
addaylem - “Nhovro-bab, konnem tori amkam kal tujem 
kazar zalem mhonn sanglam. Az tumkam sarkim jhanot 
nhesun mavoddea vochunk zai. Tumchem kazarachem 
giraik mell’lear amcho dis sutt’tolo... Soiru, hanv 
nhovreachem khadd ani mixio kaddtam. Tum 

deddeachem kadd...” 


“Guru, hanv khuxal. Tem mhojer sodd.” Ozem 
mhonntanch tannem rokddich poti ugoddli ani apnnak 
zai teo vostu bhair kaddleo. Dog-ui vakor gheun khadd- 
mixio kaddtanam kortat tosleo tore-torecheo moskorio 
keleo. Jose hansun-hansun khaddkier hat oddun 
mhonntalo - 


“Ah, atam borem dislem. Tondd sullsullit zalem.” 
Guru matso obhimanan bhorlo. “Atam tum sarko Dev 
Anand koso distai.” 


Fokannamnich deddean vicharlem - “Ani hanv 
konn koso distam?” Aplea hatantlo vakor dhampun 
Soirun mhonnlem - “Tum sarko Dilip Kumar koso 
distai.” 


Ekttovlolea lokacho hanxeacho khollkholl zalo. 


Atam porot dog-ui kantar korunk lagle: 


Akxeo ani pokxeo saiba, 
Vhoklecheo kaddum-ia nakxeo, 
Akxeo ani pokxeo saiba, 
Deddiecheo kaddum-ia nakxeo. 


Soirun Guruk sanglem - 


“Hanv vhoklecheo nakxeo kaddtam, tum 
deddiecheo kadd. Zustuch jhetan zaunk zai am?” 


Soirun taka sanglem - “Are baba, hanv poilim 
filmantlea choliancheo nakxio kaptalom. Atam tem 
soddun tujea borabor bhonvtam jogar... Noxib mhojem. 
Polloyat mhagelem kam’. Deddi sarki Meena 

Kumari dista.” 


“Ani vhokol mhonnun kitem?” Soiru modinch 


` uloytalo. “Sarki Saira Banu.” 


Soiru ani Guru deddieche ani vhokleche hat aplea 
hatamni gheun nakio kaddlolea bhaxen kortale. 
Polleta to lok hans-hans-hanstalo. 


Oslea fokannank amchea Bardezant ‘xiro’ martat 
mhonntat, tacho mhaka ugddas ailo. 


“Atam amchem kam’ somplem.” Urlam tem 
nhovrean aple khuxien ful-nam-paklli divpachem.” 


Josen bolsantlem pakitt bhair kaddun hon’ran 
pon'nas rupianchem nott tanche ekleache potiyent 
ghalem. Te khub duddu. Te khuxal zale. Ani ailole 
toxech ghumttachea avazan porot gele. 


Atam jevnnacho boball suru. 


Mattvant modem panch mezam vollin manddlolim. 
Tancher dhovim chadram ghalun tim sundor kelolim. 
Mezam bhonvtonnim don-ui vattamni vis-vis kodelam. 
Mezar torekvar jevnnache prat distale. Dukrachem 
mas, sorpotel, gayechem asad, verdur, nusteachem 
kaldin, salad, san'nam, vodde... 


Mezachea don-ui bazumni dog yezman ube asle. 
Te mhollear Fernandes ani Rodrigues. Eklo vhoklecho 
yezman, ani dusro nhovreacho. 


Mezachea eka mazak vhokol-nhovro ani tanche 
bazumni deddo-deddi. Urlolea kodelincher dusro lok 
boslolo. 

Yezman Rodrigues uloylo - “Senhor Fernandes, 
atam amcho vhokol-nhovro jevnnachi survat kortolim.” 
Fernandesan rokddoch tacho palov dhorlo. 


“Senhor Rodrigues, amcho deddo-deddi jevonn 
gheunk toyar asat. Fokot vhokol-nhovreachi vatt 
polletat.” 


Yezman Rodrigues mottean uloylo - “Amcho 
nhovro-vhokol, deddo-deddi jevnnachi survat kortat. 
Tanchea fattlean tumi jevnnant vantto gheuncho.” 


Itlean jevnnak survat zali. Eklo zanntoch dadlo 
hatant soreachi battli ani kals gheun ubo ravlo. Ani 
uloylo - “Vhokle-nhovreak lamb-lamb jivit anvddetam. 
Kalle kens asat te dhove zaumsor tumcho ekvott ghott 
urunk Deva kodde magtam. Bom Viva!” Soglle khuxal 
zale ani tannim ‘VIVA!’ mhonn zobab dilo. 


Ganvchea dusrea ek zanntean kantar suru 
kelem - 

Besanv tumcher poddum re, 

Besanv tumcher poddum re, 

Sorginchea, Deva Bapachem. 

Bom Viva! 


Soglleamni ‘Viva!’ mhonn avaz kaddlo. 


Jevtanam ekamekachim fokannam korun jevtalim. 
Eklo mhonntalo - “Amchea zanntelean saud ekdom’ 
bori uddoyli.” Taka dusro “hoi, hoi” mhonn zobab ditalo. 


He porim fokannam korun sogott pottbhor jevlim. 


Atam nhovro, aplea ani aple vhoklechea vanttean 
soglleanche upkar attounk ubo ravlo. Tacho palov 

vi 


dhorun vhokol-ui ubi ravli. 
Nhovrean aplea hanstea tonddan mhonnlem - 


“Hea amchea funksanvant tumi amkam khub adar 
dilo. Te khatir ami tumche kallzant (haun upkar 
mandtanv. Mhoje, mhoje vhoklechea ani mhoje 
maychea nanvan tumkam soglleank Dev borem korum 
mhonntam.” 


Yezman Rodriguesan kantar suru kelem - 
Viva re viva, 


Sogllim: Viva viva, 
Viva re viva, 

Sogllim: Viva viva, 
Viva re viva, 

Sogllim Viva viva, 


He saudin vhoklek ani nhovreak, 
Ani soglleank agradecer korum-ia. 


Jevonn vegim-vegim sompoun, sanjer mhoino 
gheun vhokleger vochunk toyar zaunk zai aslem. Ani 
mhaka, amchea pat'tiva borabor Kalafura. 


kak 

PANCHVO BHAG 
KEPEM: Morddiam-Mollamni Bhorlolo Ganv 


Bannavle, Livrament Saibinnichea festachea 
novenanche sermanv sangunk, mhaka gheun att disank 
mhonn gelolo. Tacho dha dis legit pot’to nam to polleun, 
pay-maychim kallzam golleak tenklim astolim. 


Tim zannam aslim, Sukraradis, attve vo nimanne 
salvicho sermanv kelea uprant, to Son'varadis jerul 
Kalafura, aple firgojent pavtolo. To chodd korun 
sokallinch pavtolo mhonn tankam dubav aslo. Kiteak, 
Aitaradisa aple firgojentlea lokak mellpachem, ani 
tanche kodde ulovpachem, hem eka padri vigarachem 
mukhel kam' asta. 


Mhonntoch, mhaka ghora vhorunk mhonn pay 
Aitaradis don'param Kalafura ailolo khoim. Punn ami 
yeunk nasleanv te polleun, tachi tokli anik pixi zali 
mista. To tosoch Bannavle vochunk sodtalo khoim. 
Punn az, tea kopelant festacho boball. Livrament 
Saibinnichem fest - kosle-i gorjek lagun pat'tivak 

dovorla astolo mhonn sangun, Kalafurche igorjentlea 
padrimni payk somzaylo, ani taka porot dhaddlo. 


Somara sanjer to porot Kalafura ailo. Zalear, ami 


tednanch bosintle denvun igorjent veche vatter asleanv. 7 


Ami dog-ui suddsuddit chalin igorje vatten cholun | 


yetaleanv tem polleun, tachem somadan zalem 
astolem. 


Apnnak poilem sarkem sangonastanam mhaka 
gheun Bannavle gelo ani sogllem soddun apnnak tin 
pavtti Kalafura yeuncho poddlo dekun, payk pat'tivacho 
rag ailolo astolo. Punn te dog-ui ixtt, boreantle ixtt! 


Ek boro Gett aplea ixttachem kitlem-i vaitt dislem zalear, | 


tem monant dhorinam. Ani tem dhorunk favonam 
mhonn amcho pay aplea xikovpiank sangtalo, tem hanv 
aikotalom. Tor, to aplea xikpiank ditalo ti bud, payn az 
khas apnnem vevharant ghali. Pat'tivachea tonddar 
nodor poddtanch, paycho rag nivlo. Te, adim kortale 
toxinch ekamekachim fokannam korun, hansun- 
hansun ulounk lagle. 


Pay mhaka vhorunk aila mhonn kolltoch, hanv, ` 


mhaka nidunk dilolo tea kuartant gelom. Ani mhozo 


thoddoch rop aslo to gheun bhair ailom. Title 
mhonnosor, ami Bannavle tin dis oglle ravpachim | 


karonnam pat'tivan payk sanglim astolim. 


Livrament Saibinnichea festak ani Josechea — 


kazarak mhonn pat’tivan mhaka moche ani ek ready- — 


made khomis-kalsanv ghetlolem. Tem sogllem gheun 
porot diunk mhonn hanv pat’tivachea kuartant gelom. 
Atam hanv pat’tivacho sangat soddtolom ani portun 
ghoddie tache-xim yeunchonam mhonn chintun, 

aka roddunk yeunk laglem. Mhoje dolle dukhamni 
 bhorun tambdde zale. Tednam pat’tiv boslolo to ubo zaun 
hojea fuddeant ailo. Aplo ek hat xekanxek mhojea 
don-ui buzancher soddlo, ani “anik thoddea tempan 
hanv tuka hanga haddtolom” mhonn sangun mhaka 
buzvonn dili. Tednam hatant aslole moche zomnir, ani 
khomis-kalsanv hanv tachea mezar dovrunk vetalom. 
Tem polleun tannem mhaka mhonnlem - “Dovrinakai, 
tem gheun voch. Tuka atam rokddench anik ek kazar 
asa, taka tem ghal.” To mhojim fokannam korta mhonn 
7 hanv jerul somzolom. To tosoch fuddem uloylo - “Isidor, 
tujem noxib khorench borem. Bannavle tunvem ek 
kazar kelem. Atam tumchea soireanchem kazar kor, 
mepem...” 


To kitem sangunk sodtalo tem mhaka somzonam 
7 zaun, hanv ogoch ravlom. 


Taka adeus korun ghora veche vattek lagtoch ani 
ghora pavtoch, to kitem sangunk sodtalo tem mhaka 
sogllem koll’lem. 


Rosalin nanvachi mhoje maychi ek bapul-bhoinn, 
mhojea vhoddlea manachi madrin. Tika Kepem kazar 
keloli. 


Tichi dhuv kazarachi zaloli, ani Kunkollechea eka 
tarvotti cheddea lagim tichi soirik zaloli. Ekloch put, 
borem ghor-dar, bhatt-bens aslolo. Tea bhair tankam 

7 xet-zomin bhorpur asli. Hem sogllem polleun ani vaspus 
korun, tech porim ghorannem borem mhonn koll’lea 
uprant, tannim denneak magloleo soglleo vostu diun, 
aple dhuvek tea ghorant diunk, amchem Rosalin maxen 
toyar zalem. 

Amchea modlea manachi ti modon. Punn, tichi 
poilich dhuv sod'deak eka mhoineachi asli mhonntoch, 
aple modoniche dhuvechea kazarak vochunk tika _ 
xokonaslem. Payn tor poiloch nakar dilolo. Tannem 
mayk porvangi diun mhonnlolem - “Itle pois mhojean 
yeunk zaunchem nam. Tum voch!” Mhojem tisrem 
mana, ghorantlem bhair sorpi nhoi. Dekun taka ami 
ghor-mazor mhonntaleanv. Dusre vatten, mayn taka-i 
amchea borabor vhelolem zalear, paychea jevnna- 
khannache gorenkar zatole asle. Tea bhair ghorantleo 
mon’zati asat, tankam-i polleunk zai aslem. Dekun, 
mayn taka Kepem vhorunk nam. Hanv tor eka payar 
toyar aslom. May Buddak ani mhaka gheun don dis 
adinch Kepem geli. 


Poileach disa, kazarachea dobajea somoyar 
Kepemkaranchi ek pod’dot ami xikun ghetli. Ti — 
mhollear, amchea Bardezkaram bhaxen, vhoklek | 
denneak bol divpachi pod'dot thoim nam. Tanchi khas 
mittay, xezar-samariank vanttpachi godd vost mhonntat 
ti dos. Kazarachem amontronn ditanam, xezariank ani 
ghorchea soireank to lok doxik amontronn dita. 
Maxenan amkam-i toxench amontronn dilolem. 
Mhonnche, dos kortanam hat-bott ghalunk yeyat. Dekun 
may, don dis adinch, amkam gheun kazarak ailoli. 
Kepem ti fokot heach maxenachea kazarak ailoli khoim. - 
Tea uprant, atam, kazar zaunchi asa te dhuvechea 
bautizmak. 


Xem'bor kilanchi dos 


Maxenachem ghor khub vhodd aslem. Khub soirim 
tanger ailolim aslim. Ami pavun dusrea disa dos 
korpachi uttavoll. Tanger pavun susegad zatoch, mayn 
maxenak vicharlem - “Kitlea kilanchi dos kortai?” 

“Pon’nas kil’lanchi.” Maxenan sanglem. 


“Pon’nas kil?!... Kitem? Pon’nas kil? Toyar zatoli 
dos?” Amche mayk dhok'koch boslo. 


Mazen hanslem. “Pon'nas kil chonneachi dall. 
Mhonntoch, hixeoban, xem'bor kil sakor ani chearxim 
sumar narl.” 


“Mhonntoch, tovar zaloli dos kitlea kil’lanchi zatoli 
go? Ani konn khatolo go ti itli dos? Ani kortolo konn?” 
Mayche tokler pez. 


Tika zalolo husko pois korunk maxenan zap dili, 
“tum bhiyeum nakai. Ti korunk ispisial Kunkollecheach 
mon'xank apoyleant. Dos korunk lagpi samon, 
mhonnche, dayo, kompre ani disham korunk vhoddlim 
tattam tinch haddtolim.” 


“Disham? Disham mhonnche kitem tor?” Maycho 
porot prosn. 


Tednanch thoim mazenachi nononn pavun sorli 
ani tinnem maychea prosnak zap diit mhonnlem, 
“Kunkollechi sonvoim ti. Tankam dos khub lagta. Dos 
magtanam tim tin, panch, sat, nov, ikra... oxem magtat. 
Amche lagim tannim nov disham magleant. Dish 
mhonnche, vhoddli oval tray. Ti unchayen bhorop. 
Faleam tum polletoli, disham mhonnche kitem tim.” 


Maychem tondd ‘am’ zalolem polleun maxenan 
mhonnlem - “Atam tuka vichar poddla, itli dos tankam 
kiteak? Ami Bardezant kazarachem vojem mhonn bol- 
kellim vantt'tanv. Tosoch to lok ak'khea ganvak dos 
vantt'ta. Ani, magir amkam naka? Soglleank sirvir 
korunk ani soirea-daireank vanttunk? Tea bhair 

portonnem korun, dusrea disa vhokol ghovachea ghora 
vetanam, tika khankeantli boxi mhonn diunk zai. 


Toxench, bhikarianchea jevnnak, meloleam partin | 
apoytoleanchea panar vaddunk borim vhoddlim kapam 


marun ghalunk zai.” 


(Atam amchea tegainchea-i monamni sarkem nivoll chitr 
ubem zalem. Amchea Bardezant, vaddeant vanttunk ani 


xezariank, toxench soirea-daireank dhaddunk dot-dennea — 


xivay vojem mhonn magtat. Hem vojem choddxem bolanchem 
ani kelleanchem asta. Tantum dusrem ek-ek foll ghaltat. 
Tem mhollear, toranj, kannganchea kallar kann'gam, oxim 
dusrim-dusrim follam. Tanche dhaktte-dhaktte kuddke 
kortat, ani novi vhokol tem vojem mhonnlolem vanttunk veta, 
tea disa tea vojeant te kuddke ghaltat. Punn hea vattarant 
nhovreagelim doxichim disham magtat. Hi dishanchi magnni, 
tin dishamni suru zaun, tim ikra legit asum yetat. ) 


Buddkuleachea golleant ambeachea panancho 
jhelo 


Don'param tinachea sumarak vaddeantlim 
cheddvam, bailo, maxenager ekttovlim. Thoddim dall 
nivoll korunk boslim. Sokallchean don kamdaram nad 
solunk aslim. Hea atam ailolea xezariantlim thoddim, 
tea sol'lolea narlancho kato kaddun nivoll korunk 
laglim. Sumar attxim voiruch narl sol'lole. Chearxim 
doxik, ani urlole jevnnak. 


Amchi may ani Budda-i tanche borabor boslem. 
Thoimsor ek-ui cheddo naslo mhonntoch, hanv thoim 
meter zaunk nam. Kallok zatanch dos korpi 
Kunkollkaram aplem samon gheun ailim. Don dis 
adinch roxiecho mattov ubarlolo. Ho mattov randop 
korunk ghaltat. Bore vhoddle chire dovrun randnni 

bosoytat. Tankam matiyecho lep kad dun boreo sullsullit, 
nivoll kortat. Tantuntle eke chulint vo randnint uzo 
ghalche poilim, vhoklechea vo nhovreachea hatantlean, 


 ambeachim panam golleak bandlolo matiyecho buddkulo 


randnnir dovortat. Vhokol vo nhovro tea buddkuleant 
magir poize ghalun randpinnik alis mhonn dovorta. 
Hea mattvant tannim aplem samon dovorlem. 


Kezarianchi mozot 


Fantea parar uttun, tannim rati fugunk ghaloli 
dall chulir ukddunk dovorli. Dusre vatten nari foddle. 
Maxenachim xezarim sokallim fuddench ap-apleo 
adolleo, kantonnim gheun ailim ani narlanchi soy 
kantunk boslim. Maxenacheo zavo, nonddo ani amchi 
may, tanchea nosteachi toyari korunk laglim. 
Ghorchea osanddeanchi bhaji ani bore koddok undde. 
Toxich, soglleank chav sirvir keli. Gozali korit, ani 
ekamekachim fokannam marit narl kantun zale. Dall- 
ui ukoddli. 


Dos korunk haddlolea bailamni vanttunk vechi 
toyari keli. Xezarianger aslole rogdde adinch nitoll 
kelole. Itli dall ani soy, vo Bardezkaranchea ulovpan 
narlanchem chun vantt'ta mhonnosor boroch vell zalo. 
Xezarim ap-aplea ghora portolim. Vanttloli dall ani soy 
eka vhoddlea handdeant ghalun tantum sakor misoll 
korun melloyli. Uprant chear kopreamni ghalun chulir 
dovrun tim dos challunk laglim. Dogam mon'xam eka 
koprea kodde. Maxenachim ghorchim tankam modim- 
modim challunk adar kortalim. Dos toyar zait yeta 
tednam suki zata, ani challo marunk khub kottin zata. 
Tea vellar khub tras poddtat. Punn ekdam ti tray-ant 
poddli ani tanchea mota promannem bori, suddsuddit, 
toxi ruchik zali mhonntoch, korunk poddlole tras 

khuinchea khuim nanch zatat. 


Nhovreager vhorchim disham poilim toyar kelim. 
Vaddeantlim cheddvam portim mazenager ailim, ani 
tannim disham nettounk survat keli. Rongit boddizep 
gheun vhokle-nhovreachea nanvachem letr eka 
dishacher ghalun folinche lhan-lhan bavtte ubarle. 
Dusrim-i disham nettoylim. Kapam marpachi dos 
vhoddlea mezar patllaun, poilim jevnnak vaddpachim 
vhoddlim kapam katorlim. Magir lhan kapam. Katrun 
urlole tirantte ani kopreantlo kochro kaddlolo ti dos, 
amkam bhurgeank vanttli. Hanvem itli ruchik ani taj'ji 
dos kednanch khaunk nasli. 


Sanz meren doxicho vavr somplo ani roxiecho 
mattov rikamo zalo. 


Dusrea disa bhikarianchea jevnnachi toyari suru. 
Randpinn aplea sangatiank gheun maxenager hajir 
zali. Dusre sokallim portun fantea parar rus-rus suru. 
Xezariam adarak ailim. Kande solun katrop, losunn 
solop, nari kantop, sungttam, nustem nivoll korop... 
soglleamni hat-bott ghalem. Thoddim zonnam on'n 
korunk dall (jika ho lok soji-i mhonnta) nitoll korchea 
kamak laglim. Ratim fugunk ghalole gonv ani hi 
chonneachi dall tambeache vhoddle moddkient xizunk 
dovorli. Kantloli soy gheun thoddim zonnam ros 
kaddunk ap-aplea rogddear vanttunk gelim. Ros kaddun 
haddtoch patoll rosant, maddanchem ani uxinchem 
godd favo tea promannan firoylem, ani gonv borech 
xiztoch to godd firoylolo ros moddkient otoylo. Porot 
boroch vell xizoylo, ani magir datt ros ghalun, anik 
thoddo-so vell xizoytoch soji toyar zali. 


Sogllea adarak ailoleank ani soireank, dhakttea 

kanzeamni ghalun soji piyeunk dili. May ti soji mhoje- 
i khatir eka kanzeant ghalun gheun aili. Hanvem 
ghontt marlo ani dolle ghunvddayt mayk mhonnlem - 


“May, hanchem on’n khubuch ruchik muge. Hem on’n 


muge, punn lok taka soji kiteak mhonntat?” 


“Hoi baba, hangacho lok taka soji mhonntat. 
Amchea Bardezant taka ami on'n mhonntanv. 
Somzoloi?” Mayn mhaka somzonni dili. 


Mhoji may eke vavraddi baile kuzik bosun soji 
piyetali. Tinnem mayk mhonnlem - “Zannam-i tum 
mana? Ami adim kott'ttiamni soji burkaytalim. 
Amchea kunnbianger-ui soji kortat, punn gonv borddun. 
Amchea bhikarianchea jevnnak koslench mas asonam. 
Dudiachem verdur, nusteachi koddi ani bhazlolem 
nustem. Mattvant bosunk maddache vanxe manddtat 
ani sogllim tancher bosun jevtat. Punn atam tumchea 
loka bhaxen amchea-i jevnnant mas vaddta. Sogllem 
bodol'lam bay.” 


Maxenan poslolo dukor adleach disa katrun 
tache prat randlole. Te ratik sogllea ghorantlea 
soireanchea ratchea jevnnak randpinnin rokddench 
hadd-mas randlem. Mottea kuddkeanchem asad ani 
her masachem sorpotel. Portonneak mhonn thoddem 
mas kuxin kaddun dovrunk tinnem apli hikmot 
vapurloli. Don'parchea sadde-baranchea sumarak 
jevonn randun toyar zalem. Dukrachea masachea 
pratam bhair, dudi ani kunvallo misturad ghalun 
tachem verdur kelem. Narlacho ros ani sungttam 
ghalun hollduvea rongacho ho prat bhouch ruchik lago. 
Tea bhair nusteachi koddi, bhazlolem nustem ani 
gayechem mas. 

Zomnir jevonn 


Ek horacher apoylolim bhikarim, ani dusro lok 
jevnnak ailo. Tankam bosunk vosrear xendrio ghaloleo. 
Ani mukhar kellichim panam manddlolim. Vaddpachi 
soglli toyari zatoch, vhoklek modem ubi korun eke 
zanntien rozar suru kelem. 


Ghorchea almam ani somestam khatir, toxench 


vhoklechea borea fuddara khatir boroch vell rozar kelea 


uprant tankam vaddunk laglim. Sogllem jevonn il'lem- 
il'lem vaddlea uprant, kelleacho ek-ek kuddko ani tem 
doxichem vhoddlem kap tanchea panar dovorlem. 


Jevun zatoch kanxeamni ghalun soji piyeunk dili, 
hatant kelleacho kuddko ani doxichem ek-ek kap. Tem 
hatant gheun tim khuxal uttlim ani tonddbhor vhoklek 
axirvad dilo. Uprant sogllim soirim, vaddeantlim ani 
ghorchim jevlim. Tech sanjer dennem vhorpachem 
aslem. Manddun dovorlolea denneacher bhikariamni 
ani melleanchea nanvan jevnnak apoyloleamni besanv 
ghalem, ani ap-aplea ghora portolim. 


Dennem pavoylem 


Jevonn somptanch vaddeantlea cheddvamni 
denneantlem sogllem samon suit-case-imni ani 
boksamni bhorlem. Maxenan dhuvek denneak 
moderachi almar, xivpachem mixin, tamonn xidi, kollso, 
tambio ani khub torechim aidonam ani her gorjecheo 


vostu bhorpur diloleo. Te bhair bhangaracheo okhondd 
vostu. 


Dennea borabor, almarik khand marunk ani dos 
vhorunk bailo ani dadle toyar kelolim. Eka ankvar 
cheddvak vhorpachi chal asli, dekun maxenan amchea 

Buddak vochunk sanglem. Utrache mudiechem besanv 
diunk vhoklecho pay vochunkuch zai aslo. Mazenachi 
ekli zau ani ekli nonnond ozim dha-bara zonnam 
dennem gheun vochunk bhair sorlim. Mhaka vhorunk 
visrunk nant. 


Nhovreager dennem manddtoch, oltori mukhar ubo 
ravun, vhoklechea payn nhovreak mudiechem besanv 
dilem. Besanva borabor dha hozar rupia tannem tachea 
hatant ghale khoim. Nhovrean-ui almarik khand 
marunk ailoleank, hat ukhlun dilem mhonn tim 
kallzant thaun khuxal zaun porot ailim. Nhovreachea 
lokan vhoklechea lokacho boro poramus kelo. Sogllem 
bore toren zalem. 


Tech ratik vhoklek ani nhovreak ros kaddpacho 
aslo. Hea rosak sogllea xezariank apovnnem 
dhaddlolem. Borea panch narlancho ros kaddun 
dovorlolo. Ratchea att vorancher, fugetti martanch 
sogllim xezarim ekttovlim. Vosrear oltori mukhar menn- 
kapodd ghalun don isttulam dovorlolim. Ek vhoklek ani 
dusrem deddiek. Laginch kuxik anik ek isttul dovrun 
tacher rendacho tuvalo antrun, eke dalient Saibinnichi 
imaj dovorloli. Ros laytoleamni, dalient poixe ghalunk 
zai asle. Te poixe magir zannem ros vanttun kaddla, 
ani jim vers gaytat, tankam vanttun vetale. Bore bhaxen 
vaddeantlea zannteamni vers gavun vhoklek ros kaddlo. 
Uprant panch ankvar cheddvamni, panch tambie udok 
ghalun vhoklek nhavpak mekili keli. Ros launk ailoleank 
dos ani drink dilem. Uprant sogllim ap-aplea ghora 
portolim. 


Resperachem mis ani holantlo dobazo 
Dusre sanjer resperachem mis. Resperak veche 

poilim ghorcheamni, soireamni ani lagzilea zezariamni 
vhoklek besanv dilem. Vhoklechea may-payn dukham 
bhorlolea dolleamni taka ghorantlem bhair kaddlem. 
Misak vochunk kaminhanv dovorlolo. Mis somptoch 
sogllim holant gelim. Bore bhazen kazar zalem. Ghora 
yeunche poilim holant vhoklechea maman tachea 
khandar saddeacho vistid dovorlo ani nhovreak 
mhonnlem - “amche dhuvek samball. Ami tika fula 


bhazen vaddoylea. Tika sukh di. Ani sanjer sogllea tujea 


ghorcheank, soireank, ixttank gheun porot vor gheun 
yeyat.” 


Uprant holantlim sogllim bhair sorlim. Atam xim' 
korchi baki urloli. Ek zago polleun xim' ghali. Vhokle 
vattecho lok eke vatten zalear, nhovreacho lok dusrea 
ordan. Feniecheo battlio don-ui pongddachea 
mukhelianchea hatamni asleo. Don-ui vattentle zannte 
mukhar sorun kalsint il'li feni gheun vhokle-nhovreak 
borem anvddeun ani kitem-i chuklam zalear mafi 
magun, il'lo soro ximer rokoytale, ani urlolo aplea tallea 
sokol. Uprant kals dusreachea hatant ditale. Teo don- 
ui battlio somplea uprant xim' sompli ani sogllim ap- 
aplea ghora yeunk kaminhanvant boslim. 


Portonneak sanjer, ladin asli. Hanv rebek vazunk 
zannam aslom dekun maxenan mhaka mhonnlem - 
“Portonneache ladnik tum rebek vazoytoloi mure? 
Amchem rebek asa. Tem matxe tuka zai te bhaxen 
afinar kor.” 


“Portonnem mhollear kitem maxen-mana?” 
Hanvem vicharlem. 


“Pixea, Bardezant ami mhoino mhonntanv taka 
he vatten portonnem mhonntat,” maxenan hansot 

zobab dilo. 


Hi amchi gozal Budda ogench aikotalem. Tem tor 
_konnak ogem ravpi nhoi. Tannem sott korun zobab dilo 


“Mazen-mana, konn-konn lok Bardezant 
portonneak portonnem-i mhonntat. Ho lolo kaim nokllo.” 
Maxena uzram Buddan mhaka ‘lolo’ mhonnlo dekun, 
mhojem pint ragan koddlem. Punn hanvem taka kaim 
zobab diunk nam. 


Budda he porim mhojim fokannam korun mhaka 
challoytalem khorem, torui taka mhoji khub vhoddvik 
asli. Hanvem kosli tori mhoji huxarkay dakoyloli taka 
zai asli. Dekun, “sanje ladnik tum rebek vazoytoloi mure?” 
maxenan mhonnlolem tem monant dhorun, tannem 
maxenak mhonnlem - “Rebek asa mhonntai maxen- 
mana? Hadd tor tem. To afinar kortolo.” 


Maxen teach vellar bhitor gelem, ani rebekachi 
kas haddun amchea fuddeant dovorli, ani aplea dusrea 
vavrak laglem. 


Hanvem rebekachi kas ugoddli. Rebek hatant 
kaddlem. Rebek titlem-xem novem naslem ani 
pornnem-i naslem. Vazounk upkarta te poristhitir 
aslem. Punn barik topastanam, tachim A ani E korddam 
tuttlolim aslim tim hanvem pollelim. Tim don korddam 
nastanam hanv rebek koxem vazoytolom aslom? Hanv 
tem porot kasint ghalun kas bond korunk vetalom. 


Tednam, kaxichea bolsant korddam asat zalear 
polletolom mhonn oxench mhojea monant zalem. Zalear 
khorench, tim don-ui korddam spare aslolim tim mhaka 
dislim. Khuxal zaun hanvem tim bhair kaddlim. 

Rebekachim don-ui tuttlolim Kord darm Kad dun, tanchea 
zagear him don-ui bosoylim. Zata te bhaxen rebek afinar 
- tuning - kelem. Teach bolsant mhaka rexin-acho 
kuddko mell’lo. To Kad dun boro korun arkacher 
ghonsoddlo ani ark korddancher oddlo. Rebek pornnem 
khorem, punn tacho avaz sundor toso okhondd aslo. 
Umedin bhorun hanvem don-tin phrases marleo. Teo 
aikun, bhitorlean kamache taktir aslim tim bhair ailim. 


Sangata mazen ani tacho ghov ani amchi may. To khozi 


zalo. Tannem mhonnlem - “zaitim vorsam zalim hanvem 
rebekak hatuch launk nam. Punn tem azun borem asa.” 
Hanvem ‘hoi’ mhonn tokli haloyli. Tednam mazenan 
mhonnlem - “atam, sanje vazoytoloi mum?” Hanvem 
hoi’ mhonn anik ek pavtt tokli haloyli. 


Tim sogllim porot aplea kamak gelim. May mat 
fattim ravli ani mhaka vicharlem - “Tum sanje ladnik 
rebek vazoytoloi?” 


Hanvem khoxen ‘hoi,’ mhonn zobab dilo. 


Tednam mayn aplem tondd chike roddkulem korun 
mhonnlem - “Naka baba, vazoum nakai rebek tum!” 


“Kiteak may?” Hanvem vicharlem. 


Mayn thoddo vell chintlolea porim korun 
mhonnlem - “Tum lokak dixtti poddcho nam-i.” Tichi ti 
sangnni fott nasli. 


Tednam thoinche eke vonttik tenkun tanchi 
nidpachi baz asli, tika bott dakoun hanvem mhonnlem- 
“Hanv bajer bosun vazoytolom.” 


Mayn aplench dhorlem. “Naka baba. Hangacho lok 
ani bhurge kosle mhonn konn zannam? Te tuka 

hansunk khore.” 


Oxem mhonnun ani aple dolle dukhamni bhorun 
may bhitor geli. 


Buddachea-i dolleamni dukham bhorlolim tim 
hanvem pollelim. 


Ratchea sadde-attank portonnem vo vor pavlo. 
Ladin korun tankam jevonn kaddlem. Lhansoch dobazo, 
punn sogllem bore toren zalem. 


Dobajeak anik rong haddunk, vaddeantlea eka 
tornnatean, Minguel Rod-an rochun, gramafon 
rikorddicher gazoylolem git gavun, hajir asloleanchem 
somadan kelem - 


I 
Nhovro-nhovro mhonnun uddlom, 
Sogllem zatoch chintun roddlom, 
Atam kitem kortolom, 
Itlo rinnant buddlom. 
Kazarak sangunk soglleank bhul'lom, 
Ani hea soireank dekhtoch ful'lom, 
Randlelem tinch jevun gelim, 
Hanv upaxim urlom. 


Dulpod 


Sangonam fuddem soirim ailim mãychim, 
Tea bhair anik kitlinch-xim paychim, 
Ek-ekleak panch-so zonnam bhurgim, 
Avoyge, him anik khuinchim. 
Barik-motto sogllo lok soixim, 

Tea bhair vhoklelim soirim panch’xim, 

Nhovro gorib mhonn somzop nam 
Pavttik leitanvam kabar oixim. 


II 
Mas khateleacheo zouyo dhorum, 
Tankam hospitalant vhorum, 
Kellim-dos khateleanchea tonddak muyo bhorum, 
Upaxim ravlolo sonvsarant urum, 
Soro piyeteleanchem tondd dhorum, 
San’nam subeij khal'leat te pott fugun morum. 


Dulpod 


Koslim re soirim mhaka meulim, 
Kazaradis nachun-uddun kheulim, 
Kazar kabar zalea uprant 

Kop marun vosrear loulim. 

Mezar bosun naka pure jevlim, 
Mhaka atam soirim koslim tim koulim, 
Nhovreak besanv ghalchea vogtar, 
Barik-mottim ekttaim zaun poulim. 


III 
Heo kosleo soireancheo noddi, 
Tantum nhovreacheo fodda-foddi, 
Konnem besanv ghatlam to att dis pasun oddi, 
Tanchea tonddak suseg nam mat punn goddi, 
Tanchi amizad korchi thoddi, 
Randlelem jevun khavun voilean piyeun gelim koddi. ` 


Dulpod 


Ankvar cheddeamni monant dhorchem, 
Sodanch dhakttench kazar korchem, 

Resper korun kuxin sorchem. 
Bexttench kiteak tea rinnant buddchem, 
Ani tea soireanchem pott bhorchem, 
Kazar borem voitelem 


Kazar mhonn konnak nhoi sangchem, 
i Vhokle-nhovrean borench kop marchem. 


j Dusrea disa don'parchem jevonn jevun vhokol 
aplea ghova sangata porot geli. Veche poilim mazenan 
tika khankeantli doxichi boxi dili. Ani ghorantli bhair 

'sortanam vhoklen darant bandlolea maddachea 
chuddttanchea morlachem ek ord oddlem, ani fattim 
vollun pollenastanam cholunk lagli. 


Vhokol vetoch ami amchi bittki kovoll'li ani ghora 
yeunk bhair sorleanv. Maxenan amkam-i ek doxichi 
bozi dili. Thoddim kapam ani kellim amchea begant 
| ghalim. Ani mãychea sangata, Budda ani hanv khuxal 

kallzan ghora portoleanv. 

SOVO BHAG 


Mumboint Goykaranchim Kazaram 
(Vhoddlea Manachea Kazaracho Ugddas) 


MUMBOI, Bharotachea Udent bhagant ubem 
aslolem zar. Vhoddle-vhoddle karkhanne, vepar- 
dhonde, hea zarant asat. Veg-vegllea dhormanchea 
toxem zatinchea, ak’khea Bharotantlea lokan hea 
xarant aplim ravnnim tharayleant. Dekun, hea xarak 
Metropolitan City of India mhonn nanv poddlam. Ak'khea 
Bharotant nant toslim vhoddlim ani sundor 
sinemanchim ghoram thoim asat. Tachi lambdig 
Backbay nanvachi doryachi kinari, ratchea vellar 
diveamni pett'toch, amcheo bailo golleant ghaltat tosle 
necklace koxi dista. Sobit-sundor fulancheo bago, 
museum, osleo zaiteo khobro tea xara vixim hanv 
aikotalom. 


Ani xevttim atam, vhoddlea manachea kazarachea 
nimitan, hea xarak bhett diunk mhaka bhag favo zalem. 
Ani tantuntleo kaim gozali khas mhojea dolleamni 

polleun, tanchem khoreponn onnbhovunk mhaka sondi 
mell'li. 


Poile ani voile suvater, hea xarant sogllench 


chokchokit mhonn konn-ui chinta zalear, to aplea 
chintnamni chuk adarta. Konknni bhaxent ek 
mhonn'nni asa - zhogzhogta titlem-i bhangar nhoi. Hi 
amchea vhoddilanchi mhonn'nni, vhoddlea manachea 


kazarak hajir zaunk poilech pavtt hea xarant hanvem | 


pay dovorlole tednam, te mhonn’nniechem sot mhojea 
dolleam mukhar ubem ravlem. Hea xarant oxe kaim- 
kaim vattar vo vadde asat, tea vattaranchi poristhiti 
pollelear, tea vaddeank Mumboichem varem lagunkuch 
nam kai distolem. Ani oslea vattaramni amchim zaitim 
goykar kuttumbam jiyetat mhonn sanglear, konnem-i 


sotmandunk augodd korchem nhoi. Tanchim ghoram | 


sorpott’tim, voilean nolleamni bond kelolim. Bhouxik 
nollachem udok vhortanam, hanga ravnnem korun 
asloleo amcheo géykar bhoinni, Gdyam astanam 
vaddeantle bhouxik baychem udok vhortanam kollxe 
khankent marun vhortat, te bhaxen hanga-i vhortat 
tem polleun, tim Géyantuch asat kai distalem. 


Natalanchea somoyar, zonn ekleachea darant 
noketram umkallaylolim polleun, Jezuchea zolmachi 
khuxalkay heo porganvant asloleo bhav-bhoinni sot’ten 


ani dojen sonvsarak dakoll kortat tem polleun, kallzam ' 


sontostat. 


Goykar sodanch hon’rad, ani tanche hat sodanch 
ugte mhonn zannam zaun, natalanchea disa on-goykar 
gorib lok tanchea darancher ube ravtat. 


Ani aple khoxient vantto gheunk tankam-i sondi 
mellchi mhonn, ghoracheo ghorkarni he porbe nimitan 


Sankoll 256 


4 


kelolea kunsvarantleo godd vostu, hea lokachea 
hatancher ghalunk fattim ravonant. 


Goykar zolmantuch thaun kolakar. Apli kola 
khuimsor-ui ani konn-ui loka samkar dakounk te fattim 
nhoi. Dekun, hea oslea vattaramni, te Gdyche bhaxen 
mattov ghalun, aple tiatr kortat; Intruzachea disamni 
khell bhair kaddtat, ani goykaranchea daramni vochun, 
tankam kantaram gavun dakoun, Goyant cholpi tea tin 
disanche moujentle tanche Goyche ubav bagoytat. 
Tanchea borabor dusrea-i dhormanche toxech zatinche 
lok bhonvun tanchim kantaram aikotat ani tanche nach 
polletat. Songitak xim’ nam, avodd asloleamni tem 
aikunk zata. Mumboi xar ek ‘Metropolitan’ xar. Hanga 
dor eka ganvchea lokak ap-apli sonvskruti dakounk 
koslich addkholl nam, konnachench bondon nam. 


Hache bhair goykaranchim festam, ani Goyche 
bhaxen darant mattov ghalun tanchim kazaram. 


Tor, hech ritin amchea vhoddlea manachem kazar 
korunk nhovreachea lokan nirnnoy ghetlolo. Teoch riti, 
teoch chali, jeo tim aplea ganv-ghora, Sanguem talukent 
palltolim aslim, tosleoch chali-riti, tanchea kazara 
somoyar apunn palltolim mhonn tannim nirnnoy 
ghetlolo. 


*** 


Ami reil-gaddien Mumboi geleanv ani Dadar 
stteixonar denvleanv. Hanga nhovro ani tachim 
ghorchim amkam gheunk ravtalim. 


Dadar thaun nhovreachi famil ravtali thoim 
vochunk lagim poddtalem. Nhovrean aplea ghorak 
laginch, amche khatir ek-don rumachem ghor addaun 

dovorlolem. Nitoll ghor, nitoll vattar, azu-bazun sogllech 


goykar kristanv. ‘Chav piyeleat?’ “Nustem kitem ghetlelem?’ — 


Jevleat?’ Sokalichea vellar ‘Dev boro dis dium,’ ratchea | 


vellar “Dev bori rat dium’ oslim pacharnniechim utram 
aikun, ami Goyanch aslolea porim amkam distalem. 
Nhovreachea lokan amkam poilench sanglolem, “tumi 
randpachem chintum nakat, tumi amgeruch yeun jevun 
vochat.” Torui tumkam amger yeunk borem disonam 


zalear, tumi ravtat thoim tumkam jevonn dhaddtanv.” | 


Tannim toxench kelem. Nhovreachi ankvar bhoinn vella- 
vellar amkam jevonn gheun yetali. Punn dusrea disa 
mayn ek petrolacho sttov ani ek supurlich anddi ghetli. 
Tantum ti chav kortali. Ami yetanam Goyam thaun 
zaiteo vostu haddloleo, zosleo Mumboint mellonant 
tosleo. Zoxe porim ukdde tandull, maddanchem godd, 
thodde narl, kharem ani dusreo zaiteo vostu. Teo ami 
tankanch dileo. Tim bhorpur khozi zalim. 


Nhovreachem kuttumb zaitim vorsam thaun 
Mumbointuch aplem thikann korun aslem. Goyant 
Sanguem talukeantlim tim. Ho taluko amchea Bardez 
talukeak zaito pois. (Munku-maGyn hi soirik keloli. 
Dekunuch mista amcho pay Munku-mãy mhonntat to ek 
devchar mhonntalo.) Itlea poixilea ganvchea lokachi tika 
vollok asli. Ti te soirikechi khobor sangun vetoch, payn 
aplea Mumbointlea ixttam lagchean nhovreachi ani 
tachea ghorcheanchi bariksann kaddun ghetloli. Bapuy 
poilinch thaun eka sorkari khateant unchlo zago 
choloytalo. Put, (nhovro) eka inglez firm-ant ek izner. 
Goyant tache familint eklo padri aslo. Tanchea 
pozisanva ani tanche zoddi promannem tanchean ek 
borem flett gheun ravunk zatalem. Punn vhoddilak 
hangachem vatavoronn borem avoddtalem. Odik korun 
azu-bazuche lokvostiek lagun, ji kristi ani Goychea 

lokan bhorloli. Tanchem ghor zalear, sarkench Goychea 
ghoram sarkem. Bhitor sortanam dhakttoch-so bolkanv. 
Uprant ek vosro, zantum tanchi oltor ani sabar 
bhagevontanchim painolam umkolltalim. Tache bhitor 
jevnnacho kuart, randpachem kujin, ani anik don-tin 
kudd, zantuntlea eka rumant udok nhavpachi nhanni, 
kumanv, ani her sogllem. 


Resperacho ani dogaim deddianche (tisrem mana 
ani Budda) vistid ami Goyam zivun vhelole. Uprant 
Mumboi pavtoch, denneant ghalunk goroz tea 
vostunchem dusrem shopping kelem. Goyche poros 
hanga vostu zaiteo sovay mhonn may-pay uloytalim tem 
hanv aikotalom. Sanguear bolanchem vojem ghevpachi 
chal nam. Tea boldek to lok panch tim ikra porian 
dozinchim disham magta. Goyant tim disham, zaitim 
zonnam tonddak yetat titlim magtat. Mumboint zaitim 
maglim zalear ti dos tim konnak vantt'tolim vo konnak 
ditolim? Hem chintun tannim thoddinch disham 
maglim astolim. Kitlim tem sangunk hanv nokllom. 
Tannim magleant titlim disham diunk pay kobul zalolo. 
Punn tim toyar korpachi vevostha nhovreacheach 
lokamni korchi mhonn payn sanglolem. Tantum 
ghalpacheo dusreo vostu, mhonnche frut ani dusrem 
kitem tem Mumboint tor kedea-i vellar ani khuimsor- 
ui melita. Nhovreache mayn lakddachi almar magloli, 
punn ti atanch naka mhonn sanglolem. Kiteak, 
sod'deak tim ravtat tem ghor dhakttem aslem, tantum 
almar dovrunk oddchonn zatoli asli. Punn, nhovro anik 
thoddea tempan flett gheuncho aslo, tednam dilear 
puro mhonn sanglolem. Nhovreachea lokan payk 
Mumboichea eka vattarachem nanv sanglem. Thoim 
lakddachim kamam korun divpi bore thovoy asat. Te 
tuka zai tosleo vostu korun ditat. (Payn zaitim vorsam 

Mumboint kaddlolim mhonntoch, tea vattarachi taka bes-bori 
khobor asli khoim.) Flett toyar zatoch thoinchea eka 
mon'xak haddun flettache eke vonttichem zok ditam, 
ani tea zoka promannem vonttik zustuch fitt zata tosli 
almar vo kobott korun ditolo aslo khoim. Hem 
sangtanam nhovrean payk sanglem - 


“Ami vinchun kaddtoleanv tea modelachi almar 
korunk ghoddie chodd duddu poddot. Tunvem voir-sokol 
zaunchi goroz nam. Almari khatir jitle-i duddu diunk 
puttvotat, title-i tum di, oglle kitem zatat te ami 
bhortoleanv.” 


Hem aikun payn boddayen tozench moipasan 
aplea fuddarachea zanviak mhonnlem - “Naka baba, 
toxem korinakai. Hanv atam tuka favo title duddu 
ditam. Tum almar korun ghe, mhaka bil dakoy, ani 
kitem diunchem asa tem hanv farik kortam.” 


Oslea kamant amcho pay sodanch hon'rad. Aplea 
dhuvank fuddarak konnench kitem-i mhonnlolem vo 
dotik lagun aple dhuvek konnench annem marlolem 
taka naka aslem. 


Sanguem, Goyantlea nov talukeantlo ek taluka. 
Purtugezan hea talukeak ‘NOVAS CONQUISTAS' 
(mhonnche, uprant jikun ghetlolo taluka) vollerint 
ghalolo. Thoinche choddan chodd vattar datt ranamni 
revoddlole. Madd, toxim kazunchim zhaddam hanga 
puskoll mhonntoch, nhoich thoincho lok, punn azu- 
bazuche talukeantlo legun lok thoim vochun maddanchi 
sur kaddun soreacheo battio kaddtalo ani kazunchea 
disamni kazunchi feni utpon'n kortalo. Ganvcho lok-ui 
chodd-so heach dhondeamni misoll zalolo. Punn 
choddan chodd kuttumbamni Goyam bhair vochpacho 

rosto dhorlo. Chodd lokan Mumboint aplem kayomchem 
bhiradd tharaylem. (Ani tantuntlench hem ek kuttumb, 
vhoddlea manak soirik haddlolem tem,) Mumboint 
aplem ravnnem tharaylolem. Sanguear pavunk Bardez 
talukeantlea lokak 75-80 kilometranchi vatt tankchi 
poddta. (Dekun, amche Munku-mayn amchea vhoddlea 
manak thoinchea kuttumbantlea eka cheddea lagim 
soirik haddtoch, tichi vollok itli pois ximpoddloli asa ti 
polleun, amchea payn tika ‘devchar’ mhonn pacharloli.) 
Uprant minacho vevhar suru zatoch, tomam’ lok hea 
vavrant aplo sodancho giras zoddunk laglo. To taluko 
Géyche Ut’torent urta. Tantum bhitor sorunk tache 
Udente veslean Fonddeam ani Kepem taluka aplim 
daram ugoddtat, zalear Dokxinne veslean 
Kankonnchean Kon'nodd prantantlea Supem 
mhonnlolea jilleant pavoyta. 


Munku-mayn amchea vhoddlea manak soirik 
haddloli tea kuttumbacho vhoddil zaitim vorsam adim 
thaun Mumbointuch aplem ravnnem korun aslo. 
Thoinch tannem ek ghor bhaddean kelolem, ani tea 
ghorachem rup bhailean toxench bhitorlean aplea ganv- 
ghora Goyam ghor aslem teach rupan xrungaylolem. 


Nhoich tem ghor, punn aplem panch 
vangddianchem kuttumb legit ganv-ghorcho lok jiyeta 
tech porim jiyelolem taka zai aslem. Ani tech, aplea 
ganvtti lokache chali promannem tankam tannim 
vaddoylolim. Ani atam tanchea ghorant hem poilench 
kazar mhonntoch, aplea ganv-ghorcho lok kazarachea 
somoyar chali ani riti vaportat, teoch chali-riti apunn 
hanga-i vaprun kazaracho somaromb kortolo mhonn 
tannem nirnnoy ghetlolo khoim. 

Dhakttoch-so ek mattov 


Hem kazarkaranchem ghor mhonn kollunk, 
nhovreachea darant ek dhakttoch mattov ubarlo. Ho 
mattov ubartanam Goyche bhazen vhoddleo formaldadi 
korunk nasleo. Xezarim yeun tachem bandkam’ kortole 
mhonn nam. Oslem kam' korunk hanga konn-konn 
asat, tankam ek pavtt sanglear puro, sanglolea disa 
tujea darant tuzo mattov ubo zata. Zoxem Goyantlea 
mattvank mhotv asta toxem hea mattvak vhoddlem 
mhotv nam. Hea mattvant konn nach'chonam, hantum 
vhokol-nhovro kek katorchonam, vhokle-nhovreachi 
konn saud korchonam. Besanv-besanv toslem kaim 
aikunk mellchem nam. Goychea mattva ani hea mattva 
modem moliba ani zomni itlo vegllochar aslo. Konnak- 
ui bosunk upkartoleo mhonn, mattov ubarpeankuch 
thoddeo kodeli haddunk layloleo, ani teo haddun tannim 
sorvbhonvtonnim manddloleo. 


Kazarak don dis asat mhollear nhovreachea payn 
amchea payk ani mayk sanglem - “Ami faleam nhovreak 
ros laytanv. Tumi kitem kortat?” 


“Ami Goyam ros layla” mhonn payn-mayn zobab 
ditoch, tannem mhonnlem - “toxem zalear tumi porvam 
dennem pavoyat. Ami Goyam toxench kortanv.” May- 
pay kobul zalim. 


Rosak pay vochunk nam. Ami tegaim, hanv, 
tisrem-mana, Budda ani may geloleanv... 


Dennem pavoylem 


Amkam ravunk dilolem tem ghor nhovreachea 
ghorak chodd pois naslem. Denneantli ek-ek vost 
hatant dhorun vheloli zalear, denneantleo soglleo vostu 

pondra-vis mintamni nhovreager pavpacheo. Punn, 
nhovreachea payk toxem kelolem naka aslem. Tachea 
ekleach putachem tachea ghorant hem poilench kazar. 
_ Tem hon’ran ani Goyche poramporik chalin tem kelolem 
tankam zai aslem. 


Goyant ravtanv tea vattarak ami VADDO 
mhonntanv. Hanga Mumboint VADDY mhonntat. 
Nhovreachem ghor aslem te Vaddyk kristanvanchea 
RODRIGUES add-nanvan pachartale. Hem Rodrigues 
kuttumb niz Mumboichea nagrikanchem kuttumb, 
zankam EAST INDIAN vo dusrea utramni GANV’VALE - 
NORTER, oslea don-tin nanvamni pachartat. Tim niz 
kristanvam. Tanche dadle kalsanv-khomis nhestat, 
punn bailanchem nhesop vegllem. Toslea nhespak 
Goycho lok toddop-choli oxem kitem mhonntat. Hi Vaddy 
asli tem bhatt tanchea purvozanchem. Tanchea 
purvozamnich tantum him dhakttim-dhakttim cottage 
rupachim ani akarachim sundor ghoram bandlolim. 
Adinch thaun tanche vhoddil tim ghoram Goykar 
kristanvankuch bhaddeak ditalim, dusrea konnakuch 
nhoi. Hachem karonn, Gdychea _ lokachea 
promannikponnachi tankam bes-bori Khobor asli. 
Tankam dusreachem apnnavpachem mon nam, ani 
dusre vatten tanchea ganv-ghora Goyant vaitt zaum 
borim tanchim svotachim ghoram asat, tankam hea 
pordesantlea ghoranchi axea nam mhonn tanchi khatri 
zaloli. 


Mhonntoch, RODRIGUES VADDY-int novod tok’ke 
goykar kristanv lok aplem ravnnem korun aslo. 
Vaddyint ek kazar asa mhonn kolltoch, jitli Gdyam 
aslolea lokachi umed vaddta, toxi hangachea-i lokachea 
kallzamni umedichim lharam nirmann zatat. 

Dekun, amger thaun nhovreager dot-dennem 
vhorunk amkam lokacho husko kaddunkuch naka aslo. 
Dennem pavoupacho vell pavtoch, iskolak vochpache 
pirayechim tornnim cheddvam ani bailo, ami ravtaleanv 
tea ghorant yeun toyar zalim. Thoddea bailamni 
matheak fulanche jhele-i mall'lole. 


Géycho lok Mumboint pavla tednam, tannim 
ghoddie dekhlam astolem, Mumboint lokachem samon 
hangachem thoim vhorunk mathear panttim marun 
rosteancher bhonvddio marit aslele mana-i dixtti 
poddtat. Apnnak bhaddem mellta zalear polleunk 
tanchem kam’. Tankam panttevale mhonntat. Amchem 
dennem kitlem sumar asa tem polleun, tem nhovreager 
pavounk nhovreachea payn ek novi yevzonn kaddli. 
Mhonnche, tantuntlea tegam panttevaleank tannem 
adinch sangun dovorlolem. Ani kam’ zatoch borem farik 
kortolo mhonn tankam bhasaylolem astolem. Tanchea 
pantteamni sogllem dennem ghalunk tachi yevzonn 
asli. Tannem yevjilolea promannem, dennem tea 
pantteamni bhorlem ani Vaddyintlea tegam bailamni 
tim panttim aplea mathear marlim. Hem kam’ kortanam 
koslench unneponn koxem tankam bhogunk nam. 
Moujen ani hansun tannim tim panttim mathear 
marlim. Don begam vo suttkesi asleo teo cheddvamni 
hatant dhorleo, ani he porim Géyam choltolem aslem 
te ritin dennem nhovreager pavoylem. 


Dennem bhair sortanam amchea payn fugetti 
marleo. Avaz aikun, ap-aplea ghoramni bhitor aslolo 
dusro lok bhair sorlo ani to, ap-aplea bolkanvamni ravun 
polleunk laglo. Donuch dhempamni mhonnlolea bhaxen 
dennem nhovreager pavlem. Nhovreachea-i payn 
fugettincho ghonnghonn kelo. 

Oltoriveleo vati poileoch pettoyloleo mista. 
Fugettinchea avazar dennem bhitor kaddtoch, 
matheavelim panttim oltori sokol dovorlim, ani ek zannti 
fuddem sorun thoddo vell rozar kelem. 


Uprant, pantteamni asloleo vostu suddsuddayen 
riteo korun eka mezar manddleo. Panttevaleanchim 
panttim panttevaleank dilim. Tankam bhasaylole duddu 
nhovreachea payn tanchea hatar ghale. Te khozien, 
salam' saab, salam' saab mhonnit zageavele koddsorle. 


Amchem dennem mathear marun vhelolim tim 
horzim nhovreachim laginchim xezarim. Amchim 
konnuch nhoi. Punn hea vellar tankam tim vhoklelim 
soirim vo vojekaram mhonn nhovreacho lok mandunk 
laglo. Poilem thondd piyeunk dilem, ani atam ratchim 
att horam zaun gelolim tednam borem jevonn kaddlem. 


Resper ani kazaracho dobazo 


Nhovreachem ghor aslem tea vattarantle igorjecho 
patron Sant Anton. Tech igorjent tanchem resper zalem. 
Resper ani resperachem mis eka Goykar padrin kelem. 
Soglli rit Konknnintleanuch zali. 


Sanjer kazaracho dobazo mat tannim boroch pois, 
mhonnche, Dhobitalao, Goan Institute vosreant dovorlolo. 


Dobazo vo funksanv hanga dovorpachem karonn 
mhollear, tea vattarant Sanguemkarancho kudd asa. 
Zaum nhovro vo nhovreacho pay, aplea ganvchea 
kuddant kednanch ravunk nasle, punn tea kuddache 
te vangddi asle. Zo konn vangddi kuddant ravonam, 
tannim mhoineachea-mhoinea ordem bhaddem farik 
korchem poddta. Tem te chukoynastanam bhortale. 
Vorsachea vorsa ganvchi patron, Milagr Saibinnichea 

manak porob monoytat. Tika-i te fikirin hajir zatale. 
Tea xivay, Dhobitalao vattar mhollear goykaranchem 
kott khoim, choddan-chodd goykar kuttumbam tea 
vattarant ravtat. Nhovreachea payk, aplea putachea 
kazarak sogllo ganvcho lok hajir zalolo zai aslem. Punn 
apunn ravtalom tea Rodrigues Vaddyintlea lokak 
bhairaylolo taka nikalus naka aslem. Dekun, tanchea 
khatir tannem don kherit bosi keloleo, jeo tankam 
Mumboint, (monant dhorpa sarki ek gozal mhollear, zo lok 
Mumboichean kheddeant vo ‘suburb’-ant ravta, to lok 
Dhobitalao ani dusrea tachea lagxilea vattarank MUMBOI 
mhonntat) vhortoleo ani haddtoleo asleo. Oxem zatoch, 
apnnak Mumboi fukott yeunk-vochunk melltolem 
mhonn chintun, Vaddyintlo lhan toso vhoddlo kazarak 
vochunk toyar zalo. 


Resper zatoch, konn vochpacho aslo to lok ap-aplea 
ghora gelo ani khas Vaddyint ravpi aslo to vhokol- 
nhovrea sangata nhovreachea ghora ailo. 


Sun-put, ghov ani bail zaun ghorant bhitor sortolim 
tem chintun, nhovreachea payn fugettincho boro gonz- 
gonz haddun dovorlolo. Ani to pettounk tea purte monis- 
ui toyar kelole. 


Ghoracho mukhel vosro supurloch, punn 
Mumboichim ghoram tim mhonn chintoleak, to 
sodancho zalolo. Vosreant oltori sokol ek mandri 
anturloli ani ticher don dhovim full uzim dovorlolim. 


Goyche poramporik chali promannem, vhokol- 
nhovro tancher dimbi ghaltolo aslo, ani uprant, hea 
novea zoddeachea ekvotta khatir, ani fuddarak 
tanchem borem zaunchem mhonn, Sorvesporak 
vakhann'nni divpachem, Laudate Deus Domine Omnes 

Gente hem gayon gaytole asle. 


Atam hanv chintunk poddlom. Goyam thaun 
kitleoch ximo pois aslolem hem Mumboi xar, hanga to 
Laudate Deus Domine Omnes Gente... mhollear, “sogllea 
lokamno Devachi vakhann'nni korat...” hem gayon gavpi 
hanga konn asot? 


(Uprant, songitachi khol zannvay aslolo mhozo pay, 
mhaka sangtolo aslo, he Rodrigues Vaddy-int ravnnem korun 
aslole choddan-chodd, Goyant igorzanchea iskolamni 
solfam ani rebek xikun ailole gõykar. Tanchea ek-ekleachea 
ghorant rebek astolench.) Ani khorench, tanche modlo 
eklo aplem rebek gheun hanga ailo, ani aplea dusrea 
sangatiam vangdda, Laudate Deus Domine Omnes Gente... 
gayon gavun mhojea vhoddlea manak ani tachea 
nhovreak, tanchea ghorant bhitor kaddlim. 


Tannim dogaimni te mandrier dimbi ghali ani tem 
gayon sompumsor dimbier ravlim. Xevttim nhovreache 
bhoinnin tankam hat diun dimbievelim uttoylim. 


Itlean nhovreachi may fuddem aili, ani amchea 
manachea tonddant kitem tori ghalem. 


Hem polleun hanv zalear mhojea vanttean sarko 
gaza-buz zalom. Tinnem manachea tonddant ghalolem 
tem kitem? Hanv chintunk poddlom. Punn, tem 
tonddant ghalolem tem mana lojen ani Sanguem 
talukeantle hansun-hansun khata tem polleun, ti ek 
khavpachich vost mhonn amchi khatri zali. 


Uprant, dusrea disa mhaka manan sanglem, tem, 
tonddant ghalolem taka Sanguemcho lok ‘godd- 
kellem’ mhonntat khoim. Sanguem talukeantlea 
lokachi hi chal khoim. Ghorant bhitor kaddtoch, ani 

Tedeum kantar korun dimbievelim vhokol-nhovreak 
uttoytoch, ek supurlench, vhoklechean tonddant 


gheunk zata ted'dench, piklolem kellem tichea ` 


tonddant ghalpachem. Tem kellem piklolem asta, 
torui tem sakrechea melant buddoun tem anik-ui 
godd kortat. Soglleam thaim goddsannin vo maye- 
mogan cholchea khatir, he nove vhoklechea tonddant 
tem godd kellem ghalpachi, Sanguemkaranchi hi ek 
poramporik rit mista. 


Tem kellem sol'lea uprant taka anik-ui godd 
kortat, dekun taka godd-kellem mhonntat. 


Uprant nhovreache mayn manachea eka khandar 
saddo dovorlo. 


Vhokol-nhovro, deddo ani deddi, fottu kaddunk 
gelim. Tim anik hanga yeunchim naslim. Tim bhailea 
bhair holant vetolim aslim. 


Itle mhonnosor, resper zaun bhailea bhair 
nhovreager gelolo to lok ap-aplea ghora gelo. Tankam 
atam holant vochunk toyar zaunk zai aslem. Holant 
vhorunk keloleo teo don-ui bosi nhovreachea ghora 
samkar yeun ubeo ravloleo. Tantuntle eke bosint ami- 
i holant vochunk bosleanv. 


Bosimni aplo zago ghetoch ani bosi chalik lagloleo | 


astanam, hea Mumboichea goykaramni aple Goyche 
mandde gavunk suru kele. 


Mhojea jivitant hanv zaitea kazarank hajir zalolom. 


Mhonntoch, Mumbointlea kazaranchea dobajea ani ~ 


Goyantlea kazaranchea dobajeam bhitor mhaka kaim 


vhoddli ontor disunk nam. Ekuch, the bar is open, help ` 


yourself ho mat avaz hanga aikunk mellonaslo. 

Holantlo dobazo somptoch, vhokol-nhovro apli 
honey-moon-achi rat sarunk eka hottelachem kudd book 
korun dovorlolem thoim gelim. 


Chuddo kaddlo 


Dusre sokallchea modlea vellar jednam 
fugettincho avaz kanancher poddlo, tednam vhokol- 
nhovro ghora portolo mhonn soglleank kolllem. 


Anik thoddea vellan nhovreager lok bhair-bhitor 
sortalo to, amkam ravunk dilolea tea ghorant thaun 
distalo. Kitem zalam tem polleunk hanv-ui gelom. 
Mhaka bhitor sorunk konnench addaunk nam. Voilean 
zalear soglleamni khozien bhitor ghetlo ani kodelir 
bosoylo. 


Vhoddlem mana tozench saddeacho vistid ghalun 
eke kodelir boslolem aslem. 


Hea vellar Vaddy-intlo lok bhair-bhitor sortalo 
tachem karonn - thoim nigtoch kanknnam vikpi aplem 
beg gheun ailolo aslo. Vhoddlea manachea hatank 
sod'deak ami Goyam chuddo ghalolo aslo to tosoch aslo. 


Tem boslam te kodeli lagsar nhovreachi may aili, 
ani tachea hatank aslolea chuddeachim kanknnam 
zotnayen ek-ek korun kaddunk lagli. Ani sogllim kaddun 
kabar zatoch, kanknnam vikpian aplea begantlim 
tambddea rongachim, konvchechim kanknnam kaddun, 
manachea hatank ghalim. Sanguemkaranchi hi ek 
chal, mayger thaun ghalun ailolim chuddeachim 
kanknnam, kazarachea dusreach disa kaddun 
nhovreager tambddea ronganchim kanknnam 
ghalpachi. Manachea hatachim kanknnam kaddun 
zalea uprant, ani dusrim ghalun zatoch, thoimsor jim 

tornnim cheddvam ani tornneo bailo ekttovloleo, tranche 
avddi promannem tanchea-i hatank kanknnam 
ghalunk suru kelem. He duddu uprant to kankonnkar 
nhovrea lagim ghetolo aslo. Mhonnche, tachea kazara 
disa vaddeantlea lokak ani soireank fukott kanknnam 


mel!talim. 


Don'parchem jevonn nhovreager Vaddyintlea lokak 
ani soireank. Ami vochunk nanv. Te rank amger jevonn 
korunk zai aslem. 


Amchea payn zaitim vorsam Mumboint sarlolim 
khorim, punn atam tea xarantlea lokacher tachi visor 
poddloli. Jevnnachea khorchache, toxech dusre duddu 
kaidean payn farik korunk zai asle. Punn tacheo soglleo 
ratti nhovreachea paynuch korcheo poddloleo. Taka 
lagun Goyam yeunk bhair sortanam, ami soglleamni 
tache upkar attoyle. 


Nhovreachea payn amkam poilench sanglolem - 
jevonn vhoddlem korchi goroz nam. Mhonntoch, ami 
don vo tinuch jevnnache nog kelole. Punn, Vaddyintlea 
lokak mat jevnnak apounk hovllik sangchi poddtoli 
mhonn tannem bud diloli. Ti bud aikun mhojim dogaim 
manam hovllik sangunk vochunk kobul zalim. Tim 
hanga novim aslim mhonntoch, tanchea borabor 
nhovreachi bhoinn geli ani amcho kaido purnn korunk 
aplo adar dilo. Hem jevonn ami lokak ubinch dovrun 
diunk tharaylolem. Kiteak ami ravtaleanv tea ghorant 
lokak bosounk suvat aschinasli. 


Intruz gazoylo 


Ami kazarachea boballant asloleanv tea 
promannem, ami khoim pavleanv ani khoim asanv, vo 


Sankoll 270 


bhailean kitem chollam, tacher amchem il’lem-i lokx 
vochunk naslem. 


Tor, bhitor amcheo ratti chalu astanam, poisulo 
koslo tori avaz amchea kanancher poddlo. Ami bhair 
aileanv. Atam sumar ratchim sadde-att horam zalolim. 
Zalear pois, kantaram korit kaim tornnateancho zomo 
yetalo to ami pollelo. Tanche sorvbhonvtim kaim 
bhurgim zomlolim, tim tanchea borabor tankam modem 
ghalun choltalim. Lagim pavta-pavta te amche mandde 
gayt yetale te sarke aikunk melltale. Don rebekam, 
don ghumttam ani ek box-guitar vazovpi tankam aplo 
sad ditale. Tednam amchea adarak mhonn amchea 
ghorant konn-konn xezarim zomlolim tannim amkam 
ugddas korun sanglem, az Karnavalacho vo Intruzacho 
dis. Vorsachea vorsa he tornnate he porim bailo- 
cheddvam ani apnnak borem dista toxe nhestat, ani 
Karnaval korunk dor eka goykarachea darar yetat. 
Amchea ghorachem dar ugtem aslem tem polleun te 
thamble. Mhojim dogaim manam bolkanvant ubim 
aslim. Punn tancher G6yant martat te bhaxen kokadi 
ba marunk tannim khottpott korunk nam. Rebekachea, 
ghumttachea ani gitarachea talar tannim don-tin 
kantaram gaylolim. Kantaram choddxim tiatrantlinch 
aslim. Amger astananch, tankam anik konn apounk 
ailo, ani aplea darar yeun kantaram gavchim mhonn 
maglem. Payn tankam duddu dile. Kitle te mhaka 
khobor nam. Te gheun te hanstea tonddan fuddem gele. 


“Ami goykar te godykar! Amkam fonddant legit 
vhele zalear, amchim festam-porbo monounk ami 
fattim aschenanv.” Hanga aslolea ekleak konnem 
mhonnlolem tem hanv ogoch aikotalom. 


Ratchem jevonn zatoch, vhokol-nhovrea borabor 

vojim vhorunk zai aslim. Tozinch panttevaleanchim 
panttim maglim, ani zezarim aplea mathear marun, 
vojim nhovreager pavounk toyar zalim. 


Fuddem vhokol-nhovro, fattlean deddo-deddi, ami 
sogllim, ekttovlolo konn-konn lok, ani vojekaram ozim 
nhovreager vochunk bhair sorleanv. Vatter kantaram 
gayt nhovreager pavleanv. 


Vojeachim panttim bhitor kaddtanam fugettincho 
avaz kelo. 


Thoddo vell nhovreager boslea uprant, ani lok 
uttun ap-aplea ghora vochunk lagtoch, ami-i amchea 
thikannar aileanv. 


Kevttim, tisrea vo chovtea disa, tankam soglleank 
adeus korun ami bhair sortanam, vhoddlea manan 
roddun aplem tondd suzoylolem, tem niyallit ami Goyam 
yeunk toyar zaleanv. 


Goyam portupachi toyari 


Kazarache rattavollintlim mekllim zalea uprant, 
atam amchi Goyam portupachi toyari nettan suru zaunk 
lagli. 


Amchea payn ordem odik aplem jivit Mumboint 
sarlolem. Mhonntoch, Goyam aslolo xezar-samari lok, 
Mumboi thaun ailolea lagchean apnnak kitem ditolo 
tachi tim chodd kosli axea dhortat, tachi payk bes-bori 
khobor asli. 


Poili ani voili vost, ji Mumboi thaun portololo xezari 
aplea hatar ghaltolo mhonn axen ravta, ti mhollear 
Mumboicho dom'domit-pormollacho chavecho pitto, ani 

bhurgim zalear rongit godd-godd pipirmittam, ani 
biskuti. 


Tor, heo vostu, omkeach vattararant ani omkeach 

xopar vikteo melitat, thoim vochunk don'parchea 
modlea vellar pay mhaka gheun bhair sorlo. Ani Grant 
Road nanvachea stteixonar utorlo. Thoim denvlea 
uprant, amkam sumarak-zi lamb vatt cholun vechem 
poddlem. Uprant, MAMBREY STORE' mhonn dara bhair 
vhoddlo toktto chitraun laylolea eka zopar mhaka gheun 
bhitor sorlo. 


Kopacho dhoni suddsuddit tozi sundor Konknni 
uloytalo ti aikun, to khoroch ek nizacho goykar mhonn 
somzunk zatalem. Bhitor sortanch, vollkichea ani 
ixttagotichea tallean tannem payk zapaylo. Tem aikun 
to amchea payk adim boro vollkotalo mhonn apxinch 
somzotalem. Thoddo vell ap-apnnak jem kitem 
vicharpachem ani ulovpachem aslem tem uloun zatoch, 
xopachea patranvan ek borich vhoddli Kit-Kat choklett 
haddun mhojea hatant dili. Ani thoddo vell mhojea 
tonddak polleun aplo moipas mhojea thaim dakoylo. 
Title mhonnosor, payn aplem vostu gheupachem kam' 
korun kaddlem. Khaki rongachea kagdachea potiyamni 
unnim-unnim bara tori dhakttim-dhakttim parselam 
aslim. Tim polleun tantum bhitor kitem astolem tem 
hanvem rokddench odmasaylem. Teo chavechea 
pitteacheo pottlio. Tea potiancho akar pollelear, ek- 
eke potiyent chodduch zalear deddxem to don'xim gram' 
pitto astolo mhonn parkunk zatalem. Tanche xivay anik 
ek il'lem mottem parsel. Toxim dhakttim-dhakttim 
parselam kelim mhonntoch, konnak-konnak divpachim 
asat tankam diunk boreak poddtalim. Tem mottem 
parsel tem amkam. (Hem hanvem, hanv lhan astanam pay 

ghora ailo mhonntoch, kitem kortalo tednam pollelolem.) 
Tanche bhair anik don-don kil odik voznanchim 
parselam. Tim, pipirmittam ani biskutianchem mol 
zokunk tagddient ghaltanam hanvem dekhlolem. Him 
sogllim parselam zopavelea kamdaramni lugttachea don 
don vhoddlea potiyamni ghalun dilim. Tea potiyancher 
‘MAMBREY STORE’, Chira Bazar Mumboi mhonn 
chhaplolem aslem tem vachunk melltalem. 


Tim don-ui parselam payn zopa bhair aslole futpatir 
dovrunk laylim, ani matzea vellan ek tteksi pasar zatali 
ti thamboyli. Tantum bhitor sortoch, “Trinity Street, 
Sonapur Market mein,” payn cholovpiak sanglem. Hem 
aikun tteksivalo paychea tonddakuch polleunk urlo. 
Trinity Street, Sonapur markittant ami khuincheanuch 
pavleanv. Ekdom' thoddi vatt ti! Dekun to tteksivalo 
paychea tonddak polletalo mista. Itle mottvie vattek 
apli tteksi bhaddeak keli dekun. Amchea lagim aslolea 
parselank ani mhaka te gordientlean cholunk- 
vochunk addkholl zatoli mhonn chintun payn tteksi 
keloli astoli. 


Goychea lokak Mumboichi anik ek khaunchi vost 
chodd avoddta, Mumboiche chonne ani mittachem udok 
marun bhazlolim matxim kharxim biknnam, zankam 
hangacho lok xing-channa mhonnta. He xing-channa 
vikpachim kitlinch dhakttim-dhakttim dukonam hanga 
distalim. 


Ami eka xopachea darar ube ravonam fuddem, 
tachea dhonian khau ke dekho mhonnun chonne ani 
biknnam misoll korun, chopko-chopkobhor amchea 
hatancher ghalim. Payn don-tin chonne ani biknnam 
aplea tonddant ghalim. 

Koslich vost vikti ghetanam payk vhoddlem 
vannponn korpachi sonvoim nasli. Taka hukum' dilo. 
Tannem chonne-biknnamni kagdacheo kitleoch potiyo 
bhorun toyar keleo. 


Hem sogllem ghetlea uprant, payn eka 
panttevaleak apoylo ani Marine Lines stteikonar pasun 
haddlo. Gaddi dhorli ani ami choddloleanv tea 
stteikonar utortoch, ek rikza korun amchea thikannar 
aileanv. 


Ami ghora pavloleanv tednam, aplea novea zanviak 
ani tegaim dhuvank gheun vochun, mayn aplea 
vanttean aplem shopping sompoylolem. Tichem shopping 
mhollear, Goychea lokak Mumboichi anik ek vost chodd 
avoddta ti, Mumboiche bombil. Zanchim tinnem kitlinch 
bon’ddolam haddun ami ravtaleanv tea sogllea ghorak 
bombilancho pormoll posraylolo. Tea xivay, lhan-vhodd 
toxim rongam-ronganchim vistidanchim ani bluzanchim 
lugttam. Zannim konnem amkam khuinche-i vatten 
mozot-adar dilolo, tanchea hatar ghalunk tinnem tim 
viktim haddlolim. 


Ponchvis vorsam adli ixttagot 


Nhovreachea ghorachea dara samkar to rikxa 
thamblo. Tantuntlean dog monis bhair sorlole te mhaka, 
hanv bosun aslom tea amchea ghorachea bolkanvant 
thaun disle. Punn te amchea payk mellunk ailole 
mhonn mhaka khobor nasli. Te tanchea bolkanvant 
bhitor sortoch, darak asloli bel vazoyli. Tichea avazan 
nhovreachi bhoinn bhair aili. Tannim kitem tori tiche 
lagim vicharlem. Tinnem tankam ami ravtaleanv tea 
ghorachi dixea dakoytoch, te amchea veslean cholun 
yeunk lagle. Te ghorak lagim pavtoch hanv bhitor gelom, 


Sankoll 275 


ani payk bhair dhaddlo. 


Dogaim modleantlo eklo ogllo-unno amche payche 
pirayecho aslo, zalear dusro tachea ordan aslo astolo. 


Pay bhair ailo, ani tanchi ekamekacher nodor 
poddtanch, tannim poilech nodren ekamekak vollkole. 


“Are Emilian, tum khuim baba, kitlea tempan?” 
Payn taka koddvollun vicharlem. Tem aikun te 
ekamekak bore vollkotale mhonn hanvem tech goddiek 
sumar kaddlo. 


“Hanv anik khuim astolom? Hanv kaddtam 
buddbudde hanga.” Tannem zobab dilo, ani fuddem 
paycher xinn korun mhonnlem - “Punn tum Mumboi 
yetai, dhuvek kazar kortai, amkam sangop ba kaim nam 
mum?” 


“Are baba, atam, itlea vorsam pottim konn khuim 
pavla ti khobor konnak asa? Zannam aslom zalear jerul 
porxim yeun tumkam mellpachom, nam tor posttantlean 
tori amontronn dhaddpachom...” oxem mhonnun payn 
aplea ulovpacho nad bodlun mhonnlem - “Yeyat, atam 
poile bhitor yeyat, kitem ulounk zai tem magir 
ulounchem...” Te bhitor yevpachi toyari kortanam, 
tachea sangata to danddgo-tornnato aslo taka polleun, 
tache vizim pay kitem tori vicharunk sodtalo. 


Payche vichar somzun ghetlolea porim Emilianan 
payk poiloch zobab dilo - “To mhozo put, Leo. To hanga 
eke Inglez komponint, Managing Director mhonn chakri 
korta.” Payn taka supurloch hanso dilo. 


Title mhonnosor te teg-ui bhitor pavle ani boslea 
uprant Emilianan Leok sanglem - “Baba, ho Maestro 

John. Tachi Khobor hanvem tuka sanglea. Ace violinist, 
boreantlo pianist, tosoch music arranger. Hindi filmantlea 
kantaranchem music arrange korun film music director 
mhonntat tankam ditalo...” 


“Te director, tachem nanv tori ghaltale mum?” Leo 
chike politik avazan uloylo. 


“Nanv khoinchem? Te fokot goykar bebde mhonn 
pordear dakounk zannant.” 


Pay-puta modem cholpi hi bhasabhas amchea payk 
avddunk nam mhonn kolltalem. Dekun tannem 
Emilianak oxea utramni ogo kelo - “Bhitor soronam 
fuddem osleo gozali kiteak suru keleo? Sodd ti khobor. 
Kitem zalem tem zaun gelem... Magir, tujem koxem 
chol'lam? Tuka koxi koll'li amche dhuvechea kazarachi 
khobor? Ani, mhojem adres tuka konnem dilem?” 


“Luis, amcho bass player, tache lagim tumchea 
kazarachem kardd meulem. Tacher fokot tumchem 
Goychem adres aslem. Tem kardd gheun hanv 
nhovreager ailom. Tum mhaka meuloi zalear meuloi 
mhonn chance gheunk...!” 


Tuka Dev borem korum. Mhozo ugddas kelo 
tunvem..!” Pay oxem mhonntanam, hanga may, tisrem 
mana ani Budda yeun ubem ravlem. Tednam pay 
khebaddam korun uloylo - “Ho amcho parivar...” Mayk 
bott dakoun, “hi mhoji mistress... hi tisri dhuv, ani hi 
chovti, Budda...” Ani mhoje tokler aplo hat dovrun, ti 
aplea hordeak tenkoyli ani mhonnlem - “Ho amcho 
ekloch put, Isidor!...” Tannim dogaimni eksarki khala- 
voir mhojer nodor bhonvddayli. 


Uprant maychea tonddak polleun payn mhonnlem 

- “Tim sogllim Goyam veche toyarer asat... Hea don 
disam bhitor ami vochunk bhair sorpachim asanv...” 


Hem aikun Emilianan zittkavnni dilolea porim 
korun mhonnlem - “Nam! Tumi hea sumanant Goyam 
vechim nant... Ani hench tumkam sangunk az hanv 
hanga ailam.” 


“Emilian, tum mhaka kitem sangunk sodtai tem 
hanv azun-ui somzunk nam.” Payn mhonnlem. 


“Aik tor, sarkem somzaun sangtam. Kuddant 
ravun gelole he tornnate, apnnak sirvis melloun matzi 
tokli voir kaddtoch, hea pordesant apnnak poiloch asro 
dilolea bhiraddacher visor ghaltat. Rokddinch flettam 
ghetat ani kuddak fatt kortat. Kuddant ravop mhollear 
tankam unneponn kozem dista. Dekun, oslea 
chintnanche konn tornnate asat tanche dolle atam 
ugte korunk zai. Amche kudd mhonnlole kitle mhan, 
ani toxench sthapnnar tea kallar kitlea mhan 
chintnanche asle te tankam dakounk zai.” 


“Tem tujean kozem korunk zata? Tanchea 
monamni tor gelam, kuddant ravop mhollear unneponn, 
ani eka tempar apunn tantum ravtalo mhonn sangunk 
porian tankam ek okman koso dista ani bhogta. Tem 
tanchea monantlem chintop kozem bhair kaddunk 
zata?” Paychea hea prosnak Emilianan zobab dilo. 


“Hea kama khatir hanvem eka somjik tornnateak 
fuddem kaddla. To amchea kuddant ravtalo. To adinch 
thaun zikpant toso dusrea kamamni khub huzar aslo. 
Metal Bos he Inglez Komponint taka sirvis zali. Aple 
huzarkayen to voir-voir choddun, xevttim atam 
Assisstant Engineer-achea zagear pavla. Taka 

komponichem borem flett meulam. Aplea sogllea 
ghorcheank Mumboi haddleant ani ekttaim jiyetat. 
Ankvar to. Kazar zaunk sodta. Aplea kazarachem 
funksanv tannem Catholic Gymkhan-ant korunk 
chintlolem...” 


“To tea Gymkhana-cho membr asa? Tantum kazar 
kortolo zalear tacho vangddi asunk zai nhoi?” Payn prosn 
kelo. 


“Taka tantuntlea zaitea membranchi vollok asa. 
Dusrem to mhonnunk laglo, apunn ek Mumbointlem 
borem tem bendd kazarak korunk sodtam. Tea utrak 
hanvem taka zobab dilo, ‘hea xarantlea Gymkhana-mni 
ani vhoddlea klubamni vazoytat te konn? Amchech 
goykar. Tor, tosleach dorjeache muzg tujea kazarak 
hanv haddtam, punn tunvem tujea kazarachem 
funksanv amchea ganvchea kuddant korunk zai.’ Ani 
jednam hanvem taka, tum mhozo ixtt sod’deak 
Mumboint ailolo asai, tuka tea kazarak vazounk 
haddunk hanv khottpott kortam mhonn sanglem... 
Tujem nanv sangtoch to chodd khoxi zalo...” 


Hem sogllem aikolea uprant pay uloylo - “Atam 
tuje sangnniecher mhojem lokx oddlem. Tum sangunk 
sodtai, tumchea kuddant jitle-i bhurge ravun gele, 
tankam aplea ganvcho mog asa zalear, tannim aplea 
kazarachem funksanv kuddantuch korchem...” 


“Albot! Are, kazar mhonntat tem eka disachem. 
Vhoddlea holamni funksanv korun to kelolo khorch 
portun yenam. Devache kurpen amchea kuddachem 
sal vhoddlem asa. Tantum ekech pavtti sot’tor-oixim 
zoddiank nachunk zata. Bhaile vatten lambche-lamb 
galeri asa. Anik ek kherit sal asa, tantum vevosthit 

ritin buffet manddunk zata. Amchem kujin vhoddlem, 
tantum zai titlem randop korunk zata, vo bhair thaun 
haddlem zalear zai toxem manddun dovrunk zata. 
Amchea purvozamni amkam dovorlolem hem daiz, tacho 
ami obhimanan upyog korunk zai...” 


Hem sangtanam Emilianacho sobhav auchit 
bhavnik zalo. Tache dolle dukhamni bhorot yeun, to 
fuddem uloylo - “Zuanv-irmanv, he amche kudd 
mhonntat te, amchi ek vhoddantli doulot, vhoddantli 
girestkay, toxench hea poixilea xarant amchem daiz. 
Amchea purvozamni aple fuddle pillgiek mhonn tem 
zoddun dovorlam. Az amchim kallzam sangunk, aplea 
pottacho charo zoddunk mhonn Mumboi yeunk bhair 
sortat. Mumboi pavtoch, poile kuddacheo xiddio 
choddtat, aple huxarkayen ani borea noxiban apnnak 
boreo sirviso melloytat, uprant rum' vo flettam ghetat, 
ani aplea talleacher poiloch nis ghalolea asreacher 
visor ghaltat. Dekun, az amche he kudd eksure zaleat, 
babdde zaleat, ani konnachea-i hatamni poddleat. Ani 
dubavachim chintnam uprastat - purvozamni ghoddoun 
dovorloleo heo yevzonno anik thoddea kallan ubeo urot 
vo moddun poddot kai? Khorench, ek vichar korpa sarko 
ho prosn. Dekun, hea tornnatean aplem kazarachem 
funksanv jem to Gymkhana-nt kortolo aslo, tem tachea 
ganvchea kuddant korunk ami fuslayla. Oxem korun, 
ixttank, kherit bhaxen tachea dusrea ganv-bhavank, 
osleo yevzonno ghoddoun dovrunk amche purvoz kitle 
xanne asle te dakoy mhonn sanglam. To kobul zala. 
Tuje sarke muzg aplea kazarak vazounk yetole mhonn 
ami sanglam tem aikun, to boroch khoxi zala. Dekun 
Zuanv-irmanv...” 


“Puro Emilian, anik sangum nakai. Tujem ulovp 

aikun mhoje-i dolle dukhamni bhorot aile...” Amcho 
pay horzinch bhavnik. Hea aplea ixttachem ulovp aikun 
to anik bhavnik zalo. Teach fugasanvan tannem 
mhonnlem - “Hanv mhoje familik gheun vochpachem 
chear dis fattim ghetam. Punn, hanvem tea disa kitem 
vazovpachem?” 


“Piano!” Emilianan sott korun zobab dilo. 


Ho zobab aikun payn mhonnlem - “Piano? Tumchea 
kuddant asa?” 


“Nam! Punn to Furtadoger thaun bhaddean 
haddunk zata.” 


“Piano voir, mhonnche kuddant bhitor kaddunk 
addkholl zaunchi nam?” Payn prosn kelo. 


“Devache kurpen amchea kuddachi xiddi bhorpur 
rund asa. Adlem bildding tem! Addkholl koslich nam. 
Tuka sanglam. Lamb-rund sal asa. Tantum eke bazun 
amkam vazounk ek plettform ghalchem.” 


Atam amchi may, ji itlo vell ogich ravun tanchi 
gozal aikotali, tednam, Goyam vechi yevzonn pay chear- 
panch disank fattim gheta mhonn sangtalo tem aikun, 
tinnem mhonnlem - 


“Tum fattim ravtai zalear rav. Hanv ravonam. 
Hanv bhurgeank gheun Goyam vetam.” 


Tednam Emilian uloylo - “Itli takit kiteak unie? 
Tumchean anik ek chear dis ravunk zainam?” 


“Nam Emilian-irmanv.” Mayn apli oddchonn uloun 
dakoyli. “Ghorant sogllem poddlolem asa. Kunkodd- 

dukor khuim pavleant mhonn Dev zannam. Tem ami 
sogllem amchea vhoddlea zanvianche maychea hatant 
soddun aileanv... Tika amchean anik rav mhonn 
sangunk zainam... Tea bhair tichi sun, mhonnche 
amchi modli dhuv, atam estadar asa. Tika toslea 
bhesar soddun ti amchem ghor rakta. Dusre vatten 
pavs mathear pavla. Toyari korunk zai.” 


Amcho pay songit-mogi. Tea kazarachea disa 
apnnak adle sangati muzg melitole, zaitea tempan 
tanchea sangata vazounk sondi melitoli hem chintun, 
tannem mayk mhonnlem - “Tozem zalear tumi Goyam 
vochat. Tumkam hanv bottint ghaltam...” 


“Hoi, hoi!” Paycho palov dhorun mayn taka aplo 
pattimbo dilo. “Ek pavtt ami Ponnje pavlim mhonntoch, 
ghora pavlim.” 


Payn apli xevttachi yevzonn tika ugddapi keli - 


“Tumi poilim tegaim zonnam vochat. Hanv ani 
Isidor fattim yetanv.” May kobul zali. 


Amcho pay mhozo bhorpur mog korta mhonn hanv 
kallzant (haun visvastalom. Dekun mhaka aplea 
borabor anik chear dis Mumboint dovrunk tannem apli 
khuzi dakoyli. 


kkk 

SATVO BHAG 


Ganvchea kuddant kazarachem ghonnghonnit 
funksanv 


Panch mallianche bilddingeche dusre mallier to, 
tea ganvcho kudd aslo. Tantum tem kazarachem 
funksanv zaunchem aslem. 


Mukhel rosteak fuddo korun kuddachi lambdig 
galeri, rongit bizlechea diveamni zrungayloli. Ho 
xrungar polleun, cholun zaum bosimni vochpi lokache 
dolle dipkoulea xivay ravche nasle. 


Paychea hatak dhorun, ami don-ui xiddi choddun 
dusre mallier pavleanv. Kazarachem funksanv 
zaunchem aslem tea vosreant nodor marlear, o xu-u! 
Vontti, toxench voilea bhagachi nettovnni polleun, 
mhojem zalear kalliz golleak tenklem. Hi soglli 
nettovnni korunk, nhovrean khuincho kontrador 
haddlolo kai, hem hanv chintunk poddlom. Vosreachea 
eka mazak, tanchi vhoddli oltor distali. Tantum modem 
khursar marlolea Jezuchi vhoddli imaj, zalear azu- 

bazumni sabar santanche toxe santinninche rupkar. 


Oltorichea samkar vo vosreachea dusrea pontar 
sumarache unchayechem ek plettform toyar kelolem. 
Tacher ek Grand Piano dovorlolo aslo to polleun, ti 
muzgam khatir kherit toyar korun dovorloli machi 
mhonn somzunk zatalem. 


Vosreant thoddoch lok boslolo distalo. 


Mukhel sal ani dining room (zantum buffet 
manddunk mezam ghalolim aslim) hanche xivay, anik- 
ui kitlech kuart dixtti poddtale. Tantuntlea eka 
kuartantlea mezar zaiteo noveo-noveo vostu dovorloleo 
asleo. Tem kitem tem vicharun payn Emiliana kodde 
barkay ghetli. Tednam Emilianan sanglem - “Aichi 
vhokol Sat'tari talukeantlea Bironddem ganvchi. Tea 
talukeantlea kristanv lokachi hi chal. Vhoklechem 
dennem ani sangata vojim, kazarachea adlea disa 
dhaddpachi.” 


“Voch, bhitor vochun poy.” Konn eklean avaz 
kaddlo. 


Ami dog-ui bhitor geleanv. Thoim ek lamb mez 
manddlolem aslem tem ami dekhlem. Tacher veg- 
vegllea kapddancheo toxeoch lugttancheo goddio 
distaleo. Toxinch kaim bond kelolim boksam. Tea 
sundor boksamni bhangaracheo vostu asat mhonn 
somzunk zatalem. Emilian amchea vangdda aslo. 
Tannem sanglem - “Hem kazar Goyant zalolem zalear, 
hea vostum bhair amkam tambea-pitullcheo dusreo 
vostu dixtti poddtoleo asleo. Zoxeo, kollxe, chimbu, 
vattlio, ani dusreo osleo ghorchea upyogak vapurtat 
tosleo.” 


Sankoll 284 


| 


L 


K 
b 
] 


Uprant eka konnxak ami doxinchim vhoddlim 
tattam pollelim. Sat'tari talukantlo lok vojeachea 
nanvan jin'sam bhasancheo doxi ditat khoim. Hea 


. doxinchea tattam modem Lourdes Saibinnichem ek 


painol distalem. Tache bhonvtonnim barik, dhovea 
fulancho jhelo ghalolo aslo. Lourdes Saibinn Bironddem 
igorjechi Askarinn. Hem dot-dennem pollelea uprant, 
ami tea kuartantle bhair sorleanv. Bironddenchea 
lokachi hi chal ami polleli - kazarachea adlea disa, 
dot-dennea borabor nhovreager vojem-i dhaddpachi! 


Pay tosoch mhojea hatak dhorun te Ihan machie 
sorxim gelo ani ubo ravlo. Tednanch azu-bazun bosun 
aslole pay sorxim dhanvun aile ani, “Zuanv-irmanv, 
Zuanv-irmanv” mhonnun payk veddo ghalo. Chodda 
tempan te ekamekak bhett'tale. Thoddo vell eka- 
mekacheo moskorio ani fokannam korun sarlea uprant, 
vosreant illo-illo lok bhitor sortalo to polleun, “ami trial- 
ik ek piece marum-ia” mhonn Emilianan suchoylem. 


Soglleamni ap-aple instrument bhair kaddle. 
Paychea pianochea adaran te tuning kele, ani 
vazovpache toyaren ravle. Hanv eke kuxik vochun 
boslom. Te vazovpi kitle zonn asat, te hanv boslam thoim 
thaun mezunk laglom. Soglle mellun bara vazovpi! 
Piano, Trombone, don trumpetti, don alto sax, don tenor 
sax, ddram’, banjo, double bass ani gavpi (crooner). 


Survatek tannim Amerikentlo vhodd khapri trumpet 
vazovpi toso songit rochpi, Duke Ellingtonachi Take A 
Train ghoddop vazoylem. Soglleak gonzgonz ghalo. 
Funksanv azun suru zaunk naslem. Lok nachonaslo. 
Fokot bosun aikotalo. Punn oxe konn tornnate asle, 
tanche pay ravonam zaun te bhitorlea rumant apunnuch 
nachtale te distale. Take A Train, ho ek jazz number 

mhonntoch, ek-eklo vazovpi uttun ap-apli hikmot 
dakounk improvising kortalo. Aikotoleancho, tanchem 
vazoun somplea uprant, tankam talliancho khollkholl 
poddtalo. Punn chodd lokan vakhann'nni keli ti, drums- 
solo marlolo tachi. Tannem unninch tim panch-sat 
mintam varear uddpi pisollea porim aplea hatantleo 
boddio side-drum-ancher boddoyleo. 


Hi zaun geli survat, kuddantlea kazarachi. 


Mumboint hem mhojem dusrem kazar. Poilem, 
holant soro nam. Saudichea vellar Goyant ek pod'dot 
asa. Dhakttulea kopamni ghalun wine vhorpachi ani 
vhokle-nhovreak, toxench tachea ghorcheank saudar 
korpachi. Mumbointlea holantlea kazarak ti pod'dot 
chalik layloli hanvem dekhloli. Punn tea kopinamni 
kitem ghalolem tem hanv nokllo aslom. Kiteak mayn 
tem kopin mhaka gheunk diunk nam. 


Punn goykaranchea hea kuddantlea kazarant 
hanvem te chalin il'lo vegllochar onnbhovlo. Hanga 
Goyche bhaxen saudichea vellar hon'ran kopinamni 
aslolo wine pormolltalo. Mumbointlea bhouxik holam- 
ni khuinchech dixen soreacho vas legit ungunk mellunk 
kottin mhonntat tem hanvem aikololem. Punn hem 
kazar eka Gymkhana-nt nhoi, nhoi mhonn eka vhoddlea 
Club-ant-ui naslem. Ek khasgi funksanv koxem. Goykar 
ravtat toslea asreant. Mhonntoch, hanga khuinchean 
nam khuinchean, soreacho pormoll dom'domtalo. 


Xevttim, ho pormoll khuinchean yetalo to hanvem 
sodun kaddlo. Koso kai mhollear, funksanv chalu 
astanam mhaka mutunk tenklem. Bhitorle vonttir 
TOILET’ mhonn chitarlolo toktto distalo. Hanv te dixen 
gelom. Zalear, thoim eke adde-kuxik dog-teg tornnate 

futfutun koslo tori gupit vevhar choloytale mhonn 
mhaka dubav poddlo. Ani bariksann ghetlea uprant, 
bhailean cholpi funksanvachem hem khasgi bar mhonn 


-` hanvem odmasaylem. Hanga don-tin mezam 


manddlolim aslim. Soreacho stock supply zatalo to eka 
konnzak thaun mhonn mhaka kolllem. Salant aslolea 
soireank soreachi vanttnni mat don vantteamni zatali. 
Indian Made Foreign Liquor mhonntat tancheo battlio 
hanga distaleo. Punn tantuntle amrutache glas fokot 
tea-teach pozisanvachea mon’xanchea hatamni dixtti 
poddtale. Sumarache konn asat tankam anik eke 
pod'dotin soreachi vanttnni zatali. Tea dog tornnateam 
modlea ekleachea hatant futtbolacho poskotto aslo. 
Tachea barik ‘tonddantlean’ tantuntlem udkall to 
glasant otoun ditalo, ani dusro, ‘sodda vo kola?’ kai 
mhonn vichartalo. Choddxe zonn kolach magtale. 
Vanttnni don vegllea rupamni zatali khori, punn 
konnench aplo glas gheun nach choltalo tea salant 
vochunk zainaslem. Tea mezam bhonvtonnim 
manddlolea kodelincher bosun ap-aple talle ole korunk 
zai asle. Matxe veginuch korchem mhonn te dog-ui 
tornnate bore mansugien ani ritin uloun piyeunk 
bosloleam kodde magtale. Te tornnate apunnuch aplea 
bhitor suchoytale, konnak battlientlem diunchem ani 
konnak poskotteantlem diunchem tem. Hem sogllem 
choltalem tem, guptim-choriam choltalem mhonntoch, 
“taka battlientlem ani mhaka poskotteantlem” mhonn 
jidd korunk zainasli. Ani te tornnate jidd korunk-ui 
dinasle. 


Hanvem mhozo mutacho poskotto rito kelea uprant, 
hanv porot salant ailom. Itlo vell porian hanv bendd 
aslem thoim eka addosak boslolom. Atam mhojea 
zagear porot bosunk vetanam, hanv matso altara modim 

ubo ravlom ani salant lok bhorlolo trancher nodor marli. 
Bailo, cheddvam, chedde, dadle ani bhurgeamni sal 
bhorlolem. Dhakttim bhurgim hanga-thoim dhanvun 
khelltalim. Hea vellar mhoji nodor lok boslolo tea 
boskancher poddli. Teo boska kosleo-i zaum, punn 
tancher jim lugttam anturlolim, tim sundor aslim, ani 
tanchech sundorayen tea boskank-ui sundoray bhortali. 


Tea boskank he porim sobit distat toxeo korunk, 
konnachi tori bori yevzonn hi. Karonn, teo boska kodeli 
nasleo, nhoi mhonn bank-ui nasle. Punn lakddacheo 
petto, jeo Mumbointlea protek kuddanchea salamni 
dixtti poddtat. Ek-eka kuddant hea lakddachea pettam 
khatir ek nem' asta khoim, ani tea nema promannem 
teo petto korun haddunk zai khoim. Apnnak zai toxeo 
nhoi. Ani toslo nem' kuddantlea hea-i kaideamni nond 
kelolo aslo zaunk zai. 


To nem’ mhollear, zo vangddi apli pett mukhel 
salant dovrunk sodta, tannem ti titlech lambayechi, 
titlech rundayechi ani titlech unchayechi korunk zai. 
He porim ticher konn-ui boslo vo nidlo zalear, taka tras 
zaunk zainant toxi. Heo lakddacheo petto korpi thovoy 
khoim choddxe hea xarantlea Byculla mhonnlolea 
vattarant asat. Te zustuch zannant khuim kuddant 
dovorpi petttancho model koslo asunk zai, ani taka 
bhitorlean kitlim boksam vo govetam asunk zai tim. 
Ratchea vellar vo vangddi nidlole astanam, salantli apli 
pett ugti korunk konnak odhikar nam. 


Atam kazar choltalem tea-i kuddachea lambchea- 
lamb salant vonttink tenkun tosleo petto dovorloleo 
asleo. Ani az kazar mhonntoch, lok tancher bosun 
tancho vapor korpant ailolo. Punn ek kheritponn 
mhollear, tea pettancher tannim tambddea rongachem 

` velvet lugott anturlolem, zantum tanchi sobitay sundor 


3 
j 


e AA AA nii 


ani girest distali. 


Kevttim tharaylolea vellar, punn matxe uxir kazar 
suru zalem. Kuddant mhonn vhoddlo vegllochar kaim 
nam. Tosoch vor bhitor kaddop, toxich vhokle-nhovrean 
kek katrop, toxich vhokle-nhovreachi saud, toxich 
Wedding March ani dusrem sogllem. Salant vanttop mat 
il'lem thoddem, kiteak nhovrean kuddachea dusrea 
salant bori vhoddli, jevnnachi, ikra noganchi buffet 
manddloli. Jevonn toyar korunk xarantlea loukik 
Catering kortoleak order diloli. Catering-achea 
karbhariamni resperachem mottor ani don-ui keki apli 
bhett koxi fukott diloli khoim. 


Kantaram 


Kazarachem funksanv zaum, vo festachem jevonn 
zaum, goykarank ek tori kantar aikunk zai. Tea xivay 
tem funksanv purnn zalem koxem tankam disonam. 
Ani tem kantar komik vo fokannanchea utramni 
ghoddlolem aslear, tem aikunk tanchi anik umed 
vaddta. 


Tor, kuddantlo eklo tornnato fuddem sorlo ani 
fanki tiatrist, M. Boyer-an ghoddoun gaylolem 
fokannanchem ek kantar gavunk addaylem - 


May fors korta mhonn, kazar zalom, bavis vorsamni, 
Mhojea kazarak borem tem bendd vazoylem muzgamrni, 
Mattvant suvat nam zaun thodde, nacho durgamni, 
Punn soro piyeun ghann keli amchea tiatristamni. 


Dulpod 


Minguel Rod deddo mhonn deddiek, 
nachunk dili bhas, 

Mendes ani Alvares, dog-ui marit kumpas, 
Vazoun, vazoun vazoun tennim moddli amchi baz, 
Tankam zhogddim ghalun deddiek gheun, 

nachlo Jacint Vaz. 


II 
Te luttin, mhoje bhoinnichim, kanantlim sanddolim, 
Deddiek lagun, vhoklegelim, zhogddunk manddolim, 
Tea ragan deddi kuddant vazounk lagli mandolim, 
Lhou-lhou kuddant paulo, Aleixinho de Candolim. 


Dulpod 


Nachtai uddtai, khatai-piyetai, somzonaslem kaim, 
Tankam maf korai mhonn, upkar maglo, 

sogllea loka thaim, 
Mhoje amig mhonnon, sirvir tankam, kori mhoji may, 
Punn maycho dollo add korun, don-ui kekam nam-i. 


III 


Hea goddboddak lagun thoimsor, 

dhanvun yeylo dotor, 
Uzvaddan kaim disonam, mhonn divear marlo fator, 
Sogllea lokan, Kid-achoch dubav vhelo bhitor, 
Punn Juanv Inas sampoddlo, supak laytoch kator. 


Dulpod 


Kitem-i zaum, kazar mhojem, ekdom’ koddok gelem, 
Tiatristank konn bebde mhonnot tancher-ui ek dilem, 
Ho segred konnak sango nakat, zalem tem zalem, 
Te tumger gelear korchenant, 

tennim mhakach mhonn kelem. 

Aikopi eka-eka utrak hanstale, ani kantar 

somptoch soglleamni tallio pettoyloleo polleun, anik eklo 

| uttlo ani apunn Anthony Mendes-achem kantar 
gaytam mhonn apnnench jahir kelem - 


I 
Hanv rojea kaddun, mudans korunk, Goyam gelolom, 
Eka kazarak apoun vhorun mhaka, 
“Mestre de Sal' kelo, 
Hanv kednanch baba ‘M.C.’ zaunk nam, 
bhiyeun zor ailo, 
Nhovro bhitor sorche poilim hanvem dans komes kelo. 


Dulpod 


Nhovreache tokliek yeun rag, tannem ghott dhorlo baba 
mhojea golleak, 

Hanvem mhonnlem ‘this mistake no me’, tum vochun 
dor tea benddvaleak, 

Tannem ek ‘slap’ dilem mhaka, mhoji guttli kaddun, 
marli konnxak, 

Hatantli sigrett usllun vochun, uzo pettlo 

vhoklechea fileak. 


II 
Nam-nam, nam-nam, nam-nam-nam-nam, 
nam-nam, nam-nam, nam, 
Nhovreak sanglem hanv ‘first class waiter’ 
mhonnun adlo, 
Mhojem ‘M.C.’-ponn kaddlem soddachea 
makhnar bosoylo 


HT —————————— aS TI 


Sodda kaddtanam battli futtun, 
par’rea sorpak dukoylo. 

Dulpod 


Naginn mista thoim lagim asli, tinnem fons korun re 
fuk soddli, 
Nhovreache mayn, bhair yeun, tonddaylean re 
bob mart, 
Naginn mhonnun kovonam fuddem, sogllo lok dhanulo, 
mattov khali, 
Hanv ekloch urlom, muzganchea, dholant re keli guttli. 


Kantar chalu dovrunk to ghuspololo. Taka anik-ui 
utram asat, punn hea vellar taka tancho ugddas yenam 
mhonn somzunk zatalem. Torui to tosch matso vell ogo 
ravlo. Kantarachea urlolea utrancho ugddas korunk 
khottpott keli. Punn ugddas yenam to polleun tannem 
Viva mhonnlem ani kuzin sorlo. Lokan talliam borabor 
hanzeancho khollkholl kelo. To kantar visorlo ani 
fuddem kitem mhonnunk zai aslem, ani tache boldek 
viva mhonnun kuxin sorlo dekun hanzeancho khollkholl 
kelo. 


Punn titlean kaim zaunk nam. Tisro uttlo. 
Amchea kuddvaleank vo kuddant ravpiank, amchea 
tiatrancho ani tiatristanchea kantarancho kitlo mog 
to, hea tisrean aplem kantar gavun dakoylo. Tannem 
Minguel Rod-achem kantar gaylem - 


I 
Kitem tumkam sangchem, az kazarak gel'lom hanv, 
Nhovrean dotik lagun, mattvant kelem kestanv, 
Nhovreacher ek thapott dilem, yeun nhovreacho manv, 
Hem polleun, kazarak ailolea deddiamni marli dhanv. 


Dulpod 


Mattvant zhogddun, kuznant pavle, konnem mestacho 
hat moddlo, 

Masacho prat kuznant aslo, ak’khoch eka 
muzgan oddlo, 
Nhovreache mãyn, vhoklechea paychea nakak, 
ghans marun soddlo, 
Hanv dhanvtalom, apttun muzgancho rebekanv foddlo. 


II 


Vhokol roddunk lagli mhonnun ‘o mhojea pay,’ 
Deddo mhonnunk laglo, atam vhoklek-ui pett zai, 
Deddi mhonnunk lagli, ‘poum-ia, vhoklek hat lay,” 
Hanv ubo zaunk voitalom, konnem mhozo 

toddun vhelo ttay. 


Dulpod 


Hem kestanv thambunk voitalem, anik ek 
zalem vhoddlem, 
Mhaka kazaruch naka mhonnun, 
vhoklen angachem soddlem, 
Hem poun nhovrean mutt marun vhoklechem, 
pengott moddlem, 
Deddien payache moche kaddun, 
nhovreachem tondd foddlem. 


III 
Deddi nhovreak marta mhonnun, “M.C.' dhanvun gelo, 
Tannem nhovreak somzunk mhonnun, kuddant vhelo, 
Nhovreache mayn, ghans marlolo mhonn, 
vhoklecho pay melo, 
| Hea boballant, konnem mhojea kalsanvak burak kelo. 


Dulpod 
Oslim saiba him kestanvam, are-re-re, 
kazarak lagom uzo, 

Vhoklelem ani nhovrealem don, partidamni zhuzo, 
Mar, modd, mar, modd, mhojean sosunk nozo, 
Konn-ui morum saiba jiv, salvar zalo mhozo. 


“Season'-antlem nimannem kazar 


Amche muzg, zannim muzgponnacheruch aplo 
vevhar tharaylolo, te aple zoddicho kall tin bhagamni 
vanttlolo asa mhonn mandun ghetale. 


Poilo kall: Setembracho mhoino, to Novembr 
mhoineachem nimannem satollem legit. Uprant, 
Dezembrachea poilea Aitarak, Jezuchea Yenneachi, vo 
Natalanche porbechea kallachi survat zata. Taka 
Adventacho Kall mhonntat. Hea Adventachea Kallant 
nhoich kazaram, punn kopelam-igorzamni festam legit 
zainant. Mhonntoch, muzg bekar. 


Dusro kall: Natalam uprant. Dezembrachi 25 tarik 
ti Gobracho Budvar porian. 


Tisro kall: Paskancho Aitar to Julay mhoineachi 
31 tarik porian. Agostachea mhoineant khuinche-i 
igorjent vo kopelant ek-ek fest zata. Punn hea 
mhoineant goykar kristi lok aplim kazaram nikalus 
dovrinant. 


Muzganchem anik ek pavtt bekarponn! 


Heach pasot tea kallar zaitim avoy-bapuy aplea 
bhurgeank muzgaponn apnnaunk dinaslim. Okazianv 
asta tednanch kitem-i zoddtole mhonn sangtalim. Tea 
xivay, tea kallar tanchi zodd-ui titleach purti. Ak'khi 
rat instrument fukle zalear, chodduch zalear don rupoy 
vo tin rupoy!! Yeradari nam. Kazar vo fest kitlem-i pois 
zaum, instrument khankeant marun ani saikolir bosun 


Sankoll 294 


vochpachem. 


Kuddantlea kazaracho ghonnghonnit dobazo 
Intruzachea nimannea disa, mhonnche, Mungllarak zalolo. 
Bara horam zaunche adim to bond korunk zai aslo. Dusrea 
disa Korezm lagtalem. Korezmachea kallant soglle dobaje 
bond. Mhonntoch, muzgank tea ‘season’-antlem tem 
nimannem kazar. 


kkk 

ATTVO BHAG 


Mog, poilech nodren! 


Mog kurddo mhonntat. Punn taka disti poddta, 
tachean polleunk zata. Ani ami vhoddlea manachea 
kazarak Mumboi gelolim astanam, amchea tisrea mana 
sovem oxench ghoddlem. 


Goyam pavlea uprant thoddea disamni Emiliana- 
chi payk chitt aili. Aplea utrak pallo diun, to tanchea 
kuddant vazounk gelolo dekun, chittir survatechea 
utramni tannem payche upkar attoylole. 


Chittir soglleanchi khobor ghetloli, ani Devache 
kurpen apunn ani apli famil bori asa mhonn kollit 
kelolem. 


Ani uprant tannem ti chitt borovpachem karonn 
payk kolloylem. 


Tea mhotvachea karonnak tannem ozea utramni 
survat keloli - 

.... Zuanv-irmanv, amchea tornneponnar ami sarlolea 
disancho mhaka ugddas yeta. Te dis atam porot mellot!? 
Okosmat tunvem Goyanch ravpachem tharaytoch, amche 
ixttagotik vhoddlem khaunttem poddlem. Mumboi, Kolkot'ta, 
Dil'li, Shimla ani, anik kitleach xaramni ami sangatan 
vazoylem. Thoim sarlolea moujedar disancho ugddas azun 
mhojea dolleancher ubo zata. Xevttim Mumbointlea “film 
studio'-amni koslem-koslem songit katrun uddoylem, tem- 
ui hanv visrunk nam... 


Punn halim-halim, amche modem jem vatavoronn 
nirmann zalam, tantum oxem dista, itlea kallache amche 
ixttagoticho xevott zainam, ti novean jiv gheta, ani ami 
morumsor ti amchi adli ixttagot nhoich chalu urtoli, punn odik 
pallam gheun mozbut zatoli mhonn bhorvanso udeta. 


Tuka ugddas astolo, tumi Mumboint astanam tumi 
ravtalim tea thikannar hanv tuka mellunk ailolom. Tednam 
mhojea sangata mhozo put Leo aslo. To chodd ulovpi nhoi. 
Dekun ami uloytanam tannem zoborxi zap kaddunk nam. 
Thoim laginch tuji dhuv, (jichem nanv tunvem Consy mhonn 
sanglolem,) ti-ui bosun asli. Tichea sobhavak pollelear ti-ui 
chodd ulovpi nhoi mhonn kolltalem. Dunn kitem ojapanchem 
tem hem; tanchim dogainchim kallzam, (mhojea putachem ani 
tuje dhuvechem) moneponnachi bhas uloylim, ani tech 
bhaxentlean mhojea putachea kallzant ek vadoll suru zalem. 


Atam urlam tem fokot tuje dhuvechea zobabacher. 
Tachi ami vatt polleun ravtanv. 


Rekad. Mog asum-di. 
Tuzo chodda kallacho ixtt, 
Emiliano 


Chitt vachun kabar zata-zata, paychea dolleamni 

dukham ekttounk laglim. (Hi chitt hanv uprant vachtolom 
aslom.) 


Payn mayk apoyli ani chitt tichea hatant diun, 
vach mhonn sanglem. Mayn ti vachli. Ani porot paychea 
hatant ditanam, tichea tonddar il'lo kallok Koso nixelolo 
polleun, pay uloylo - “Kitem zalam? Tondd vankddem- 
xem kelem-i?” 


“Hanvem tondd vankddem kelear kitem zalem? 
Kazar zatolim tim, tim. Tankam khuxi aslear puro.” 


Maychea tonddantlim dusrim utram - “Tea 
cheddeachi ami khobor kaddunk naka?” 


“Kiteak kaddunk naka?” Payn zobab dilo. “Tacho 
ganv kaim sat ximam bhair nam. Thoim mhoje zaite 
vollkiche asat. Mumboichean khobor kaddunk zai zalear, 
Mumboint-ui mhoje zaite amig asat. Tim-ui ghoddie 
aplea vanttean amche dhuvechi khobor kaddtat 
astolim.” 


“Amche dhuvechi anik kitem khobor kaddtolim 
tim?” May chike boddayen uloyli. 


Payn tika ttika-ttik zobab dilo - “Kitem khobor 
kaddtolim mhonnche? Amchi dhuv kitem sorgar thaun 
poddlea? Hi chitt tika dakoum-ia ani ti kitem mhonnta 
tem polleum-ia. Adleo amcheo geleo teo geleo. Tim 
ghorantuch astalim. Tancho titlo husko naslo. Hi bhair- 
bhitor sorta. Hika konnachi-i vollok asunk xokta.” 


Mayn anik fuddem zap kaddunk nam. Hea vellar 
Consy konnache kopdde xivlole te pavounk gelolem. 
Thoddea vellan tem portolem. Apli saikol zagear dovorli. 
Bolkanvant pavlolem tednanch payn tachea hatant ti 

chitt dili, ani bhitor vochun vach mhonn sanglem. 


Tannem ti vachtoch, tache moneponnache 
bhazentlean tachem kobulponn ugtem zalem. 


Dogam dhuvanchim kazaram zalea uprant, 
paychem kalliz atam illem nibor zalolem. Vaddlolea 
dhuvank ghorant dovrop borem nhoi mhonn taka 
konnem tori sanglolem mista. Dekun to mhonnunk laglo 
- “Magun vhortat tem kozem? Ani soirik korunk 
payanchim bara zotim zhorounchim poddtat, vo soirik 
korpiank mosko launcho poddta tem koxem? Ami 
fuddem sorum-ia. Punn, tuzo sobhav mhaka veglloch 
dista. Tum kitem chintai?” 


“Chintpa sarkem zaitem asa. Amchea bhurgeacho 
fuddar to. Ami kitem korunk chintanv tem chintunuch 
korunk zai.” 


“Hache poilim ami dogam dhuvanchim kazaram 
kelim. Tea vellar tujem ulovp tunvem itle gombhir ritin 
kelolem hanvem aikunk naslem. Atanch ozem kiteak 
zalem? Emilian mhozo boro, ani zaitea kallacho ixtt. 
Ami dog-ui ekach mollavele kolakar. Amchim 
dogainchim-i chintnam ekuch.” 


“Ani tachea putachim-i chintnam ghoddie 
tumcheach chintnam sarkim zaum yetat. Punn, 
tanchea dusrea ghorcheanchem kitem?” 


Atam pay, may kitem porian yevjitali tem somzun 
gheun fuddem uloylo - “Az-kal tosle, zatim-katinche 
vegllochar konn mandta? Dusre vatten kazar zatoch 
tim dogaim Goyant kaim aschim nant. To sirvis korta 
te Komponint Managing Director mhonn zago choloyta. 
Taka tache komponicho bonglo mella. Aplem sogllem 

jivit tim Mumbointuch sartolim.” 


“Punn, amkam tanger ugteponnim yeunk-vochunk 
tori melltolem? Sumarachim bhattkaram tim! Tanchea 
bailank zaum dhuvank, ‘are’ mhonnun ulo marunk zai.” 


“Tem magir polleunchem.” 


“Tea somazantlea lokacheo hanvem zaiteo gozali 
aikoleat. Odik korun tanchem magop-ghevop. Tanchea 
magpant bhangar-xingar vhoddlem nam zait, punn 
dusreo kimti vostu to lok magta. Mhonnche, ek 
bhattacho kuddko, vhokol piano vazounk zannam zalear, 
piano, atam konn-konn mottor-ui magtat. Adlea tempar 
ghoddeanchi gaddi ani don ghodde legit dotik magtale 
khoim...” 


“Tum chodd chint’tai,” payn mhonnlem. “Zor aplea 
somazache chalin tim bhattacho kuddko magot zalear, 
dongrar amcho boro vhoddlo aframent asa. Tache chear 
vantte korum-ia ani ek vantto taka dium-ia. Ghor ani 
ghora bhonvtonnchi suvat Isidorak dovrum-ia. Ani Piano 
magot zalear, ...” 


“Kitem kortai?” Mayn modinch tondd ghalun 
vicharlem. “Amcho Piano mat hanv tuka diunk 
diunchim nam tim khorim... Amcho put asa, taka 
dovrunk zai to!” 


Mayn mhonnlolem aikun payn mhojer tirxi nodor 
marli ani uloylo - “Piano vikto gheun diunk vhoddlem 
nhoi. Tem piano xiklam. Kazarachea disa, zomlolea 
lokam uzram don tokadam vazoylim zalear...” 


“Piano vazovpi aplea bapayk borem nanv haddtolem 
nhoi?” Pay kitem porian sangtolo aslo tacho odmas 

korun may poilich uloun kuzin sorli. Pay ogich ravlolo 
polleun, may fuddem uloun geli - “Tannim piano maglo 
ani salant don tokadam marlim zalear, uprant ami 
Buddak mat salant dhaddunk upkarchem nam.” 


“Kiteak?” Payn vicharlem. 


“Kiteak, thoim aslole konn-konn zann, Buddan-ui 
pianocher don tokadam marchim mhonn taka fors 
kortole. Ani apunn piano vazounk nokllo mhonn tannem 
tankam sanglem zalear, te taka bejear korun, ‘payn 
tuka piano zikounk nam zalear, to tuka kazar korunk 
sodinam astolo,' okem mhonntole. Kiteak, tea lokachea 
mhonn'nnea promannem “zor bapuy dhuvek piano 
xikoynam zalear, to tika kazar korunk chintinam.” 


“Mhaka khatri asa, Emilian mhozo amig ani 
tachea putak amchi dhuv mandlea. To amche lagim 
titli dot magchonam.” Pay khatri dhorun uloylo. 


Torui, aple familichem nanv rakunk, il'lo bhattacho 
kuddko ani piano diuncho mhonn Emilianan payk rekad 
dhaddlo. Pay kobul zalo. 


“Tanchea somazant kazarachem funksanv 
mandpachi chal legit il'li veglli.” Jem kitem aplea 
monant yetalem, tea-tea promannem may uloyt ravli. 
“Kazarache adle ratik vhoklek zaum nhovreak, ros lavop 
nam.” 


Maychem chintop khorem zalem. Tannim sangun 
dhaddlem - “vhoklechea hatak chuddo ghalop nam.” 
Mayn tankam sangun dhaddlem, “chuddo mhollear 
ghov-bailechea ekvottacho khoddo.” 


“Amcho khoddo sodanch mozbut asta, to sott korun 

tuttpacho nhoi” mhonn tannim porot sangun dhaddlem. 
Rekad gheun ailoli tika, tea hatantlea chuddeachea 
kanknnamni anik ek segred liplolo asa mhonntat, ti 
gozal amche mayn sangli. 


Mhonnche, KAZARACHE POILE RATIK vhokol- 
nhovro ekamekak tanelolim astat. Mogachi tan ti! Punn 
tim vhoklechea hatantlim kanknnam khollkhollit avaz 
kortat. To avaz bond korunk nhovro vhoklechea 
hatantlem ek-ek kankonn kaddta. Tednam tanche 
kuddink ekamekache hat adolltat, ani tanche kuddimni 
mogachi urba choddta. Hi amchea Bharoti lokachi 
mogachi survat. Vontt-pole chinvun nhoi. Ho nirop 
Emilianache bailek pavtoch, tinnem mhonnlem khoim, 
“ami zolmantuch thaun amchea mogachi takot gheun 
aileanv. Amkam konvchechea kanknnantlean mogak 
yeukar diunk naka.” Portonnem-artonnem, toslem kaim 
nam. Melolea-geloleank jevonn ghalpachi chal tankam 
lagonam. Darant mattov ghalpachi goroz nam. 
Emilianan payk sangun dhaddlem khoim, “amchea 
primachem ghorachem sal vhoddlem asa. Tachea 
mazak muzgank bosunk machi legit asa. Hi machi 
unch, vazovpi muzg soglleank disti poddtat titli. Ticher 
voir choddunk panch panvddeancheo iskadi asat.” 
Xevttim tannim resperachem mis Pornnea Goyant Se 
Katedral igorjent korunk tharaylem, ani lagxilea 
hotelant ek dhakttoch-so dobazo. 


Chintinastanam amchea ghorant atam tisrea 
kazaracheo ratti suru zaunk lagleo. 


Punn mayn adim dogam dhuvanchea kazarancheo 
ratti toll’loleo mhonntoch, tika, atam yeuncheo asloleo 
tosleo ratti sonvoimier koxeo poddloleo. Tinnem hem 
sodanchem koxem vhelem. Vhoddlem, tokli-foddpi 

vojem kozem hizeobak dhorunk nam. 


Modlea manachea kazarak ek voros asa mhollear, 
tinnem dogam dukrank tovar kelole. Atam sod'deak 
ekuch dukor aslo. To mosmoxit jevun-khaun 
guddantlean bhair-bhitor sorun mouza martalo. Dusro 
ghalpacho khottpott korunk nam. He babtint uloun 
tinnem ek dis payk mhonnlem - “Kazarak dukracheach 
masache don-tin prat korche mhonn asat? Gotteant 
tin-chear bokdde asat. Bore ttunnttunnit zaleat. 
Vollkichea konn-ui kosayak apoum-ia, te amche khatir 
tankam katrun ditole. Tea xivay guddant kitlech kombe 
asat, te jevun-khaun sarke matleat. Aplo mod jirounk 
xezarianchim kestanvam haddtat...” 


“Puro, puro,” may fuddem kitem porian sangtoli 
asli tem somzun gheun, payn tika fuddem ulovpachi 
bond keli. Torui pay fuddem uloylo. “He-ui amche 
dhuvechea mhoineachem funksanv mhaka ghorant 
kelolem zai... Kiteak, fuddleachea funksanvak hanv 
vanchun urot vo morun vochot tem Dev zannam. 
Dekun...” 


“Ogo rav polleum-ia matso. Tum moronam-i. 
Morot zalear hanvuch ghoddie poilim morun.” Taka 
ulovpacho mayn modinch bond kelo. 


“Borem asa,” payn mhonnlem. “Hanv zalear hanv 
poilo mortam, tum zalear tum poili mor. Punn, 
nhovreacho zo lok, dusrea disa mhoineak mhonn amger 
yetolo, tanchi dignidad tori tunvem chintlea mum?” 


“Dignidad? Kosli..? Amchech bhaxen mon'xam nhoi 
tim..? Hatank lunvam ghalun bukanne haloun-haloun 
salant bhitor sortolim mhonnun...? Tea tanchea 

bukanneank ani hatantlea lunvank tumi murgott'tat. 
Punn, hatank lunvam ghalun bhitor sorpa fattlem 
karonn tumkam koll’lolem zalear...” 


“Kitem zatolem aslem...?” 
Payn modinch tondd ghalun vicharlem. 


Tednam mayn soroll zobab dilo - “To lok zannam, 
koslea-i publik funksanvak gelim mhonntoch, thoim 
zaito lok asta. Porbeche umedin konn-ui tankam hat 
diunk fuddem gelo zalear, tim hat ditat. Punn tea 
mon'xache hat ghoddie bhoxttolole vo polluted zalole 
asum yetat mhonn tim monant dhorun astat. Dekun 
apunn bhoxttonam zaunk, poilinch hatank lunvam 
ghalun tim apli surokxa samballtat. Punn tumche osle 
endde asat te, tannim hatank lunvam ghaleant zalear 
tim vhoddlim mon'xam, ani tannim tim ghalunkuch zai 
mhonn somzotat.” 


“Am!” Payn moskoriamni mhonnlem - “Mhonntoch, 
tujea ghovak tunvem enddeanchea renkant ghaloi...” 


Tednam may, aplem ulovp xime bhair gelem mhonn 
somzun gheun, chike modur avazan uloyli - “Are baba, 
tujea sarkea mhan mon’xak mhojean enddo mhonnunk 
zata?” 


“Amcho lok tea lokachea nhespak lagun tanchi 
ttik'ka korta. Tancheo bailo Evropi lokachea nhespachi 
rit vaportat. Mhonnche borea funksanvak vetolim zalear 
matheak chepim, hatank lunvam ghaltat. Tantum kitem 
zalem? Sudarlolea sonvsarantlea lokachi chal ti.” 


Punn, paycheo ani maycheo soglleo yevzonno 
omtea kollzear udok zaleo. Emilianan boreponnan 

sangun dhaddlem, “dusrea disa mhoineak mhonntat 
taka amcho konnuch lok tumger yeunchonam. Vhokol- 
nhovroch aschonam zalear, dusrea lokachi anik kosli 
vhoddvik? Resper zaun hottelantlo to dhakttoch dobazo 
somptoch, mhozo put Leo, ani tuji dhuv Consy, bhailea- 
bhair Ooty, honeymoon-ak vetolim. 


kkk 

NOVO BHAG 
Uzvadd palovlo - ghorar kallok 


Amcho pay danddgeponnar thaun vhoddlea- 
vhoddlea hottelamni vazoun ailolo. Tednam ti tachi piray 
jevpa-khavpachi asli. Thoim tankam borem-borem 
jevonn-khann melltalem. Ani azun-ui taka tich sonvoim 
urloli. Chicken, mutton nastanam tachem zainaslem. 
Tech porim nustem-i taka barik-sarik upkaronaslem, 
mottem, kopeanchem zai aslem. May tachea jevnnachi 
avodd zannam asli. Kede-i ratchem legit to nustem 
gheun ailo zalear, sogllim hat-bott ghalun, taka tem 
randun, nam tor bhazun ditalim. 


Tea Aitaradis, bazarant thaun tannem bori vhoddli 
ek mori haddli. Don’parchea jevnnak zaito vell urlolo. 
May ani Budda dogaim lagun, tannim ti sutti keli. Mayn 
tichem borem ambott-tik kelem. Pay soglleanchim 
fokannam korun-korun jevlo. Xita bhair morieche oglle 
kope khale. Ambott-tik ruchik zalam mhonn sangun 
maychea randpachi tust keli. 

Uprant sodanche porim aplea zagear ad dvo pod dlo. 


Sanjechea sumar tin sadde-tin horancher pay 
nidlolo tea kuartant thaun koslo tori avaz aikunk ailo. 
May ani Budda thoim dhanvun gelim. Fattafatt hanv- 
ui gelom. Zalear, to amkam kitem tori sangunk sodta 
mhonn ami parkilem. Punn, uloytanam paychi jib addvi 
poddunk lagli. 


To kitem tori sangunk sodi, punn amkam tem 
somzonaslem. Tachi nodor-ui atam dusri zaloli. To 
amkam polletalo zaum-ie, punn polleta koso disonaslo. 
Mayn ani Buddan taka zap korche proyotn kele. Punn 
tachi porot zap mellunk nam. Mayn ani Buddan, 
tanchea fattlean, hanvem-i, vhoddlean boball marli. 
Xezarim ekttovlim. Itle mhonnosor paychi poristhiti 
anik zodd zaun geli. 


Lagim aslolea konn-ui voizak gheun yeunk 
xezarcho ek tornnato apli mottor-saikol gheun dhanvlo. 
Hajir aslolea zannteanche toxe bailanche zaite upay 
choltale. Ti chollvoll hanv bhair ravun aikotalom. 
Konn-konn, ‘Zuanv, Zuanv’ mhonntat tem-ui kanar 
poddtalem. Buddan poilench roddunk suru kelem. 
Mayn-ui tacho palov dhorlo. Hanv-ui bhitorlea bhitor 
fugar zaunk laglom. 


Xevttim dotor pavlo. Nitt kuartant gelo. Tannem-i 
Zuanv, Zuanv’ mhonn taka zap keli. Punn taka paychi 
porot zap mellunk nam. “Taka hospitalant vhorum-ia dotor. 
Tuji chitt di,” konn tori mhonntalo tem hanvem aikolem. 
Chitt diunche boldek dotor ogoch bhair ailo, ani dukest 
tallean mhonnlem - “Taka hospitalant vhorun kosloch 
upyog nam. Tachi xir tuttli. Pressure boroch vaddlo. To 
sonvsarant nam...” Dotorachi hi kheast aikotanch mayn 


Sankoll 308 





ani Buddan vhoddlean roddunk suru kelem. Cholta- 
bhonvtanam amcho pay sonvsar soddun gelo. Ghorar 
kallok ghalo! Ghoracho uzvadd palovlo. Hanv roddlom, 
khub roddlom, khub roddlom, khub... 


Zuanv mestri somplo mhonn ganvant toxich azu- 
bazuchea ganvamni khobor posorli. Zaite padri, tosoch 
lok, payche vollkiche pondra te vis muzg hajir zaun, 
amchea paychi kudd matiyek layli. Amchea kopelacho 
adlo kopelanv, zachi atam Kalafurche igorjentli boldi 
zaun, to Kansavle igorjent aslolo, to-ui khas Kansavle 
thaun paychea interak ailo. Mhaka veng marun zaito 
roddlo. Hanvem-i taka veng marli ani roddlom. 


kkk 


Paychea mornna uprant ghorant sarkoch kallok 
poddlo. Ghor ritem ani disandis ritem-ritem disunk 
laglem. Tachea tea fokannamni ulovpacho avaz bond 
zalo. Amchea ghoracho lamb bolkanv, zantum songit 
ani rebek xikunk yevpi bhurge bosun kan futt’tat toslo 
kaneor kortale, az to bolkanv mengo zalolo. Tantum 
hanv ekloch bosun sompun gelolea disancho niyall 
kortalom. Khanna-jevnnachea vellar Budda bhair yeun 
mhaka sopeavelo denvoytalem, ani hatak dhorun bhitor 
vhortalem. Bhitor gelear mayche suskar mhojean 
aikunk zainasle, ani ticho sobhav-ui mhojean polleunk 
nozo aslo. 


Amcho lok khoroch promannik! Pay melea 
uprant, aplea bhurgeank xikounk dhaddpachem 
tannim bond kelolem, punn nimannea mhoineachi fi 
mhonn je duddu farik korinastanam urlole, te tannim 


promannikponnan haddun may lagim dile. 


ka KH 


Oxe-toxe korun bara mhoine somple. Amchem duk 
il'lem-il'lem koddsorun vetalem. Ami, paychea 
mornnachem poilea vorsachem mis bhettoylem. 
Modlea manachea ghovak soddun, ( kiteak to viajik aslo,) 
urlole dog-ui kuniad aplea bailank gheun misak hajir 
zaunk Goyam ailole. Tanchim dogainchim kazaram 
fattim-fuddem zalolim mhonntoch, dogaim manam - 
vhoddlem ani tisrem - ap-aplea bhurgeank zolm' 
diunche vatter aslim. Tea pasot tankam payche kuddir 
nimanni nodor ghalunk yeunk favunk nam. Modlea 
manacho put atam inglezichea dusrea vorgant xiktalo. 


Novean Munku-maychi bhett 


Ti atam 82 vorsanche pirayek lagim pavloli khori, 
punn ek sukloli boddi kozi, tichea pengttak il'lem-i pong 
poddunk naslem. Hatant boddiechi mozot ghenastanam 
ti soglleak bhonvtali. Devan apnnak itlea vorsanchem 
auk dilem ani tache xivay bori bholaiki-i dili mhonn ti 
sodanch Sorvesporak argam vomptali hi tichi gozal 
kortanam, konn-konn amche mayk sangtalim tem hanv 
aikotalom. 


Amcho pay okosmat sonvsar soddun gelo mhonn, 
az ti anik ek pavttt mayk buzvonn ditali. Punn aiche 
tiche bhette fattlean koslem tori karonn liplolem 
aslem, tacho dubav zalear mayn poiloch vhelolo khoim. 
Ani tem karonn ti apnna mukhar ugtem korunk polleta 
mhonn may somzun, hanvem thoincho bhitor vecho 
mhonn mayn mhaka dolleammni sinal korun sanglem. 
Hanv gelom, ani Budda aplea xivnnechea kamant Sul 
zalolem aslem, thoim vochun boslom. 


Bhailean may ani Munku-may bhitor gupit 
bhasabhas choltali, ticher mhojem lokx naslem, punn 

Buddache don-ui pay mizinachea rodancher khelitat, 
toxech don-ui hat lugttacher choltat astanam-i, tache 
don-ui kan bhailean may ani Munku-may kortolea 
gozalincher asle mhonn mhaka zalear soirannuch 
naslem. 


Buddan tanchi gozal aikumsor aikoli, ani thoddea 
vellan hatantli kator mixinar apttun, “May, may, hanga 
yo poili,” mhonn mayk bhitor apoyli. Amchi may atam 
ti adli may nasli, zoxi ti, hich Munku-may modlea manak 
soirik gheun poilech pavtt amger ailoli tednam asli tosli. 
Paychea mornna uprant ti khub chint'tali, ani tech 
chintneche pidden tiche kuddir oskotay haddloli. 
Munku-mayk bhairuch dovrun, ti sovkas cholun bhitor 
aili, ani Buddachea fuddeant ubi ravli. 


Buddan aplea sodanchea urmottponnan aple vichar 
manddle - “May, Munku-may kiteak ailea?” 


“Bexttich go bay.” Mayn lhuan zobab dilo. 


“Bexttich? Hanvem sogllem aikolam...” Budda 
suddsuddit uloun gelem. “Mhaka soirik gheun ailea 
ti. Ti kitem toklien suttlea khoim? Vo tika novem kapodd 
ba zai khoim? Tem zalear tem dium-ia tika. Punn dusre 
pavtt kednanch osleo khobro gheun amger yeum naka 
mhonn tika sang. Budd'ddi khoinchi, moro-i nam. 
Tiche boraborchim sogllim morun gelim. Hika dovorlea 
Devan, ganvchea lokak pixem launk.” 


Maychea ulovpant-ui atam oskotponn distalem. 
Adle bhaxen tichean tikxeun ulounk zainaslem. Dekun 
tinnem bhitorlea avazan mhonnlem - “Bay, darar ailolea 
zannteancho ami oso okman korcho nhoi go. Ti kosli 
khobor gheun ailea ti tujeach boreponnachi go bay. 

Tujeach fuddarachi...” 


Maychea tonddantlim him utram aikotanch, 
Buddache dolle gosoins korun dukhamni bhorle ani tem 
uloylem - “May, tum koslea boreponnachi ani koslea 
fuddarachi gozal kortai? Mhozo fuddar? Koslo mhozo 
fuddar? Mhojea fuddarachem chintun hanvem fuddlim 
pavlam marlear, tumchea fuddarachem kitem? Yedea 
vhoddlea amchea hea ghorant Isidorak gheun tum 
kitem kortoli-i? Chint may, borem korun chint! Isidorak 
gheun tum ekli kitem kortoli-i?” Ozem mhonnun 
mixinar aslolea eka kuddkeacho ek supurloch kuddko 
hatant kaddun tem aple dukhamni bhorlole dolle 
pusunk laglem. Tedeach vellar soukas cholun yeun 
Munku-may bhitor sorli, ani amche modem ubi ravli. 
Aple add Buddan kelole soglle arop, tinnem bhair thaun 
aikoleat mhonn somzunk zatale. Punn, Munku-may ti! 
Jika amcho pay sodanch “devchar' mhonntalo. 
Konnacheach aropank ti bolli poddpi nhoi, ani monant- 
ui dhorpi nhoi. 


“Bay Buxan...” oxem kitem ti Buddak sangunk 
vetali. 


Tednanch, Budda aple tiddke borabor uloyt ravlem. 
“Mhaka Buxan mhonnum nakai. Vaddeantlo lok mhaka 
Budda mhonnta. Mhojem sarkem nanv Leopoldin... 
Kitem sangunk sodtai tum mhaka?” 


Taka sarko zobab diunchea adim, tem jem kitem 
uloylolem, tim tachim utram tinnem jikun ghetlolim, 
tea purtoch zobab diun tinnem mhonnlem - “Mhaka 
anik novea kapddanchi goroz nam go bay. Mhoje lagim 
kapddam asat tinch nhesunk mhaka Devan saud dilear 
puro. Punn hanv tor hanga aileam zalear, tuje maychea 

eksurponnachench chintun aileam.” 


“Hoi! Mhaka vhorun konnachea-i mathear ghal. 
Hanv lokachem ghor vosoytam. Ani mhoje mayk ani 
bhavak eksurponnant dovortam.” 


Tednam, Munku-mayn, mayk fuddo kelo ani 
mhonnlem - “Sang bay, tum tujeach tonddan tuje 
dhuvek sang, hanvem tuka kitem sanglam tem.” 


Munku-may gheun ailoli yevzonn khorich maychea 
mona purtich asloli mista. Dekun ti Buddak somzaunk 
toyar zali. 


“Borem zalear vhokle-nhovreachem, vaitt zalear soirik 
kortoleachem.' Kazarachea somoyar hi ek Konknni 
mhonn'nni loka modem borich vosta. 


Munku-mayn sogllem aplem jivit nhovreank vhoklo 
ani vhoklank nhovre diunchea kamant bhettoylolem. 
To somajik vavr mhonn ti boddayen sangtali. Tor, voile 
mhonn'nniecho dusro vantto tika kitlea zonnamni 
laboylolo kai? 


Zuanv mestriche dusre dhuvek ti soirik gheun 
ailoli tednam, “tujea sogllea dhuvank hanv nhovre 
sodtolim” mhonn tinnem khatri diun sanglolem. Punn 
tem noxib tika favo zaunk nam. Mestrichea chougam 
dhuvantlea fokot dogankuch tinnem nhovre sodun 
dilole. Punn bore nhovre, bore familintle ani boreo 
sirviso korpi. Tisri dhuv, tinnench soirik kelolea 
nhovreachea kazarak mhonn Mumboi gelo astanam, 
‘poilech nodren mog’ hea natean tanchim kallzam 
doddlim ani tannim aplo fuddar bosoylo. 

Atam, Zuanv mortoch, tache nimanne dhuvek 
soirik gheun ti amger aili. Punn, tachi nimanni dhuv, 
jitli tonddan suddsuddit jibechi, titlich ti Khol 
chintnanchi asli. Zannteponnak lagun aple avoycher 
ailolea oskotponnacho tika husko aslo. Apunn kazar 
zalear aplea bhava sangata apli avoy koxe dis sartoli? 
Hem ti sodanch chint'tali. 


Punn, tachea borea nozibachem girgirem eke 
chintunk naslole vareache dixen dhanvtalem, ani tich 
bori khobor gheun az Munku-may amchea darar ubi 
zaloli. Te vixim amche mayn ani Munku-mayn, Buddak 
bore bhazen somzaylem. Ani xevttim tannem somzun 
ghetlem mhonn tacho sobhav sangtalo. Torui apunn 
bore bhazen chintun zobab ditolem mhonn Buddan 
tankam sanglem. 


kkk 


Tanche goribkayent vhodd bhanddaram koxim, 
Devan tankam choug put dilole. Tim bhanddaram, 
nhoich te chedde mhonn, punn teach borabor tancheo 
rit-roviso, tancheo lhanvikayo, tanchim hanstim 
tonddam, toxich konn-ui mello zalear tea mon’xak 
mogan zap korchi tanchi chal, ani tech porim tanchem 
tonddbhor ulovp hem-ui aspavtalem. Bhattkarachea 
bhattant tanchem dhakttench-xem ghor. Ekach pattosa 
khala soglle, avoy-bapay sangata az legun ekvottan 
jiyetale. ‘Mhojem-tujem’ mhonn nam. Sogllem 
soglleanchem. Tor hem kitlo kall legun tigot! Punn 
dubav nam, te bore chakriek lagtoch, ap-aplea vanttean 
ap-apli moddki kuxin kortole, (ani bhav-bhavanchi bori 
ixttagot ghott urtoli zalear, oxem zaunk-ui zai,) mhonn 
tanchim chintnam aslim. 


Sankoll 314 


Amcho pay tor Munku-mayk sodanch devchar 
mhonntalo. Kitem ghoddunk nozo aslem tem ghoddum 
sarkem korunk tika kainch nhoi aslem. Khuinchea 
mezar tablu uddoylear tabluch poddtolo, to ticho itlea 
vorsancho onnbhov tika sangtalo. 


Tanchea eklea puta, Diogo khatir, tinnem aple 
jibechea denneacho vapor kelo. 


Punn tichi yevzonn amche mayn poilich nakarli. 
‘Amchem eksurponn pois korche pasot, lokachea 
cheddeak amchea cheddva lagim kazar korop ani 
taka ghor-zanvoim korun amchea ghorant haddop. 
Hem mhaka bilkul mandonam.” Mayn tika poilench 
mhonnlolem. 


“Kazar korop, lokachea cheddeak ghor zanvoim korun 
ghorant haddop... hem tujem ulovp soiranna bhailem. 
Az-kal tor konnak, konnem kazar korunk naka. Sogllim 
itlem kortat tim ap-aple khuxienuch kortat... Tea 
cheddeak tum ghor-zanvoim korinam-i. Tanger chear 
zann chedde asat. Dhakttulem ghor tanchem. 
Tantuntlo eklo ghor-zanvoim zalo zalear, sogllem 
xantikayen zatolem.” Munku-mayn amche mayk 
sanglolem. 


“Chear zonn chedde asle zalear kitem zalem? 
Mhoxichim xingam mhoxik zodd zainant... To cheddo. 
Cheddum nhoi. Apnnem lhan-vhodd kelolo put 
dusreachea ghorant gelo, tem polleunk konnuch avoyk 
zaum bapayk borem dischem nam.” Tika mayn zobab 
dilolo. 


Oxi tanche bhitor zaito vell gozal chol’loli. Ani 
xevttim uloyta-uloyta Munku-may udexim mayk koll lem 

- Diogochi may, aplea chougam putantlea eklea putak 
ghor-zanvoim korunk kobul asa. Tednam amche mayn 
apli khuzi dakoyli. Atam sogllem tharlolem tem 
Buddacher. Tem toyar aslearuch fuddlim pavlam 
marunk fuddem sorunk zatalem. 


Punn, Munku-maychi yevzonn ti! Ani ti xevttak 
pavounk tichi tozvit khatriechi! Tinnem apnnak Budda 
lagim eklich ulounk thoddo vell di mhonn mayk 
sanglem. Tednam mayn Buddak mhonnlem - “Bay, tum 
kazar zaunk sodinam-i, naka zaum, tuka konn fors 
korinam... Punn hanv tuji avoy mhonn tori mhaka 
thoddo respeit diunk, tum Munku-may lagim thoddo 
vell uloyxi? Hi mhoji vinoti tuka.” 


Maychem vinoti korun kelolem ulovp, Buddachea 
kallzak laglem astolem. Tache dolle dukhamni bhorle. 
Thoddo vell chintlolea porim korun, zap kaddinastanam 
tem uttlem, ani Munku-mayk gheun bhitorle kuddint 
gelem. 


Ogllim-unnim pondra-vis mintam tanchi 
bhasabhas cholli. Titlea-xea vella pottim Munku-mayn 
Buddachea kanank koslim vaingim bandlim, ti amkam 
zalear bilkul khobor nasli. Punn, Budda ani ti; 
kuddintlim bhair sortoch, Buddachea tonddacho rong 
chike somjikayen bodolla koso disunk laglo. 


May, volteracher bosloli thoinch asli. Budda nitt 
tichea fuddeant gelem, ani tichea uskear bosun apli 
tokli tichea eka buzar chepli. Apnnak sondi mell'loli 
ticho faido gheun, “tum xant rav, sogllem tharear poddlem” 
mhonn Munku-mayn mayk hatan sinal korun sanglem. 


Diogo ani Budda adim ekamekak vollkotalim. 

Mhonntoch, atam anik vhoddleo formaldadi korcheo 
goroz nasli. 


Torui mayn Munku-mayk sanglem - “Ami adim 
amchea tegam dhuvank kazar keleant. Tednam, 
amchea dhuvank apnnager vhortolim aslim dekun, 
nhovreachim, khas amger yeun gelolim. Atam ulott 
zalam. Tanchea putak hanv amger haddunk chint'tam. 
Dekun mhaka porxim tanger vochun, tanchem, odik 
korun tache avoychem, mon xikun gheunk goroz asa.” 


“Bori yevzonn tuji. Tuka zai zalear, hanv tuje 
borabor yetam.” Maycho palov dhorun Munku-mayn 
mhonnlem. 

Ami tanger pavleanv tea vellar, tanche bhitor ji 
gozal choltali, tantuntlean, ti gozal heach vixoyacher 
choltali mhonn amkam somzotalem. Tancho vhoddlo 
put mhonntalo - “Amcho bhav amkam naka zaunk nam. 
Punn hanga tacho fuddar tharlolo asa. May, jitli tum 
tujea putak vollkotai, title ami amchea bhavak 
vollkotanv. To amchea ghorantlo bhair sorot, punn to 
sodanch amchea kallzamni astolo... Buddache maycho 
sobhav koslo to hanv kallzant thaun vollkotam. Diogo 
aplo ghor-zanvoim zala mhonn, taka gillun ghevpa sarki 
bail nhoi ti! Diogak porian ugddas yenam zalear, ti khas 
apunn ugddas korun, taka amger, tuje khobrek 
dhaddpi, oslo te bailecho sobhav.” 


Diogachea vhoddlea bhavachem hem ulovp ami 
bhair thaun aikololem. Tea promannem, Diogo aplo put, 
ghor-zanvoim zaunk chint'talo, te vixim tache avoyk 
il'lo dhoko boslolo mhonn somzunk zatalem. Torui, zodd 

pavlamni koxim ami bhitor sorleanv. Amkam polleun 
tanchea tonddar udelolea hanxean, amchea kallzank 
il'li ghottay bhorli. 


Magpa-ghevpacher vo divpacher, vhoddlo-so husko 
korunk naka aslo. Kitem ditoleanv tem uprant amkanch 
porot mellpachem aslem. Itlem asun-ui, jem kitem eke 
vhoklek tichea kazara somoyar ditat vo diunk zai, tem 
apunn ditelich mhonn mayn aplo ek nichev ghott 
dhorlolo. Ekuch amkam jem zannam zaunk zai aslem 
tem, nhovreache vaitt-bore gunn. Ani te vixim mayn 
nhoich Munku-may lagchean, punn aplea dusrea-i 
vollkicheam koddsun bariksann melloun ghetloli. Ani 
tichea mona purtem sogllem zalolem. 


Toyari - II 


Dha-pondra vorsam fattim hech Munku-mayn 
amchea modlea manak soirik haddloli, ani rokddinch 
sogllim kazarache toyarek laglolim. 


Atam, Leopoldin - add-nanvan Budda - mhoje 
nimanne bhoinnichi soirik zull'li. Mhonntoch, ghorant 
il'li-il'li kazarachi toyari suru zaloli. Punn te poilim 
toyariek ani her dusre toyariek mollba ani zomni itli 
ontor asli. Tednam amcho pay jivo aslo, tachea 
fuddariponnan sogllem zatalem. Punn atam, Budda, 
aple nimanne dhuvechea kazara vellar, chintpan, zaum 
disnnean, koslench unnneponn zaunk diunchi nam 
mhonn mayn kalljidarponn ghetlolem. Hea vellar 
tichea tegaim zanviancho, mhonnche, mhojea tegaim 
kuniadancho tika tor pattimbo asloch. 


Chuddo 
Modlea manak dhorun, urlolea dogaim manank, 

apleo bhacheo mhonn amchea maman tankam hon'ran 
apnnager vhelolim, ros laylolo ani dusrea disa tanchea 
hatank chuddo ghalun tankam amger dhaddlolim. 


Atam tea amchea maman sonvsarak fatt keloli. 
Tache bhurge zollim-mollim ximpoddlole. Mhonntoch, 
Buddak mamager vhorun tachea hatank chuddo 
ghalpacho vichar yenaslo. 


Punn mayn hea-i kamant aplem dhaddos 
dakoylem. Vavrak vo kanknnam ghalpiak omkeach disa 
amger apoylo, ani sogllea xezariam uzram Buddachea 
hatank chuddo ghalo. 


Xezariam modim konn zanntim aslim, tannim zoti 
gavunk suru keleo - 


Noman Bapak, noman Putrak, noman Ispirita Santak, 
Poilo, poilo vers gaytanv, 

Povitra, Povitra Sakramentak, 

Vollar bosun darant Leopoldin, 

Chuddo hatank ghalta, 


DULPOD: Chuddo hatank ghalta, 
Kanknnancho chuddo hatank Leopoldin, 
Kazarachi khunna 


DULPOD: Kazarachi khunna. 
Payn(u) tuka royli Leopoldin 
Mayn(u) tuka ximpli, 


DULPOD: Mayn(u) tuka ximpli. 
Bhavan tuka vikli Leopoldin, 
Nhovrean tuka ghetli, 

DULPOD: Nhovrean tuka ghetli 

Ros lavpachi sanz 


Kazarache adle ratik Buddak ros lavpacho dobazo 
zalo. Punn adlea ani hea dobajeant zaitem ontor aslem. 


Kiteak tim adlim tornnatim atam kazar zaun 
zollim-mollim pavlolim, ani adlea zannteam modlim 
kaim zonnam sonvsar soddun gel'lim. 


Torui, eke zanntien, aple zotint paycho ugddas 
kelo, ani soglleank roddoylim - 


Bankinar boslele vhoklechea fuddeant, 
Rosan bhorlolo kanso. 

Dhuvek aple ros laytat mhonn, 

Payn sorgar soddlo hanso. 


He porim suskarun, hansun ani dolleamni dukham 
bhorun ros lavpacho dobazo sompoylo. Uprant vhoklek 
ani deddiek udok nhaunk dhaddlim. 


Nhannie kodde aslolea bailamni zoti gavunk suru 
keleo - 


Bhannamni udok dovorlam tapoun, 
Vhoklek dhaddlea apounk 


DULPOD: Ai, le, le le, le, le, le, le, 
Vhoklek dhaddlea apounk. 


Tost(o) chimbu gheunfu) vhokol, 
Nhannient denulea sokol. 


DULPOD: Ai, le, le, le, le, le, le, le, 
Nhannient denulea sokol. 

Vhokol nhauli mhonn avaz(u) yeylo, 
Pusunk diyat tuvalo, 


DULPOD: Ai, le, le, le, le, le, le, le. 
Pusunk diyat tuvalo. 


Kazarachea disa 


Ghorbhor soirim aslim. Tim adlea disa yeun 
ravlolim. Punn az soglleam poilo zago zaun uttun bhair 
ailom to hanv. Hea vellar mhaka modlea manachea 
kazaracho ugddas ailo. Darant vhoddlo mattov ghalolo. 
Punn, mhoje nimanne bhoinnichea kazarak mattov 
ghalunk mayn addvarlolo. 


“Mhoino yetoch, hanv ghorant fokot Saibinnichi 
ladin kortolim. Dusro dobazo anik kainch naka 
mhaka...” Mayn mhonnlolem. 


Modlea manachem kazar amchea ghorant poilench 
kazar aslem. Pay aslo, hon'rad monis! Sogllem hon'ran 
zalolem taka zai aslem. Tednam amchi may angan 
rosroxit, toxi suddsuddit. Tonddak ek-ui miri poddunk 
nasloli bail ti! Konn-ui dadlo tichi sonnsonnit kudd 
polleun, tichea mogache anvdde ghonttpacho. Punn 
az...!? 


Mhaka ugddas yeta, modlea manachea kazarachea 
disa tinnem aplea dhuvank, mhonnche mhojea dusrea 
bhoinnink, oxem kitem mhonnlolem - “tumi fokot pengttam 
halounk. Tumi pengttam haloytat toxim tumcheo moti 
haloyloleo zalear, tumchean zaitem korunk zatalem...” He 
xinn ani heo budi diunk, az tiche nimanne dhuvechea, 
Buddachea kazarak, konn naslim. Buddachem kazar 
mhonn mhojeo bhoinni khas amger ailoleo asleo. Punn 
teo az dusreacheo ghorkarni, ani aplea khas 

bhurgeancheo avoyo zaloleo, vo zaunk ravtaleo. 


Dusre vatten, konn asat tankam tem adlem 
ferferasanv korun, tankam domaunk mhoje babdde 
mayche kuddint atam ti adli takot-ui nasli. 


Tharaylolea vellar, vhoklechi nhesonn gheun 
nhovreachem mottor ailem. Tantum goroz titlo lok. 


Devache doyen, amchea vaddeant eklich zannti 
jivi asli, jika tea-tea vellar kosle-kosle vers - zoti - 
gavunk zai, tanchi bes-bori zannvay asli. 


Tor, tech zannvayen tinnem gavunk suru kelem - 


Bottantli tuji mudi, 
Sonaran koddoyloli, 
Noxiban boroyloli, 
Tuji soirik nirmiloli. 


Narl(u)mhonnun to solun, 
Narlachem kaddlem kisor, 
Koslem-i vaitt mellot utor, 
Tum Deva khatir visor. 


Kanant karabanche zoddfu), 
Matheak surnganche podd(u), 
Amkam-i vhor ge vhokle, 

Dakounk tujea nhovrealem ghorfu). 


Amchea ghorachi, 

Patti re bhangarachi, 

Ghorkarn ga ghorachi, 
Vhoklechi may bhattkarn amchi. 

Gunddeam, gunddeam fatrantulo, 
Vinchunfu) kaddlo ximpo, 
Bhangarachea zhaddacho rompo, 
Nhovro, nhovro bab re amcho. 


Mez korun armarfu), 

Mezar dovorlam ek perfu), 
Bhonvun, bhonvun ailo ter’r(u), 
Zuanv amcho profesorfu). 


*** 


Ami adinch tharaylolem tea promannem, 
kazaracho dobazo fokot nhovreageruch zauncho aslo. 
Dusrea disa amger mhoino ani portonnem mhonnlolem 
toslem kaim naslem. Amger funksanv kortoleanv 
zalear, teg-ui kuniad ekttaim zaun kitle-i duddu 
khorchunk kobul asle. Punn, paychea mornnachem duk 
amchea kallzamni jivench aslem mhonntoch, Buddan 
ani mayn tanchi yevzonn poilich zhaddun ghaloli. 


Dusrea disa don'param vhokol-nhovreachea 
sangata nhovreacho thoddoch lok amger ailo. Itlem 
asun-ui, amchim ghorchim ani xezarim mhollear unno- 
so satt-sot'tor lok zomlolo. Tanche khatir ami favo toslem 
jevonn toyar kelolem. Tankam bhitor kaddtoch, Tedeum 
gayon kelem, ani ladin addayli. Kantar korpiank don- 
tin rebekam aplo sangat ditalim. Soglle vazovpi amchea 
payn xikoylole tornnate. Ladin somptoch sogllea lokak 
bosoylo. Tankam piyeunk ani snacks bhonvddayle. 
Vhokol-nhovreak borem magun ani amchea paycho 
ugddas korun, ganvchea eka zanntean thoddeach 
utranchi saud keli. Bhailean hem cholta mhonnosor, 
bhitor jevnnachea rumant mezancher jevonn kaddun 
toyar dovorlem. Vhoddlo gonzgonz ani avaz nastanam 

sogllo lok jevlo. 


Jevonn zatoch nhovrealo lok aplea ghora portolo. 
(Portonnem mhonntat tem oxench sompoylem.) 
Amchea ghorant, chougam bhoinninchem zalolem 
tantuntlem hem ek 'sadem kazar' aslem. Zankam 
konnak kazarachea dobajeant nachunk-uddunk zai, tim 
oslea kazarachea dobajeak kikont korun, “kaim aschem 
nam, tem ora pro nobis kazar” mhonntat. Him utram 
tim tornnatim, ladnint Santa Maria, ora pro nobis utram 
asat tancho ullekh korun mhonntat. 


Aplo lok gelea uprant, nhovrean apunn-ui aple 
vhoklek - Buddak - gheun ghora vochunk chintlolem 
khoim. Mayk hem kolltoch, tinnem aple dolle dukhamni 
bhorun ani hat zoddun mhonnlolea porim, aplea novea 
zanviam lagim maglem - “hi ekuch rat tori mhoje 
nimanne dhuvek mhojea ani mhojea dusrea dhuvam 
sangata asum-di.” Maychem roddkulem tondd polleun 
to kobul zalo. 


Dusro dis, vhokol-nhovrea sangata vojim gheun 
vochpacho dis! 


Bhair sortanam soglleanchea dolleamni dukham 
polleun ani suskaranchea avazan, Budda bolkanvanche 
panvdde sokla denvli. 


Tin satolleam uprant 


Paychea mornnan tor ghoracher kallok poddloloch. 
Buddachea kazara uprant ghor anik kallokant 
buddlem. Tegaim manam ap-aplea ghorcheam sangata 
kazarak ailolim, tim atam illim-il'lim korun ap-aplea 
ghora portololim. Devak argam, modlea manachem ghor 
lagim aslem. Aplea bhurgeak lagun taka yeunk-vochunk 

zainaslem. Punn tachea ghovachi may, ji zorui pirayen 
zannteponnar pavloli, torui ti kuddin mozbut tozi kamak 
kalljidar asli dekun, antrea-poirean amger yeun- 
vochun astali. Amchi may tichea itlea zannteponnar 
pavunk nasli, punn tiche chintnanche pidden tika 
borich oskot kelea mhonn kolltalem. Amcheo chear- 
panch bokddio, pileam soit tinnem poileoch vikun 
kaddloleo, ani ghora bhonvtonnim aslole madd, toxinch 
ambe-ponnsachim zhaddam rendak dilolim zalear, 
tanche yennavollin amche arthik poristhitik titli tutt 
yeunchi nasli. Punn prosn aslo to, ghoracheo dusreo 
ratti konn kaddtolo aslo to. Hea vavrant mhoje lagim 
ghoddta te porim hanv tika mozot kortalonch. Bayntlo 
udkacho ek kollso kaddtanam legit ti khorchetali tem 
polleunk mhaka borem disonaslem. Hench sogllem 
chintun Budda kazar zaunk sodinaslem mhonn atam 
amchea monant yevzotalem. 


kak 


Eka don'parchea modlea vellar may addvi poddloli, 
ani hanv bolkanvant bosun ek comic vachtalom. Durga 
bhair mottor-saikolichea avazan mhojea kanancher 
xiddukay haddli. Dolleam samkaravelem pustok kuxin 
kaddun hanvem bhailean nodor marli. Mottor- 
saikolicher bosun ailolea dogaimkui hanvem ekech 
nodren vollkolim. Eklo Tiago, Buddacho der, mhonnche, 
tachea ghovacho bhav, ani dusri ek bail, ti Buddachi 
ghorkarn-may. 


Tankam polletanch hanvem bhitor dhanv marli ani 
tanchea yenneachi khobor mayk kolloyli. May akantun 
uttli ani bolkanvant yevpache vattek lagli. Title 
mhonnosor tim bolkanvant pavlim. 

Mayn tankam hanstea tonddan bhitor gheun 
bosoylim khorim, punn aplea monant nirmann zalole 
dubav, poilech tanchea samkara ube kele. Te mhollear, 
ti aple dhuve, Buddachem urmottponn bes-bori 
vollkotali. Dekun tinnem koddvollun vicharlem - “Kitem 
zalem? Tumkam Buddan ba kaim mhonnunk nam 
mum?” 


Hem aikun Tiagon hanso soddlo ani tache avoyn 
tokler hat marun mhonnlem - “Ai saiba! Tujech dhuve 
vixim tum osle dubavi vichar kiteak motint haddtai? 
Tinnem amkam kainch mhonnunk nam, ti subeij ulovpi 
nhoi. Aple dekin amchea ghorantlea soglleanchim 
kallzam tinnem jikun ghetleant. Zap kaddinastanam 
amchea dusrea sunam sangata ghorantlim kamam 
korta... Punn, tech borabor ti bhitorlea-bhitor 
choddfodde bhogta, te mat amchean polleunk zainant.” 


“Kitem korta ti?” 


“Tem anik tuka sangunk zai? Ti roddta, fugar zaun 
roddta. Roddta, roddta. Dekun, ami tuka sangunk 
aileanv.” 


“Kitem sangunk aileant?” Mayn koddvollun 
vicharlem. 


Atam mat tinnem somjikayen suru kelolea aplea 
ulovpacho rong, kallea tintant bodol'lo. Tiche dolle 
dukhamni bhorot yeunk lagle. Jem kitem apunn 
sangunk ailea mhonn ti sangunk sodtali, tem sangunk 
tichea tonddantlim utram bhair soronant zalim. Ti 
sogllich fugar zaunk lagli. 


Tednam Tiagon poilech pavtt uloun, aple avoyk 
mhonnlem - “May, tum eklich yeunk sodtali. Punn, 

hanga Yeun tum ak'khench chitr boldun, hanchim-i 
babddeanchim kallzam dukoun ghora vetoli asli mhonn 
ami zannam asleanv. Dekun, soglleanche budin hanv 
tuka gheun hanga ailom. Jem kitem tuka sangunk 
augodd lagtolem, tem hanvem sangun, tujevelo bhar 
unno korche khatir.” 


“Hem tujem khorem baba. Tumi choug-ui amche 
put. Udok nokllo ois piyeun tumkam ami voir kaddleat. 
Tumi lhan astanam koxe khelltale, vhoddle zatoch koxe 
mogan choltale, tim rupnnim mhojea dolleancher yetat 
baba. Atam koxe porim tantuntlea eka putak hanvem 
dusreachea ghorant dhaddcho? Hem svota mhojea 
tonddan sangunk mhojem tondd koxem ugtem zatolem?” 


“May, puro!” Tiago uloylo. “Diago tuzo put, tosoch 
to amcho bhav. Jitlo tuka tacho mog asa, titlo amkam- 
i tacho asa. Jitlo tuzo visvas tacher asa, titlo amcho-i 
tacher visvas asa. To hea ghorant ghor-zanvoim zatolo 
khoro, punn tachem kalliz ani mon amche modem 
astolem mhonn amkam khatri asa... Tea cheddvak axea 
diun, ami taka Diago lagim kazar kelam... Tika 
amchean atam niraxi korunk zainam.” Oxem mhonnun 
to ogo ravlo ani thoddea vellan amche maychea tonddak 
polleun uloylo - “Timay, jem kitem amchi may tuka 
sangtoli asli, tem hanvem sanglear, tuji kosli-i 
oddchonn astoli?” 


“Nam baba, mhoji anik kosli oddchonn astoli?” 
Mayn zobab dilo. Tiche-i dolle atam il'le ole zait yetale. 


“Tor aik, Buddacho ghov, ghor-zanvoim zatolo ani 
uprant taka tuji ani aplea bhavachi seva korunk sondi 
melltoli mhonn sangun Buddachem kazar kelolem. 
Atam tanchea kazarak oglle-unne pondra-vis dis zale. 

Tichea ghova sangata tika aple avoyger dhaddpa- 
haddpachi konnuch gozal korinam. Ani tem chintun 
tichea tonddar jim niraxiponnachim kupam dhanvtat, 
tim polleun amchim kallzam dukin pillgotat... Dekun, 
tika dilolem utor ami atam purem korum-ia. Tika aplea 
ghorkara sangata hea ghorant ravunk yeum-di. Ani aple 
avoy ani bhava sangata jiyeum-di.” 


“Hem tumi kednam kortole mhojea puta?” May 
pirngouli. “Mhoji dhuv ani ticho ghorkar mhaka zai 
mhojea puta.” 


“Bhiyeum nakai timay. Ami dilolea utrar add 
vochpi nhoi. Tuzo zanvoim ani tuji dhuv, rokddinch 
tumchea sangata astolim.” 


Hem aikotanch, tache avoyn roddun mhonnlem - 
“Punn, amchea ghoracho ek vanso moddun poddtolo 
nhoi baba?” 


Tednam Tiagon tika somzaun zobab dilo: “May, 
ghoracho vanso moddun poddunk, to maddacho vanso 
nhoi, nhoi mhonn chirlolea moderacho vanso nhoi. 
To tujea, ani amchea paychea mogachea zoddeamni 
sankllaylole sankllentlo ek rogta-masacho vanso.” 


“Tumi tankam kednam dhaddtolim baba?” 
Maychea hea prathonamni kelolea ulovpantlean, aple 
nimanne dhuvek Buddak, tichem kalliz kitlem axelam 
tem thavem zatalem. 


“Ami tankam dhaddinanv. Hoi! Ami tankam 
dhaddtanv, ani tumi tankam haddtat. Mogan haddtanv, 
dobajean haddtanv. Mhozo dhaktto bhav ani dhaktti 
uni, pett-bixannem mathear marun vo khattli-pottli 
gheun ghorantlim bhair sorun, tumger yeunk bhair 

sorlolim amkam naka. Dekun, ek dis tharaum-ia, ani 
ho dhaddpa-haddpacho somaromb dobajean monoun, 
tankam hanga haddum-ia.” 


Kevttim to dis udelo! 


Amkam apoylim. Ghorantleankuch dhaktti ek 
partti keli. Jevonn sadaronn. Ami yetanam bhouzik 
yeradarichea kaminhanvan ailolim. Punn amger 
vochunk tannim boilanchi gaddi apoyli. Gaddi sarki 
bhorli. Dogainchem samon aslem tem, gaddiechea 
mathear ghalem. 


Amger hanvem chougam bhoinninchim kazaram 
dekhlolim. Teo mhojeo bhoinni, ghorantleo bhair 
sortanam, amchi may kozi aplim dukham golloytali tem 
hanvem dekhlolem. Dubav nam, tim dhuvechim avoy- 
bapuy! Aplea uskear lhan-vhodd zalolim aplim ballam, 
aplem zolmachem ghor soddun lokachea ghora vetat, 
tem polleun tanchim kallzam roddpachinch. 


Punn az hanv ek vegllench chitr polletalom. Aplea 
putachea kazara somoyar, aplo put ghorantlo bhair 
sortalo tem polleun, putachi avoy fugar zaun roddtali. 


kkk 


Xevttim Budda, -ani ticho ghorkar Diago, mhozo 
nimanno kuniad, amger ravunk yetoch, nimannim tin 
satollim porian kallokant buddun aslolem tem amchem 
ghor, novean porzollunk laglem. 


Diago, tacho sobhav modur, tachem ulovp modur, 
tacheo kornnio nitt ani xud'd. Amcho pay jivo aslo zalear, 
aplea nimannea zanviache he kherit gunn polleun, 
bhitorlea-bhitor murgott'tolo aslo. 

Diagok aplea avoy-bapaycho, toso ghorcheancho 
bhorpur mog aslo. Pondroxint don pavtti tori to Buddak 
gheun aplea ghorcheanche bhettek vetalo. Ani mhaka- 
i vhortalo. Tannem nigtich ek LAMBRETTA mottor-saikol 
ghetloli. Mayk ti khub upyogak poddtali... Diagoche 
suttiechea disa satolleacho bazar korunk veche khatir... 


Nov vorsam uprant... 
Johnnycho Isidor-mam' somplo 


Adle rati Johnnycho mama nidla thoinch melo 
mhonn, iskolantle chovte klasint khobor cholunk lagli. 


Sokallchim sadde-dha vaztam, ganvche igorjent 
tacho inter tharaylolo. Iskolachea chovte vorgantlea 
fuddariamni, te sokallim bhurgeank sutti diunk 
chintlolem, punn tannim soglleamni interak hajir zaunk 
vochunk zai aslem. Johnny tor tea disa iskolak 
vochunkuch naslo. 


Apnnak sutti melitoli tem chintun, soglle bhurge 
tor khuxal asle. Dunn Sureshachi khuzalkay vegllech 
dizen dhanvtali. Karonn, az to poilech pavtt eka 
kristanvachea interak hajir zauncho aslo. Kristanv lok 
aplea meloleancheo kuddi kozeo fonddant purtat, tem 
taka polleunk melltolem aslem. 


Te soglle bhurge iskolant thaun Johnnyger 
cholunuch vochunk bhair sorlole. Tanchi class-teacher, 
Profesora Boaventura D'Costa, tanchea sangata asili. 
Ticheach margdorzona khal tim Johnnychea ghora 
lagsar pavlim. (Eka kallar Zuanv mestrilem ghor hem!) 

Bolkanvant bhitor sorunk, sat-att panvdde 
choddunk zai asle. Te choddun te soglle bolkanvant 
pavie. Bolkanvant pavtoch, survatekuch tanchi nodor, 
bhitor sorpache darache vonttik tenkoun ubem kelole, 
odmasak chear fitt akarachea, dhovea lugttamni 
pangraylolea, kazichea dhampnnear poddli. Tacher 
rupeachea rongacho ek choukonni toktto chittkaylolo, 
tacher melleachem nanv, ani tachea zolmachi toxich 
mornnachi tarik pintarloli asli. Bhurgeamni ti vachun 
bottamni hixeob kelea uprant, tachi piray 44 vorsam 
asli mhonn sodun kaddlem. 


Ti vachun ani tea dhampnneacho akar polleun, 
Sureshachea sangata kristi xikpi bhurgo aslo, tache 
kodde tannem lhuan vicharlem - 


“Mela to Johnnycho mam’ nhoi?” 
“Hoi!” Tea bhurgean zobab dilo. 
“Punn hi kas...” 


“Mhonntoch, tum kitem sangunk sodtai? Mela to 
Johnnycho mam’ - tache maycho bhav - ti kas vhoddli 
asunk zai asli?” To kitem vicharunk sodtalo tacho 
poiloch odmas kaddun tea bhurgean Sureshak prosn 
kelo. 


“Hoi. Hanv toxench somzol’lom.” Suresh soroll 
sangun gelo. 


“Chol, ami bhitor vochum-ia.” 


Sureshache jibechi khoroz vochunk nasli. Kristi 
monis mortoch, tancheo kuddi matiyek launche chali 
vixim taka anik-ui bariksann vicharun gheunk zai asli. 

Dekun tannem aplea sangatiak lhuan vicharlem - “Ani 
ti kas, dhovea lugttachi kiteak?” 


“To ankvar aslo. Ami tozench kortanv. Kazar 
zaunche poilim ankvar melo zalear, taka dhovi kas 
kortat.” 


Te dog-ui mukhel vosreant bhitor sorle. 
Isidorachi supurli kudd kaxint nidoyloli asli. Tika 
ximiterint porian sangat korunk tache ani tachea 
payche vollkicho, tosoch dusro zaito lok hajir aslo - to 
modlem mana mhonn pachartalo tacho ghorkar, tem 
ani tanchim dusrim soirim. To chodd mog kortalo ani 
apurbayen ‘amcho pat’tiv’ mhonn pachartalo to tancho 
adlo padri kopelanv, atam zannto zait ailolo. Tachean 
lokachi seva korunk zainasli. Dekun to bospagari zaun, 
padrinchea visov ghevpachea ghorant visov ghetalo. 
Taka rekad dhaddlo, punn to interak yeunk nam. 


kkk 


Isidor somplea uprant, dusrea disa Gõyantlea eka 
namnechea disalleant tachea mornnachi khobor oxea utramni 
sonvsarak porgottli - 


‘Ace’ Songitkar Isidor somplo 


Zolmantlean odruxtti nirbhag gheun zolmololo, 
torui noxibak avhan diun sonvsarant yesesvi zalolo 
fanki pianist toso rebekist Isidor, gelle rati sonvsarak 
ontorlo. 


Tacho bapuy Joao Fernandes, taka ‘Zuanv mestri’ 
mhonn sogott vollkotale. To ek vhodd pianist, toso 
rebekist aslo. Tannem Indientlea vhodd-vhodd 
hottelamni vazoylem. Sonvsarantlea nanvloukik music 

director-am khal vhodd konsertamni bhag ghetlo. Tea 
bhair Mumbointle filmi udyogant apli huxarkay dakoyli. 
Jivitantlea nimannea vorsamni tannem aplea ganv- 
ghora Goyantuch ravnnem tharaylolem. Punn to hat- 
kovllun bosunk naslo. Tannem aplea ghorant ek music 
school suru kelolem, ani tantuntlean amchea Goyak 
vhodd-vhodd songitkar nirmann korun dile. 


Isidor, tacho ekloch put. Tachea-i xiramni songit 
khotkhot’talem. To-ui ek boro rebekist, toso piano 
vazovpi utorlo. 


Punn, Isidorachea vaitt noxiban to aplea zolmache 
khoddik bolli zal’lo. Tache kuddicho akar fokot chear 
futt aslo dekun, tachean rebek gheun ubo ravunk 
zainaslem. Osli zolmachi khodd gheun zolmololea 
mon’xak ami buttko vo dwarf mhonntanv. He tache 
zolmache khoddik lagun, tachea songitkar bapayn, 
tannem bhouxik zageancher rebek vazounchem nhoi 
mhonn tacher prexor ghalolo. Chougam dhuvam modem 
apnnak ekuch put dilolo, ani to-ui oslea bhesacho dilo 
mhonn, Zuanv mestri sabar pavtti Devacher xinn kori. 
Isidorak tannem ‘Devak’ soddlolea bhaxen soddun 
dilolo. Itlem asun-ui, Zuanv mestri tachi khub maya 
kori. Aplea dolleam samkaravelo to khuimsoruch gelolo 
taka naka aslo. Songitant taka loka samkar porzollit 
korunk, Zuanv mestrin koslinch pavlam ubarunk 
naslim. 


Hea pasot Isidor aplea bhitor zaite choddfodde 
bhogi. 


Punn, aplea songitkar bapaychea mornna uprant 
mat, Isidoran eke krantik, eka avhanak fuddo kelo. 
Jivitak ek avhan dilem. Tem koxem kai mhollear, 

tachea ghorant tachea bapaycho ek Grand Piano aslo. 
Isidor visov ghenastanam tacher vavrunk laglo ani, 
thoddeach kalla bhitor, Mozart, Beethoven, 
Bach, Vivaldi, Ravel, Tchaikovsky, Palestrina hea 
sonvsarbhor songit rochpianchim rochpam tannem 
hatar kaddlim. Punn, tache kuddichea akarak lagun 
bhouzik zageancher aplea vazovpachem prodorzon 
korunk apnnachean zainam mhonn chintun taka 
millmille bhogtale. 


Tednam, ghorantuch bosun, khuzi aslolea 
tornnateank rebek ani pianochem zikop diunchem 
mhonn konn eka borem dekhpian taka bud dili. 


Taka ti pottli. 


He babtint tache ganvche, toxeoch azu-bazun 
jitleo-i igorzo asat, tantuntlea pad rim kodde apli 
yevzonn lokak kollounk maglem. Mhonnche, jea 
bhurgeank solfam, rebek ani piano xikpachi khuzi asa, 
tankam apnnak mellunk sangunk vinoylem. Padrimni 
udar monan taka aplo sohokar dilo. Misanchea vellar 
lokak kolloylem. Konnak solfam, rebek, piano zikpachi 
khuzi asa tea tornnateamni Isidorak mellun aplim 
nanvam diunchim mhonn sanglem. 


Padrinchea hea borea kortubak lagun tea padrink 
ami chepem kaddtanv. Hi kollovnni kortanam tannim 
tornnateank mat ek vinoti keli - “Tumkam khuzi aslear 
tache khal hem xikxonn gheyat, punn kednanch tache 
kuddiche goddvonnek lagun khuinchech bhaxen tacho 
okman korum nakat.” 


Zaitim tornnatim tache khal songit xikunk laglim. 
Konnuch xikpian tacheo moskorio vo tachim fokannam 

kelim mhonn kednanch aikunk nam. 


Rebek vazounk apnna khatir tannem kherit, 
mottvea akarachem rebek korun ghetlolem. Tech porim 
pianoche kodelir boslear, aple hat pavche nasle dekun, 
ek kherit kodel-ui korun haddloli. Isttul-ui toxench 
korun ghetlolem. 


Tachem xikxonn Trinity College of Music London, 
hannim mandun ghetlolem ani tech songit-zannar 
bhurgeancheo porikxa gheun xikpiank diploma ditale. 


Jivitak avhan divpi ho Isidor! 
Amchea tornnateamni tachi dekh gheunchi goroz. 


Tachea mornnachi khobor aikun amkam khub duk 
bhogli. 


- KEVOTT - 


: Sankoll 335 


Sankoll 336 


KIRPUTTAM 


Leap-Year-ant kazaram kiteak zainant...? 


Dor chear vorsamni LEAP YEAR, mhollear 
UDDTEM VOROS mhonn yeta. Chodd-so amcho Hindu 
lok, (tanche modem amchea Kristanvancho-i aspav 
asa,) aplea bhurgeanchim lognam vo kazaram tharaunk 
fattim-fuddem sortat. Oxem korpachem karonn kitem 
tem vicharlear, tacho sarko zobab diunk mat konnuch 
nokllo. Mhonntoch to, lokachea monamni riglolo ek 
achar. Dekun, tem mandpant koslench mhotv nam 
mhonn nhoich vhodd zannar, punn dhormache vhoddil- 
ui spoxtt sangtat. 


Goddboddant goddbodd... 


Ghorant kazaracho boball chalu astanam, zaitem 
vaitt-borem ghoddta mhonn heach pustokachea kaim- 
kaim panancher ul'lekh zala. 


Ek-eka ganvantlim toxim vaddeantlim xezarim, 
ghorchea kamak hatt-bott ghaltat, fattim-fuddem 
pollenastanam vavrak khand martat, tanchem-i 
udarponn amchea dolleam mukhar ailam. 


Punn, teach borobor tea xezariam modem oxim 
konn-konn astat, tim hea boballachi sondi gheun 
aplem-i sadoylea xivay ravonant mhonn ami visrunk 
favonam. 


Aplem sadovop mhollear, (oslim kamam korpant 
amchea bailancho chodd vantto asta) kuznantlea 
kamant hat-bott ghaltanam, kitem-i hatak 
sampoddlear, ghanttik bandun gheun vochpachem. 
Oslea kamant amcheo bailo chodd fuddem astat. 


Konnem vaitt dhorpachem nhoi am!? 

Kazarachea disamni, kazarachem randop korunk 
gorom' masalo, mhonnche, tiki, kalafuram, loungam, 
sambarache osle zaite nog haddche poddtat. Chaltea 
lokak heo vostu mhollear ek luxury. Amchem ` 
sodanchem randop kortanam ami tea vostuncho chodd- 
so tancho vapor korinanv. Torui, amkam tanchi 
vhoddvik. Ek-don kalafuranche bonge, vo tikeancheo 
don sali randpant uddoyleo zalear, jevonn dom'domit 
toxench ruchik zata. Oslea vostuncher amchea 
bailancho chodd dollo asta. 


Mhonntoch, ti bail kapodd nhespi zalear, 
kapddacho palov tika boreak poddta, vo vistid ghalpi 
zalear, tachim bolsam teo vostu lipoun aplea ghora 
vhorunk tika adar ditat. 


Heo zaleo bhitorlea karbharacheo gozali. 


Kazarachea mattvant vo nach choltanam, kaim- 
kaim bhan'goddio zatat teo zaitea zonnamni aikoleat 
ani dekhleat-ui astoleo. 


Purtugez Goyantle vetoch ghoddloli gozal 


Amkam ugddas astolo, Goycher aplem raj sompta- 
sompta Purtugez sorkaran Goychea zaitea tornnateank 
aple foujent bhorti kelole. Te aple soinik mhonn 
kollounk bhorti kelolea soglleank Purtugez foujeche ` 
odhikari tankam Bilhete Identidade, mhonnche Identity 
Card ditale. Tanche modem ek tornnato aslo. To 
boreponnan foujentlo bhair sorlo, ani dusrea koslea | 
tori kamak ravlo. Tem Bilhete Identidade mhonnlolem 
kardd tannem apleach lagim samball’lem. 


Thoddea kallan, tachea vaddeantlea eka 
cheddeachem kazar aslem. Poilea disa nhovreager 
kazaracho dobazo zalo. Dusrea disa vhoklelo lok 

nhovreager ailo. (Don-ui dobaje ratchech tharaylole.) 
Vhoklelea loka modem ek tornnatem cheddum aslem. 
Tem nhovrea vattenchea eka cheddeak chittkolem. 
Dusrea disa nhovrealo lok mhoineak vo portonneak 
mhonn vhokleger gelo tednam, cheddvachi ani hea 
cheddeachi porot bhett zali. Ani soglle nachpachea 
boballar astanam, tim dogam-i mattvantlim nanch 
zalim. 


Thoddea vellan, aplea lokantlo to cheddo nam 
mhonn nhovrealea lokachem lokx gelem. Tea cheddva 
ani hea cheddea modim kal rati ani aiche rati kitem 
choltalem tem zaitea zonnamni dekhlolem. Tednam 
nhovrealeamni mattvant boball kelo. Konn mhonnunk 
laglo, tea cheddvak lagun nhovrealea lokamni tea 
cheddeak marun khuim tori uddoylo astolo. Oxeo 
zayteo khobro tea kazarachea mattvant cholunk laglo. 


Atam hea amchea adlea Purtugez soldadan aplem 
fottkirem boll dakounk yevjilem. Tannem aplea 
pakittant aslolem tem Bilhete Identidade kardd bhair 
kaddlem ani nhovrealea lokak dakoun mhonnlem: 
“Tumi zannant hanv konn to?” Sogllim ghaborlim. 
Kiteak to foujent aslo mhonn zaitea zonnank khobor 
asli. Punn to foujentlo bhair sorla ti khobor bhou thodde 
zannam asle. Tednam eklo zannto monis taka lagim 
sorlo ani somzaun sangunk laglo: “Senhor Cabo, kiteak 
bexttoch uchamboll zatai? Yo, bos, ek cervej ghe, tokli 
thondd zatoli...” 


Mhaka tumchi cervej bi kaim naka... Mhaka zai 
to mhozo monis. Nam zalear hanv atanch quartelar 
vochun rond gheun yetam...” 


‘Naka senhor cabo, toxem korinakai. Amcho 
okazianv pirddear korinakai. Tujea mon’xak ami sodun 
haddtanv.” To zannto, ani dusre-i taka prathunk lagle. 


“Punn kednam haddtat? Khuim thaun haddtat? 
Mhaka vegim mhozo monis zai...” 

Hem mhonnta thoinch astanama vhoklelo eklo 
konn mattvant ailo. Tachea sangata to nam mhonntale 
to cheddo aslo. Taka polleun, apunn cabo mhonntalo 
tannem taka chike tiddkin vicharlem - “Tum khuim 
asloi?” To kainch sangonam tem polleun, taka gheun 
ailolo tannem soroll zobab diun sanglem: “To, ani 
mhojea bhavachem cheddum, kal nhovreager kazar 
choltanam koxim ekmeka kodde mirovtalim tim tumi 
dekhlolem astolem. Az tim, he tea, bond aslolea 
ghorachea bolkanvant ekamekak veng marun aslim.” 


Tea kallar kazarachim funksanvam choddxim 
ratchim zatalim mhonntoch, osleo bhan'goddio 
ghoddtaleo. 


Hanv Mumboint astanam, apunn pulisecho monis 
mhonn fottoun koxi dadagiri dakoyloli to mhozo boro 
ixtt zalolo. Ani tannench ek dis hansun-hansun hi gozal 
mhaka sangloli. 


‘... Tarle koxe bhorun haddleat muga!’ 


To nhovro Bannavlecho, ani vhokol Xiroddechi. 
Kazarachem recepsanv - dobazo - ratchea nov 
horancher tharaylolem. Nov zalim, dha zalim, ikra 
zalim, vhoklechea lokacho pot’toch nam. Muzg babdde 
ravun-ravun ek-ek tokad marit asle. 


Xevttim pavnne-bara horancher vhoklelo lok yetalo 
to, tanchea manddeanchea avazan nhovreachea lokank 
somzolem. Bosint chikar lok bhorlolo. Konn voir, 
bosichea ttopar boslole, konn don-ui vattamni ube 
ravunk plettfomacher ube ravlole, ani konn-konn 
fattlean voir choddunk nisonn asa ticher-ui umkoll’lole 
distale. 


Hem polleun nhovreachea konnem eklean 

mhonnlem - “Avois! Tarle koxe bhorun had dleat muga!’ 


Tornnateamni ani bailam-cheddvamni tanchem 
mhonnop hansun-hansun ghetlem. Punn, tosle konn 
konfuzanvam korpi asle tannim tim utram ghanttik 
marun dovorlim. 


Nhovreachem funksanv bore bhazen zalem, ani 
Devache kurpen dusre ratik vhoklecho-i mhoino, 
koslench kizil nastanam xantponnan somplo. 


Punn, jednam nhovreacho lok ghora portunk 
portonneachi toyari kortalo, tednam dog zonn (te matxe 
thambxer asat mhonn kolltalem), xirle koxe zaun 
nhovreachea lokachea angar vochunk lagle. Dusre asat 
te tankam addaytale, punn te koxech attaponasle. 
Tannim mhonnlem - “kal tannim amcho okman kelo. 
Ami tarle martanv ani tarle viktanv hem sogllo lok 
zannam, punn tannim tem kazarachea okazianva vellar 
kiteak voir kaddunk zai aslem?” 


Don-ui bazuntlo lok bhitorlea-bhitor hansunk laglo. 
Tednam, te addponant te polleun, nhovrea vattencho 
ek somjik monis kalljidarponnan tanchea fuddeant gelo. 
Aple don-ui hat tanchea buzancher ghalun tankam 
modem ubo ravlo, ani tankam matxe fuddem vhorun 
mhonnlem - “Babamno, hem kitem gheun bosleat tumi? 
Konnem-i toxem kitem mhonnlam zalear, tem malisen 
mhonnunk nam astolem, ani tumcho okman korpache- 
i nodren mhonnunk nam... Ti ek ulovpachi chal. 
Pasinjeranchea bosimni legit lokak ekar-ek korun goch' 
bhorun vhortat zalear, konnachea-i tonddak toxem 
mhonnunk yeta...” Tednam nhoich nhovreachea lokan, 
punn khas vhoklechea-i lokan tacho palov dhorun 
tankam somzaun oge kele. 

“Nakant bottam ghalta dekun...” 


Goribanchea ani modlea vorgachea lokak 
kazarachea somoyar vhoddlo vavr mhollear, funksanv 
korunk darant mattov ghalpacho. Punn heo dasti girest 
ani xrimont mhonnlolea lokanchea mathear asonant. 
Karonn, tanchim ghoram vhoddlim, ghoranche vosre 
vhoddle, zankam to lok salas mhonntat, ani teach 
salamni tannim aplim funksanvam korunk zatat. 


Eka ganvant, osleach eka xrimont mon'xachea 
putachem kazar aslem. Ghorak don vhoddlim salam 
aslim. Don-ui salamni nach, ani refeitor mhonntat 
tantum jevnnachi banguet. Mhonntoch sogllem 
bhitorlea-bhitor, bhailean kainch disonaslem. 


Funksanvak tancheach — xrimont - vorgantlo lok 
ekttovlolo. Dadle zaum bailo, toxeoch tornnio cholio, 
Evropi lokanchea nhesnnanchea modinchim nhesnnam 
nhesun ailolim distalim. 


Itlean ek tornni choli, sarkich Evropi modichem 
nhesop nhesun bhitor sorli. Mhonnche, vhoddlea 
fulanchea lugttacho lamb vistid, tosleach lugttachem 
matheak chepem, ani hatank tosleach lugttachim 
lunvam (hand gloves), unch khonttanche vo fuddanche 
moche. 


Tichech pirayeche tornnate chole kazarak ailole. 
Tankam tim fashions ani dusrem kitem mhonntat tem 
kainch lagonaslem. Te bhailea bolkanvant bosun 
ekamekachim fokannam korit. Atam hi, aplea 
boraborchi lunvam ghalun ailoli choli, tanchea 
fokannancho ek vixoy koso zalo. 


Tednam, anik eklo cholo, zo apunn chike sogllem 
zannam mhonn, hankam kikont koxe korun kuxinuch 
boslolo, te te choliechim fokannam kortale tim aikun, 
taka mista borem disunk nam. To tanchea fuddeant 
ailo ani tankam tonddbhor mhonnlem: “Tumi oxech 

urtoleat. Kednanch sudorchenant. Tinnem hatank 
lunvam ghalear kitem zalem? Ti Evropi lokachi fashion. 
Ti atanch Evropak famad zalea...” 


Hem aikun tea cholianchea zomeantlea eka 
cheddean taka zobab diun mhonnlem — “Ami tichim 
fokannam kortanv tim tinnem hatank lunvam ghaleant 
mhonnun nhoi. Punn, hatak lunvam ghalolim astanam- 
iti aplim bottam nakant ghalta dekun....’ 


‘Piano xikounk nam mhonntoch, papa tuka kazar 
korunk sodinam...’ 


Tosleach xrimont vorgantlea lokachi gozal hi: 


Ghorant teg dhuvo asleo. Bapayn, eka borea mistri 
khal tantuntlea dogam dhuvank piano vazounk 
xikoylolo, ani dogaimkui don piano ghetlole bi. 


Eke dhuveche kazaradis, vhoklechea ghorant 
funksanv choltanam, dogam-i dhuvamni, salant 
bhorlolea loka uzram XXX hannem rochlolem, 32 bar- 
amni bosoylolem, XXX nanvachem piano duet vazoun 
dakoylem. Sogllo lok khoxi zalo, soglleamni tallio 
marleo. 


Hem choltanam, tisri dhuv ekttovlolea soireanchi 
seva korunk loka modem boballtali. Tednam eka soirean 
tika vicharlem - “Tum piano vazoynam-i? Chol, amkam 
ek piece vazoun dakoy.” 


Cholien zobab dilo - “Hanv piano vazounk nokllom. 
Papan mhaka piano vazounk xikounk nam. Ani mhoje 
khatir piano-i gheunk nam.” 


Tednam tea soirean tika soroll sanglem - “Tuka 
piano vazounk xikounk nam, ani tuje khatir piano-i 

gheunk nam mhonntoch, papa tuka kazar korunk 
sodinam...” 


Choli tondd hanstem korun ogich thoinchi 
koddsorun geli. 


Tea somaza modem oso ek somoz aslo, papa aple 
dhuvek piano vazounk xikoyna zalear, to tika kazar 
korunk sodinam! 


Hollod ani Ros - kudd rosrozit korpache upay 


Vonospati, mhonnche zhadd-paleache doyen 
amkam favo zalolim dennim. Tantuntlim don dennim 
mhollear, narlacho ros ani holldicho lep. Goyantlo 
Hindu somaz zaum, vo Kristi somaz zaum, jednam aple 
dhuvek vo putak lognachea ekvottant bhitor kaddpache 
toyariek lagim-lagim  pavtat, tednam tea 
tornnateancheo kuddi rosroxit dische khatir, ap-aplea 
dhormache chalim promannem hea don-ui noganche 
ros, tanchea kuddink ghonsoddtat. 


Kristanv somaz, kazarache adle sanjer, vhodda 
ghonnghonnan vhokle-nhovreachea kuddink narlacho 
ros lavpacho dobazo somarombtat. 


Kitlinch hozar vorsam poilim thaun amchea 
purvozam koddchean hi chal denvun ailea tem sangunk 
konnuch nokllo. Dusrea disa him tornnatim aplea 
kazari jivitant bhitor sortolim. Tor, nhoich aplea 
fuddarachea sangatiak, punn tech porim aplea 
khoxechea disa aplim rupam ani kuddi rosroxit disunk, 
hea narlachea rosan teo dhuun kaddtat. 


Amcho Hindu somaz narlachea rosa boldek, 
holldichem tizan nhovrea-vhoklanchea angank 
ghonsoddtat. Don-ui vostuncho somoz ani hetu ekuch 
- lognachea mattvant tancheo kuddi rosroxit toxeoch 

sonnsonnit disunk. 


Nhovreak vhokol mandunk nam zalear... 


Choddan-chodd amchim adlim kazaram 
soirikenuch zatalim. Tednam zaite pavtti osleo-i 
ghoddnnio ghoddtaleo. 


Ek pavtt ek avoy, aplo put kazarache pirayek 
tenklolo polleun, taka ek borem-xem cheddum polle 
mhonn, avoy aplea vollkicheank sangtali. 


Oxench eka cheddvache avoyn aple eke ixttinnik 
sanglem. Tor, te ixttinnin omkea ganvchem omkeachem 
cheddum tichea putak zust sobtolem mhonn tika nirop 
dhaddlo. 


Nhovreache avoyn bhailea bhair cheddvachi khobor 
kaddli. 


Cheddum gunnest, ghor-sonvsari, ghorchea 
toxench zetantlea kamamni hat-bott ghalpi mhonn 
kolltoch, omkea disa putak gheun dhuvek polleunk yeta 
mhonn nhovreache mayn, vhokleche avoyk sangunk 
dhaddlem. 


Tharaylolea disa nhovreak ani kaim xezariank 
gheun tim vhokleger gelim. Thoddo vell bhailea vosreant 
gozalik boslim. Title mhonnosor nhovrean vhoklek 
polleun kaddli. Thoddea vellan chav gheunchi mhonn 
tankam soglleank bhitorlea kuddant vhelim. Chali 
promannem vhokleche mayn chave borabor khaunk 
kitem-nam-kitem toyar kelolem. 


Soglleamni ap-aplea pirimni gheun kitem asa tem 
khaunk suru kelem. Chavekui ek-ek ghontt marlo. 


Punn nhovrean khavpachea kosleach khannak 

hat launk nam, nhoi mhonn chavecho-i ghontt 
tonddant gheunk nam. 


Hem polleun nhovreak vhokol mandonk nam 
mhonn hajir aslolim somzolim. Hantum kosloch boll- 
fors naslo. Torui, tem polleun vhoklelim konn-konn 
thoim hajir aslim tim fokannamni mhonnunk laglim - 
“Nhovro kaim khainam, taka amchem khann borem 
lagunk nam mista...” 


Tea kallaveli chal ti. Polleunk gelolo ti vhokol 
nhovreak mandonk nam zalear, tannem tanger gelolo 
astanam tanchem koslench khann tonddant ghalinam 
zaunk... 


“Taka mudi ghaltolom to hanv!” 


Adlea gitam rochpiamni toxench gavpiamni, 
‘mhaka mogan fottoylo/fottoylem’ oslea vixoyacher 
zaitim kantaram rochleant, ani gayleant. Tim ami 
azun-ui gavtanv. Hem vhoddlem-xem nhoi. Sonvsar 
rochla te meren thaun cheddea-cheddvacho mog, 
mogak lagun zaite tyag korop, konn-konn ekamekak 
visvaxi ravop zalear, konn-konn ekamekacher bodmas 
zavop, hem ghoddot ailam. Tech porim, apunn mogan 
pavlam marta tea pavlancho xevott kitem zait, hacher 
vichar korinastanam ‘faleanchem faleam polleynchem,’ 
oslim-i chintnam monant golloun amchim tornnatim 
chol'lolim ami polleleant, ani azun-ui polletanv. Haka 
tim ‘pass time love’ mhonntat zaum-ie. Punn osleach 
‘pass time’ mogacho porinnam’ zaite pavtti boroch vaitt 
zaunk pavta. 


Toslich ek gozal, Bardezchea eka ganvant ghoddli 
ti ami hanga ditanv. 


Nhovro gorib nhoi ani vhokol-ui gorib nhoi. Punn 
tankam fuddem chantt marunk ekuch addkholl asli ti, 

ekamekachi zat. Itlem asun-ui, cheddvachim ghorchim, 
aplea laginchea xezariak (cheddvacho boy friend 
mhonnloleak), sodanch bore nodren polletalim. Punn 
cheddva ani cheddea bhitor dusre gupit som'bond suru 
zait mhonn tannim ilo-o dubav vhorunk naslo. 


Itlea mhonnosor, cheddvachea ghorcheamni 
cheddvak apleach, “unch' mhonnlolea somazantlea 
cheddea lagim soirik keli. Boy friend mhonnloleachem 
kalliz bhitorlea-bhitor dukoulem astolem. Punn tannem 
bhailean kosloch defeit dakounk nam. Cheddvan-ui tem 
vhoddlem-xem dhorunk nam. Pass time love mhonn 
gheun aslim, tim toxinch ravlim. 


Omkea disa cheddvak mudi ghalunk nhovro 
yevpacho aslo. 


Ghorant ratti suru zaleo. Boy friend mhonnlolo 
ghorant yevpi-vochpi mhonntoch, tannim tachea 
lagchean zaitim gorjechim kamam korun ghetlolim. 
Tannem-i tim kelolim. Punn, nimannea vellar to oslem 
traisanv kortolo mhonn tanchea konnacheach monant 
legit yeunk nam. 


Aplea lagicheank gheun, nhovro mudi ghalunk 
ailo. Mottea lokachem mottem pozisanv tem! Vhokol 
tanche modim bosloli. Boy friend-an-ui tanche modim 
zago ghetlolo. 


Survatek, nhovrea ani vhoklechea bapay modim 
rajki gozalincher addayloli bhasabhas somptoch, 
nhovrean aplea bolsantlem, mudi aslolem tem buxet 
bhair kaddlem. Vhoklechea tonddar nodor marli. 
Vhokol amurki hansli. Apunn bosun asli ti kodel 
tannem, vhokol bosloli te kodelik lagim haddli. 
Vhoklecho davo hat aplea hatant ghetlo. Ani buxetantli 
mudi bhair kaddun, vhoklechea bottak ghalunk vetalo. 


Bhailean fogotteo-gornal pettovpi toyaruch asle. 
Punn hea vellar, mogachea xezariachea rupan 

hajir aslolo pass time boyfriend aple boskevelo uttlo, ani 
ek vag koso zaun tanchea fuddeant ailo ani mhonnlem 
- “Taka konnuch mudi ghalchonam. Taka mudi ghaltolo 
to hanv...” 


Oxem mbhonnun, mudi ghalunk ailolea 
nhovreachea hatar tannem aplo hat marlo. 
Nhovreachea hatantlem buxet mudie soit sokla 
poddlem. 


Cheddvachim ghorchim hem sogllem ogich ravun 
polletalim. Tankam hem sotmandunk zainam toslem 
ojap disunk laglem. Cheddvachi may boskeveli uttun 
tea boyfriend-a fuddeant aili, ani ‘Inas,’ mhonnun 
taka voddkilo. Inas atam sarkoch ragan khubdoulolo. 
Tannem mhonnlem - “Hanv konnachench aikunk tovar 
nam. Panch vorsancho amcho mog. Mhojea xivay taka 
konnuch mudi ghalchonam.” 


Apunn osle ghannint poddlo mhonn chintun, mudi 
ghalunk ailolo nhovro, ek-ui zap kaddinastanam aplea 
ghorcheank gheun ailolo te boilanche gaddient bosun 
porot aplea ghora gelo. 


Jem kitem apunn korta, tem barik chintun korunk 
zai mhonn, hi ghoddnni amchea tornnateank xittkayta. 


Punn, itlem-i korun boyfriend-ak vhoddlo faido 
zaunk nam. Cheddvachea bapayn aple dhuvek Zanzibar, 
Afrikent dhaddli. Thoim tacho bapul-bhav ani tachi 
famil jiyetali. Thoimsoruch taka eka Goykar cheddea 
lagim kazar kelem. Tika tegam bhurgim zolmolim. Atam 
tim khuxal jiyetat. Inas boyfriend-ui uprant kazar zalo. 
Ekuch dhuv asa, khuxal jiyeta. 


KEK 

“ „Pay amchea mazak, mezak tenkun aslole kodelir bosla thoinch 
aslo. To amkam ek-ekleak nodor kaddinastanam pollet asa mhonn 
amkam khoboruch nasli. Toxinch tachea dolleamni dukham 
manddlolim tancher-ui amchem ekleachem-i lokx vochunk 
naslem. Paychi ti moni bhas may somzoli..Ti bhair yeun paychea 
samkar ubi ravli ani mhonnlem - “Kitem poytai? Kitem chint'tai? 
Kitem meztai? Tunch nhoi to Josefinak soirik zaloli tednam hanv 
duki zalolim polleun, “Ek cheddum mhollear, avoy-bapaychea 
ghorant thoddeach disanchem soirem' mhonnatloi to? Taka payn 
zobab diun mhonnlem - “Ani tunvem kitem mhonnlolem tem tum 
visorlem-i? Cheddum mhollear dusreachea ghorachi ; 
girestkay.....?” 

“Hoi, mhaka ugddas asa. Amchi dhuv vaddli. Te girestkayentlo 
ak'khoch vantto ami dusreachea ghorak dilo. Ti girestkay Devan 
amchea hatamni thoddeach tempak ghaloli... Tika vhoddli korun 
dusreachea ghorant dhaddunk, ani ek novo ghorabo ghoddunk.. 
Apnnem rochiolo sonvsar vaddounk ani choddounk... Ti uka dista, 
| . ; him sod'deak amchea sangata asat tim mhonnun sodanch amchea | 

|| vangdda astolim-xim? Devan tanchea noxibant kitem boroylam ` 

tea promannem, tannim-i amcho sangat sodchoch poddtolo.... 
titli-titli hi nidpachi dali khali zait vetoli...” 

“Mhonntoch, amchi hi sat zoddeanchi sankoll, ticho ek-ek 
zoddo ami nikllaun-nikllaun dusreachea ghorak ditoch, ami 
eksurim zatoleanv?” Pay niraxi avazan uloylo. 

“Kednanch nam!” Mayn, payk dhir-adari utramni zobab dilo 

_ “Ami sankllayloli sankoll pitullchea zoddeamni sankllayloli nhoi, 
rupeachea zoddeamni sankllayloli nhoi, nhoi mhonn 
bhangarachea zoddeamni sankHayloli nhoi. Punn mogachea 
zoddeamni sankllayloli. Te zodde amkam kednanch eksurponnant 
soddche nant...” 


Hea poilim konnuch Konknni borovpian Goykar kristanv 
lokachea kazaram somoyar itli bariksann ekttaun borounk nasloli 
ek veglle torechi kadom'bori. Ugddas dhor, osleo kadom'borio 
D'Pietro sarkeach borovpiachean borounk zatat. ' 





